

شیخ ابراہیم
عاشق
کاشانی
کاشانی
کاشانی
کاشانی

جي ڪاڪ ڪڪوريا ڪاپڙي

— شيخ اياز

soorihsinhhiadab

چيائيندڙ : ساعت حيا پبليڪيشن، الهاس نگر (ڀارت)

چيائيندڙ : جگديش پرنٽرس، الهاس نگر (ڀارت)

سال : ڊسمبر 1987ع

قيمت : 40 روپيا

سويي گيانچنداڻيءَ جي نالي

”عاشق زهر پياڪ، وه ڏسي وهسن گهڻو“

— شاه

”جي ڪاڪ ڪڪوريا ڪاڙي، تن لهي نه لالي“
— شاهه

فهرست


صفحو

خط

- سکر مان جون ۽ جولاء ۱۹۶۱ع ۾ لکيل ۾ خط ۱ کان ۲۵
- سکر، ٺٽڪسيلا، ڪوئٽا ۽ پوربن مان
- آگسٽ ۱۹۶۰ع ۾ لکيل ڇهه خط ۲۶ کان ۶۳
- سوات ۽ پشاور مان آگسٽ ۱۹۶۱ع ۾ لکيل
- چار خط ۶۴ کان ۱۰۴
- سنڌرني (اوپر پاڪستان) مان جنوري ۱۹۱۲ع
- ۱۰۵ کان ۱۲۲ ۾ لکيل هڪ خط
- سکر مان جون ۱۹۶۱ع ۾ لکيل هڪ خط ۱۲۳ کان ۱۳۲
- سکر مان ۱۹۵۵ع ۾ لکيل اٺ خط ۱۳۳ کان ۱۵۴

نوٽ بؤڪ جا ورق

- متفرق ۱۵۵ کان ۱۸۳



اڃي ناول، درجي بدرجي، دلپذير ڊائريون ۽ آتم-ڪهاڻيون ٿيندا ويندا،
بشرطيڪ ڪوئي پنهنجي محسوسات مان آهي احساس چونڊي سگهي، جي واقعي
هن جا هجن ۽ هو سچ سچائيءَ سان لکي سگهي.

(رالف والڊو ايمرسن)

ماڻهو مرڪزي نڪتي جي تلاش ڪندا آهن، پر اها تلاش نه فقط مشڪل
آهي پر ٿيڪ به نه آهي. مان ڀانيان ٿو ته جيڪڏهن هڪ پرهور، ڪوئا ڪون زندگي
اسان جي اکين اڳيان آندي وڃي، ته اها اسان لاءِ ڪافي آهي، ٽوڙي ان کي
ڪوئي ظاهري رجحان نه هجي.

(ڪوئني)

مهاڳا

۱۹۵۵ع جي شروع ۾، سنڌي ادبي بورڊ جي رسالي ”مهراڻ“ جي ايڊيٽر جي حيثيت ۾، سنڌي اديب دوستن کي خط لکيم، جن ۾ کين گذارش ڪيم ته وقت بوقت علمي ۽ ادبي نوع جا خط اسان ڏانهن لکي موڪلين، جيئن آهي ”مهراڻ“ ۾، ان خاص عنوان هيٺ، شايع ڪري سگهجن، ۽ ”مهراڻ“ ۾ آهو هڪ مستقل ۽ خصوصي عنوان قائم ٿي وڃي. منهنجي عزيز دوست ’اياز‘ کي چڱي من ۾ پڻي، ۽ هڪڙو نهايت پيارو خط لکي موڪليائين، جو هن مجموعي جي صفحي ۱۳۳ تي ڏنل آهي. ان هڪڙي خط کي ڪافي نه سمجهي، ڪائس اهڙن ٻين خطن جي گهر ڪيم، ۽ اهو سلسلو ائين شروع ٿيو، ۽ اياز جا پهريان پنج خط ”مهراڻ“ ۱۹۵۵ع جي ’اونهاري‘ واري پرچي، ۾ ”اسان جي شاعر جا خط“ عنوان هيٺ پيش ڪيا ويا، جن مان پهرئين خط کان علاوه چار خط پڻ هن مجموعي ۾ (صفحي ۱۳۳، ۱۳۶، ۱۳۸، ۽ ۱۴۲ تي) شامل ڪيا ويا آهن. ان کان پوءِ، اياز جا ٽي خط ”ادب لطيف“ جي عنوان هيٺ ”مهراڻ“ ۱۹۵۵ع جي ’سُرءُ‘ واري پرچي ۾ پيش ڪيا ويا، جي پڻ هن مجموعي

(ب)

جي صفحي ۱۴۵، ۱۴۹ ۽ ۱۵۲ تي موجود آهن. اهڙيءَ ريت، سواءِ هڪ خط جي، جو هتي صفحي ۱۲۳ تي آندل آهي، هن ڪتاب جا باقي ۲۱ خط پهريائين ”مهراڻ“ ۾ ئي شايع ٿيا: انهيءَ لحاظ کان، اياز جو هيءُ ڪتاب گویا ”مهراڻ“ جي ئي دٻين، آهي.

اياز جي پهرين پنجن خطن شايع ٿيڻ تي، ڪن سنڌي ادبي حلقن ۾ عجيب تاءُ پيدا ٿيو، جو تههه تههه، ڪافي دير کان پوءِ ڪجهه قدر وڃي ماڻو ٿيو. ڪن خاص اخبارن ۾، ادبي تنقيد جي نالي ۾، ادارين ۽ مضمونن جا لاڳيتا ۽ ڊگها سلسلا شايع ٿيا، جن ۾ ادب گهٽ ويڻ وڌيڪ ۽ تنقيد بدران تهمت بازي زياده هئي. ڪن صاحبن ته ”اسان جي شاعر جا خط“ عنوان مان، لفظن جي آڙ وٺي، اها به تهمت گهڙي ورتي ته ”مهراڻ“ وارا رڳو اياز کي ئي ”اسان جو شاعر“ سمجهن ٿا ۽ ٻئي ڪنهن کي شاعر تسليم ئي نٿا ڪن. ”مهراڻ“ ۾ ٻين شاعرن جو شعر به پيش ٿيندو رهيو، پيش ٿيندو ٿو رهي، ۽ ان ۾ ٻين شاعرن ۽ نثر نويسن جا ادبي خط به شايع ٿيندا رهيا، ۽ شايع ٿيندا ٿا رهن. پر اها ڳالهه ويچار ۾ ڪانه آندي ويئي، ۽ اهي قلم ۽ قسطاڻ جا صاحب اياز جي خلاف ”مهراڻ“ جي خلاف، ۽ هر انهيءَ ڳالهه جي خلاف، جنهن کي هنن نه سڃاتو ۽ نه سڻو، پنهنجي تحرير بازيءَ جا جولان ڏيکاريندا ئي رهيا. سهڻ جو مادو ۽ سڃاڻپ جي صلاحيت، جيئن زندگيءَ جي ٻين ڳالهين ۾ تيئن ادبي سرچاءَ لاءِ ٻين بنيادي ضرورت جو درجو رکي ٿي. خود دار ۽ صاحب ڪمال

(ج)

شخصن ۾، خود پسنديءَ جي جيڪي سو زياده هجڻ سبب، اڪثر هيءُ سهڻو جو مادو ۽ سڃاڻپ جي صلاحيت قدرتي گهٽ ٿئي ٿي. حساس دليون هڪ ڀيرو بگڙي بيهن، ته انهن جي وري ريجهن ۽ سرچڻ لاءِ وقت گهرجي. بهرحال، ورهاڱي واري سال ۱۹۴۷ع کان پوءِ خاص طرح، سنڌ جي سنڌي ادبي دنيا ۾، جيڪا چوڻ پاسي ماڻ پئجي ويئي هئي، تنهن ۾ اياز جي شعر ۽ اياز جي نثر جي طفيل هڪ ڀيرو وري هلچل پيدا ٿي، ۽ سنڌي ادب، جيڪو پنهنجي بي مثل ڪلاسيڪي شاعرن ۽ نثر نويسن جي گود ۾ ننڍ مان اڪيون کولي، هيڏانهن هوڏانهن ڏسي، آرس ڀڄي، وري پرڀات جي مٺيءَ هير تي ٻيهر سمهي رهيو هو، تنهن اياز جي ان آواز تي پاسو ورايو ۽ پنهنجي آئينده لافاني زندگيءَ جي پهرئين صبح صادق جو سلام ڪيو. سنڌي ادب، جنهن هن پنهنجي آئينده لافاني زندگيءَ ۾ هاڻي پير رکيو آهي، اياز ان جي هن صبح صادق جو پهريون نديم ۽ پهريون پورهيت آهي.

اياز جڏهن پنهنجي هن ڪتاب جي مهاڳ لکڻ لاءِ مون کي چيو، تڏهن سچ پچ ته آئون منجهي پيس ته ڇا لکجي ۽ ڪيئن لکجي. اياز ۽ سندس ادب تي گذريل ڏهن پندرهن سالن ۾ ايترو ڪجهه لکيو ويو آهي، ۽ اڪثر مخالفت ۾ لکيو ويو آهي، جو محض رسمي تعارف طور مٿس يا سندس ادب تي ڪجهه سٽون لکي ڇڏڻ ڪا معنيٰ ڪانه ٿيون رکن. ۽ جيڪي ڪجهه واقعي لکڻ گهرجي، تنهن جي لکڻ جي، سندس ئي ڪتاب جي مهاڳ طور، منهنجي

(د)

خيال ۾ گنجائش به ڪانهي - خاص طور هن حالت ۾، جڏهن مون کي اها به خبر آهي ته اهو ڪتاب، جيڪو سچ پچ پڙهڻ لائق آهي ۽ پڙهندڙ لاءِ ان ۾ اجهل ڪشش موجود آهي، تنهن جي مهاڳ کي پڙهڻ جي تڪليف ڪو وڏي به ڪونه ٿو، ۽ ڪنهن کي وڻڻ به نه گهرجي.

اياز جي هن ڪتاب ۾ سندس ۲۲ خط ۽ سندس نوٽبڪ جا ڪجهه ورق آندل آهن. جن ۾ سندس شاعرانه ٻولي به آهي ۽ سندس انوکا ۽ تازم دم فڪري نڪتا به موجود آهن. خطن جي ترتيب تاريخ وار فقط ايتري قدر آهي، جو هڪ ئي قسم جي ذهني ڪيفيت وارن خطن کي هڪ هنڌ تاريخن پٽاندر پيش ڪيو ويو آهي. مثلاً، پهريان ٻه خط (ص ۱-۲۵) سنڌ جي لافاني عظمت کان متاثر ٿي، ۽ سنڌي عوام سان دلي وابستگي جي جذبي هيٺ، لکيا ويا آهن. انهن کان پوءِ ٻه خط (ص ۲۶-۶۳) ٽيڪسلا، ڪوهم مريءَ ۽ پوربن مان، ٽيڪسلا جي قدامت ۽ بي مثل فن کان متاثر ٿي ۽ ان جي پس منظر ۾ اردو، پنجابي ۽ بنگالي ادب متعلق ۽ ملڪ جي عام انسانن جي دڪ پريءَ زندگيءَ جي مشاهدي جيڪا سندس حساس روح کي اذيت رسائي آهي، تنهن بابت لکيل آهن. ۽ اهڙيءَ ريت ص ۶۴ کان ص ۱۰۴ تائين چار خط، ص ۱۰۵ کان ص ۱۲۲ تائين هڪ خط مشرقي بنگال جي سندر بن مان لکيل، ۽ ص ۱۳۳ کان ص ۱۵۲ تائين سڀ کان اول لکيل اٺ خط، سندس جدا جدا روماني ڪيفيت جي عڪاسي ڪن ٿا. هڪڙي خط ۾ جيڪو ص ۱۲۳ کان ۱۳۲ تائين آيل آهي،

اياز پنهنجي ننڍپڻ جا واقعا ۽ مٿيون مٿيون ۽ ڪڙيون ڪڙيون
چند يادگيريون بيان ڪيون آهن. ڪتاب جي ص ۱۵۵ کان ص
۱۸۳ تائين اياز جي نوٽبڪ مان جستہ جستہ ڪي اقتباس پيش
ڪيل آهن.

سنڌي ادب ۾ هيءُ ڪتاب پنهنجي نوع جو پهريون ڪتاب
آهي. ادبي خط ادب جي هڪ اهڙي بياري صنف آهي، جنهن
جي نثر ۾ شعر، شعر ۾ پنهنجائپ ۽ پنهنجائپ ۾ دل جي
گهرائين جي اپٽار ملي سگهي ٿي — بشرطيڪ لکندڙ دلي اخلاص،
خالص جذبي، نئين نگاهه ۽ سجاڳ دل جو صاحب هجي. جڳ
مشهور فرانسيسي مصور پال گاگن (۱۸۴۸-۱۹۰۳) جنهن جي
زندگي ايڏي ته شديد غربت ۾ گذري، جو هڪ هنڌ پنهنجي
ويڙيل زال کي پنهنجي ۽ پنهنجي معصوم پٽ ’ڪلوس‘ متعلق
لکندي چوي ٿو، ”ڪلوس جي ڳڻتي نه ڪم. هن جي عمر
جا ٻار دڪ ڪونه سڃاڻن، بشرطيڪ ڪين ٿوري پيار ڪرڻ وارو
ڪو هجي. باقي کاڌي جي ڳالهه، سو اها ڪا مشڪل ڳالهه
ڪانهي: کائيندي، چڱو چڱو گرنهه آءُ هن لاءِ ئي ڇڏي ڏيندو
آهيان... آءُ ڪاٺ جي تختي تي پنهنجي سفر جي کٽي ۾
ويڙهيو لٽيو پيو آهيان. ڏينهن جا ڏک ۽ رات جو اوجاڳو پيئي
هڪٻئي کي برابر توريو بيٺا آهن... منهنجي ڪيسي ۾ ويه
پسا هئا، ۽ تن ڏينهن کان اسان اوڌر تي سڪل روئي پئي
کاڌي آهي؛“ — جنهنجي مرڻ کان پوءِ سندس تخليق ڪيل هڪ
هڪ تصوير هزارن کان لکن رهين ۾ وڪائي؛ — فرانس جو هي

(و)

عظيم مصور ٻال گا کن پنهنجي هڪ دوست ڏانهن ان پنهنجي
شدید غربت جي حالت ۾ پنهنجي تازي تخليق کيل تصوير بابت
لکندي، هڪڙي خط ۾ چوي ٿو: ”ماڻهوءَ جي هٿن جي حاصلات
’ ٿي ان ماڻهوءَ جي تشریح آهي.“ اياز جو هيءُ ڪتاب اياز جي
جي ”هٿن جي حاصلات“ آهي. اياز جي تشریح اياز جا هي خط آهن.

— محمد ابراهيم جويو

حيدرآباد

۲۰- ڊسمبر ۱۹۶۳ع

soorihsinhhiadab

ba

گڏيل روڊ، سکر
۲۲ جون ۱۹۶۱ع

ادا

ڪالھ سارو ڏينھن اروڙ ۾ گذريو. اسان محمد بن قاسم جي تعمير ٿيل مسجد وٽ بيهي، هيٺ تليءَ جي ميدان ڏانهن ڏسي رهيا هئاسين، جتي راڻي لاڏي عربن سان وڙهندي مئي هئي، ته ان وقت مينهن ڦڙيون وسيون ۽ ڪاريون گهٽائون آسمان ۾ زخمي هائين وانگر راڙا ڪنڊيون، ڌوڪينديون آيون. منهنجو دوست هڪ ٻهاڙي ٻوٽو ٻئي آيو ۽ مون کي ڏيکاري چيائين ته ”هي سنگهي ڏس.“ مون ان کي سنگهيو ته ان مان تڪي تڪي سهاڳ رات جهڙي سڳند اچي رهي هئي. هن مون کي ٻڌايو ته ان ٻوٽي کي اروڙ جا رهواسي ’مدن‘ مست چوندا آهن. ”چائين ٿو ته مدن ڪنهن جو نانءُ آهي؟“ مون پڇيو ”نه.“

”مدن ڪام-ڊيو کي چوندا آهن.“
”تڏهن ته ان ٻوٽي سان سنڌ جي نهايت دردناڪ ڪهاڻي وابسته آهي!“
”ڪهڙي ڪهاڻي؟“

”ان وقت سنڌو، اروڙ جي ڀرسان وهندي هئي. ڪپ تي قلعو هو، جنهن ۾ راجا ڏاهر جو رنگمحل هو. راجا ۽ راڻي هندوري ۾ ويٺا هئا ۽ راج جوڻشيءَ کي پنهنجون پنهنجون

جنم- پٿريون ۽ هٿ جون ريڪائون ڏيکاري رهيا هئا. اوچتو جوتشيءَ
 گهٻرائجي چيو، ”رائي، تون ستي نه ٿيندين؟“
 ”اهو ته وڌيڪ چڱو، مون کي گهوت هٿن سان چڪيا ٿي
 ڇاڙهي ايندو.“

”نه، ائين به نه ٿيندو. تنهنجو گهوت توکان اڳي مرندو،
 پر، پوءِ به تون ستي نه ٿيندين؟“
 ”اهو ڪيئن؟“

”ورڏاتا جو ليڪ آهي، ان ۾ وڌيڪ اونهو ته ڪوئي وڃي
 نٿو سگهي، پر گرھ ۽ ريڪائون ائين ٿيون چون ته راجا توسان
 ڪجهه وقت آهي ۽ پوءِ توکان هميشه لاءِ وڃڻي ويندو ۽ تون
 جنم جنم جي چوراسي لک ڦيري ۾ هن کي ڳولي ڳولي ٿڪجي
 پوندين.“

”جوتشي بابا، ائين ڇو؟، رائيءَ چيو.
 ”اها بوجه مون کي نه آهي ۽ نه ڪنهن انسان کي هوندي.
 مان پانيان ٿو ته هن جي رت تي ڪنهن اهڙي پاڻيءَ جو ٻاڇو
 پوندو جو هو توکان پري پري پڇندو وٺندو، ۽ تون ڄمڻ مرڻ
 جي ڦيري ۾ هن کي ٻائي نه سگهندين.“

”جوتشي اڃا هٿ ڏسي رهيو هو ته مها منٿريءَ اچي خبر
 ڪئي ته ڪائي اجني سٺا ديس تي ڪاهي آئي آهي، ۽ بهتر
 ائين ٿيندو ته ڪجهه سٺا سان سنڌوءَ جي پيءَ پري ٿي، انهن جو
 اک وٺي مقابلو ڪيو وڃي. گهڙي نه گذري ته رڻ گجيو، رازو
 ٿيو، پالا ۽ بڙچيون ڌرتيءَ تي چلڪندا وڌيا ۽ سنڌي سٺا ٻيڙن
 تي درياءُ پار ڪري، پيءَ پري پهتي.“

”ان رات رائيءَ لاءِ سوچيو ته هيءَ آخري ملاقات هئي،
 وري اهڙي رات نه ايندي جو هوءَ ڏاهر سان ڇير-ڪٽ تي سمهي،
 نڪت ڏسندي رهندي. هن کي آهي راتيون ياد آيون، جي هن

ڏاهر سان گذاريون هيون — آهي راتيون جن جي ڪهڙي ڪهڙي
امر هئي، آهي راتيون جڏهن هن جي چوٽيءَ مان چما جون
ڪليون چٽي، پتيون پتيون ٿي، ڪهنبي جي چادر تي پڪڙجي
وينديون هيون ۽ ڏاهر جون آڱريون هن جي وارن ۾ ڦرنديون،
هن جي ڪاڏيءَ تائين اينديون هيون ۽ هن جا چپ چمپاڪليءَ
وانگر ڪچي ڏاهر جي چپن تائين ايندا هئا، ۽ پوءِ آدجڳاد جي آڱ
سرير جي سرڳ جي آڱ، چنڊ جي چڪيا، جر، جيون، ۽ آخر
اونهي اونهي آماس! آها آڱ وري نه پرندي!

”هن رات جو سڀني ۾ ڏٺو ته مدن پنهنجو تير ڪمان کڻي،
هن کان دور دور پهچندو ٿي ويو.“

”پنيرڪي جو هن کي خبر پئي ته سنڌي سٺا هارابو آهي،
ڏاهر ماريو ويو آهي، ۽ عرب درياءُ ٽپي، تليءَ جي ميدان ۾
مورچا هڻي ويٺا آهن. لاڏي زرم پائي، باقي سٺا سوڌي ميدان
۾ آئي. سنڌي شينهن، وار مٿان وار ڪيو، گچين ڳچ اڏاڻا، ڌڙ
ڌڙ ۾ ڦٽڪڻ لڳا. هن جو هاڻي ڏوڪيندو، دشمن جون صفون
چيريندو وڃي رهيو هو، ته اوچتو هن جي نظر هڪ سپاهيءَ تي
پئي ۽ هن جي اکين اڳيان رات وارو سڀو ڦڻ لڳو.
مدن!، لاڏيءَ رڙ ڪئي، مدن! مدن! تنهنجي پاڻ بنا جيون
بي معنيٰ آهي. اوچتو هن جي پٺيءَ ۾ تير ڪپي ويو ۽ هوءَ
پالڪيءَ مان ڦيرائي ڪاٺي ڪري پئي ۽ سنڌيءَ جنگ هارائي.
”چون ٿا ته جتي لاڏيءَ جي رت ڪري هئي، اتي پهريون
پيرو مدن-مست جا ٻوٽا اڀريا هئا ۽ ان وقت کان اروڙ ۾ رسم آهي
ته سنڌي ڪناريون پرڻي رات، اهي ٻوٽا سيرانديءَ کان رکي
سمهنديون آهن.“

”عجيب ڪهاڻي آهي!“

بارش زور سان ٻوڻ لڳي. اسان مسجد وٽان تيزيءَ سان

وڪ وڌائي ۽ ڪجهه پنڌ تي هڪ ڦٽل مندر ۾ ٿوريءَ دير لاءِ ترسياسين. منهنجي دوست سامهون ٻن پٿرن ڏانهن اشارو ڪري چيو ته ”انهن متعلق روايت آهي ته اهي ٻه ڪافر عثماني جن کي ڪنهن وليءَ بد دعا ڪري، پنڊ پھڻ ڪري ڇڏيو هو.“ مون کلي هن کي چيو ته ”اها ڳالهه وسهڻ جهڙي ته نظر نٿي اچي؛ جي الين هجي ها ته جنهن وقت مان هنن جي ڀرسان لنگهيس، ان وقت هو ضرور زندهه ٿي پون ها ۽ منهنجي آجيان ڪن ها.“

وڌوڻو وسي رهيو هو. سانجهي، پنهنجي سانورڙيءَ سونهن سان ڇم ڇم ڪندي ٿي آئي. منهنجو ڌيان ڪنهن ڪوھ جي پاتار ۾ پھي ويو هو ۽ ان جي پاڻيءَ ۾ چنڊ ستارن جي پاڇي کي حقيقي سمجهي ڳولي رهيو هو. تاريخ جي ارتقا سمجھ کان ڪيتري نه پري آهي! ڪوئي اسڪان کان بعيد واقعو ان جي واپس موٽي، ان کي ڪيترو نه منزل کان هٽائي ٿو ڇڏي! تاريخ ۾ ڪنهن به شعوري قوت جي تلاش اجائي آهي. واقعي ”غالب“ جو اهو شعر ته ’وقت جو گهوڙو ڊوڙي رهيو آهي ۽ نه ان جي واپس هٽ آهي ۽ نه رکاب ۾ پير،‘ تاريخي نقطو نظر کان ڪيترو نه صحيح آهي! هن ننڍي ڪتب جي تاريخ، مارڪس جي جدلياتي ماديت (Dialectical Materialism) کي ڪهڙو نه غلط ثابت ٿي ڪري؛ هتان جي تاريخ فقط اتفاقي حادثن جو مجموعو آهي، جنهن ۾ ڪوئي ارتقائي شعور (Evolutionary Consciousness) نظر نٿو اچي. جيڪڏهن مون سان ڪوبه ڪنهن ڪائناتي ارتقا، مادي يا غير مادي، تي بحث ڪري، ته مان هن کي فقط هي جواب ڏيان ته ”مون کي خبر آهي ته سنڌوءَ بنا ڪنهن سبب جي وهڪرو ڦيرائي، اروڙ کي ناس ڪري ڇڏيو.“

مينهن جي پھڻ جو ڪو اسڪان نظر نٿي آيو. رعد زور سان رڙيون ٿي ڪيون، ڄڻ ته ڪوئي زخمي شينهن گجي رهيو

هو. ٻريان بجلي ٽڙڪاٽ ڪندي ڪيري، ۽ ٻهاڙين جا هانو ڦاڙي،
 پاتار ۾ پيهي وئي. اسان سوچيو ته رات جي اندازي کان اڳ
 ڪاڪا جي گفا تائين پهچي وڃون، ۽ پوءِ مينهن ۾ پيچندا، پٿرن
 تي ٿڙندا ٽاٻڙندا، اچي گفا وٽ پهتاسين. گفا جي ٻاهران ڪوئي
 هئي، جنهن ۾ ٻه ڏيائون ايتري سڪون سان ٻري رهيون هيون،
 گويا انهن جي جوت کي ڪاٺي پروا نه هئي ته ٻاهر تيز هوا،
 طوفان، مينهن ۽ گجگوڙ آهي ۽ بجلي ٽڙڪاٽ ڪندي ڪيري
 رهي آهي. اتي هڪ ٻڌڙو سنت ويٺو هو، جنهن اٿي اسان جي
 آجيان ڪئي. هن کي ٻانڊيجريءَ جي اربندو گهوش جهڙي چڊي
 ڏاڙهي ۽ سنهي هائي هئي، ۽ هن جون اکيون ٻن ڏيائين وانگر
 ٻري رهيون هيون.

”بابل، هن ويلا هتي ڪيئن آيا آهيو؟“ هن پڇيو.
 ”ڪاڪا ديويءَ کي ڏسڻ آيا آهيون، بابا.“ مون جواب ڏنو.
 هن منهنجي مينهن ۾ پيل مغربي لباس کي حيرت سان ڏسي
 پڇيو، ”بابل، تون مسلمان آهين؟“

✓ ”نه، بابا، مان انسان آهيان، مان مسلمان، هندو، عيسائي،
 يهودي، آتش پرست، سيڪجه، آهيان ۽ ساڳئي وقت ڪجهه به
 نه آهيان. مان هن ارڙ جي صديون پراڻي مٿي آهيان، مان
 مدن بست آهيان، مان ڪاڪا جي گفا آهيان، جنهن ۾ هڪ نه پر
 هزارين ديويون آهن، جن کي مون گهڙي چلي، سنواري سينگاري،
 ساري عمر هوجيو آهي. بابا، تون ان کي ڇا ڪندين ته مان
 ڪير آهيان! شايد مان خود به ان جي تلاش ۾ آهيان ته مان
 ڪير آهيان! بهر حال، مان تو وٽ مهمان آهيان. شايد تون اها
 ڳالهه محسوس ڪري سگهين ته مان مهمان آهيان، ڇو ته اها ڳالهه
 منهنجي ڪنهن به هموطن محسوس نه ڪئي آهي، شايد تون
 منهنجي آجيان ڪرين، هڪ ويراڳي راڳيءَ جي، جنهن جي

ساري عمر سونهن جي سوزاء ۾ گذري آهي، جنهن جي گهڙيءَ
گهڙيءَ ۾ پيار جي پيڙا آهي، جنهن سارو وقت انسان ۽ ان جي
امن ۽ آسائين جا گيت ڳاتا آهن.

پڌري سنت منهنجي مستڪ تي هٿ رکي چيو، ”بابل،
تون ته مينهن ۾ پيڇي ويو آهين، مان هن انگوچي سان منهن
مٽو آگه.“

اسان ٻنهي وار سڪايا ته هن چيو، ”بابل، هٿ جي
ڏوڏين جو ڪاڙهو پيندو؟ مون وٽ ڇا ته ڪانه آهي.“

”ها بابا، اهڙي ڪاٺي شيءِ ڏي جنهن سان ساري سٺ پٺ
هلي وڃي. ڄاڻ وڏي ڏاڏن آهي ۽ ڪيتري وقت کان منهنجي
هيانو ڪي ڪائيندي رهي آهي.“

اسان ڪاڙهو پيتو ته هن چيو، ”ديويءَ کي نمسٽار ڪندو.“
”ها بابا، اسان جواب ڏنو.“

پوءِ هن هڪ ڏيائڻي پاڻ سان ڪنڻي ۽ ٻڪ مون کي هٿ ۾
ڏيئي، چيائين ته ”منهنجي پٺيان اچو.“

پڌرو منت اڳيان، اسين پٺيان. گها ۾ ڪجهه اڳتي وياسين
ته ڪجهه ڇمڙا پرڦڙڪائيندا آڏريا. ڪاريءَ پاٽ رات ۾ ڏيائڻن جا
پاڇا پٿرائينءَ ڇت تي ائين پئجي رهيا هئا، جن اروز جون امر آتمائون
صدين کان پوءِ ننڊ مان جاڳيون هيون. پڌري ڏيائڻي پٽ تائين
آئي اسان کي ديويءَ جي مورتي ڏيکاري ڇا پٿر جي ڀيت ۾ آڪريل
هئي. ديوي شينهن تي سوار هئي. ان وقت منهنجي دماغ تي
ڪاڙهي جو ڪافي اثر ٿيو هو. منهنجي اکين اڳيان اهو سارو
منظر ائين ٿي لڳو، گویا تاريخ جي ٻي معنيٰ ڇوڏول ۾ منهنجو
ٻي بنياد فلسفه حيات ڦري رهيو هو. مون نشي ۾ ٽهڪ ڏيڻ
شروع ڪيا. ”ها ها، هيءُ ڪاري گها، هي ڇمڙا، هي فقط ۾
ڏيائون، هي پٿر ۾ آڪريل شير، جنهن ۾ ڪاٺي ڪجڙو،

ڪوئي چلانگ نه آهي! هاهاها! سڀ بي معنيٰ! سڀ بي معنيٰ!
هيءَ ديو، جنهن کي فقط مان ۽ منهنجو دوست ۽ هي اروز جو
نستو سام، ڏسي رهيو آهي، ۽ هو به ٻاهر وڃي وڌو!
هاهاها....“

ٻڌڻو سنت گهٻرائجي ويو. هن سوچيو ته مان ڏوڏين جو
عادي نه آهيان ۽ ان ڪري مون کي زياده نشو ٿيو آهي. هو پٺتي
موٽيو ته اوچتو ڪجهه چمڙا پر ڦڙڪائيندا اچي ڏيانين سان لڳا
۽ ٻئي ڏيانين وسامي ويون. منهنجا ٽهڪ بند ٿي ويا. چوڌاري
اٿاهه، بي انت، اونهي اوندهه، مٽي، موت جهڙي، هيٺ خيز تاريڪي!
زندگي ۾ پهريون دفعو مون چڱي طرح محسوس ڪيو ته موت
ڇا هوندو: تاريڪي، بي حد و حساب تاريڪي، جنهن ۾ مان ۽
منهنجي ديوي، ٻئي جذب ٿي وينداسين.

اسين هٿوراڙيون هڻندا، گفاهه جي منهن تائين پهتاسين. ٻاهر
بارش بيهجي وئي هئي ۽ نيري آسمان ۾ لکين ڏيانين جلي
رهيون هيون. ٻڌڻي سنت آسمان ڏانهن ڏسي ڪجهه شلوڪ پڙهيا:
۽ پوءِ اسان کان پڇيو، ”بابا، نشو ڪجهه وڌيڪ ته نه ٿيو آهي؟“
”بابا، مان ساري عمر نشي ۾ رهيو آهيان، مون لاءِ نشو
ڪائي نئين ڳالهه نه آهي.“

”ڪجهه ڪلام ٻڌندؤ؟“

”ها بابا، پر ڪنهن جو ڪلام ٻڌائيندين؟“

”جنهن جو چئو، روح فقير جو، ڪيرداس جو، ميران ٻائي
جو، جنهن جو چئو!“

جيستائين ٻڌڻي چڙيون ۽ يڪتارو ڪنيو، تيستائين مان
ڪيرداس جو هڪ دوهو جهونگارڻ لڳس:

آلو ساجن موهنا، پلڪ موند توهي ليئون
نامين ديكهون اور ڪو، نا توهي ديكهن دئون

(ان جو لفظي ترجمو لطيف سائينءَ نهايت مٺڙيءَ ٻوليءَ ۾ ڪيو آهي:

ونين ۾ ٿي ويهه ته آئون واري ڍڪيان،
توڪي ڏسي نه ڏيهر، آئون نه ڏسان ڪي ٻيو.
ايتري ۾ ٻڌڙي مون کي ڪنجهون هلائڻ لاءِ ڏنيون ۽ چيو،
” بابل، تون ته هندي دوهو ڳائي رهيو آهين!“
” ها، بابا، مون کي هندي دوهي سان بچڻو آهي.“
هندي دوهي جهڙي من جي مٺڙي ٻيڙا ڪنهن به ٻئي شعر ۾
نه آهي.“

ٻڌڙي پوءِ چيڙيون ۽ يڪتارو هلائڻ شروع ڪيو، ۽ مون ۽
منهنجي دوست ڪنجهون هلايون. ٻڌڙي جي گلي مان پهرين
جهيٺو ڏها آ آ، نڪتو ۽ پوءِ هن جي آواز جون چوليون وڌنديون
ويون، ۽ وڃي ڪٽيءَ جي ڪپر سان لڳيون.
هو ڳائي رهيو هو:

سانجهه پڙي دن بيمٽي، چڪوي ديهان روءِ،
چل چڪوا او ديس ڪو، جهاڻ رين نه هوءِ.
(شام ٿي، ڏينهن لهي ويو، اهو ڏسي چڪوريءَ روئي
چڪور کي چيو ته ”انهيءَ ديس هل جتي رات نه ٿيندي هجي!“)
ڪبيرداس جا دوها ڳائي، ٻڌڙو، رحيم خانخاناڻ جو ڪلام
ڳائڻ لڳو:

رحمن ڏاگا ڀريم ڪا جن توڙو چٽڪاءِ جاءِ،
توڻي سي جڙي نهين، بيم گانڻ پڙ جاءِ.
(رحمن، ڀريم جو ڏاڳو چپٽين سان چنڊ جي ڪوشش نه ڪر،
اهو ڏاڳو جي چني ڳنڍبو به ته وڃ ۾ ڳنڍ رهجي ويندي).
ڪائنات يڪتاري، چيڙين ۽ ڪنجهين جي آواز ۾ ملياميت
ٿي وئي. ٻڌڙو چير هائي، يڪتارو هٿ ۾ کڻي نچيو ۽ اسان

پئي ۾ نچڻ لڳاسين. ٻڌڙي جي رڙ تي رڙ ٿي پئي، ”الڪ نرنجن.“
 الڪ نرنجن، ساري سرشتي مان پڙاڏو ٿي آيو. نچي نچي،
 تڏي تي لپتي پياسين ۽ هر شيءِ ڪنهن هم-اوست ۾ غالب
 ٿي ويئي.

— تنهنجو پنهنجو

soorhsindhiadab

ڪئپٽن روڊ ، سکر

۱ جولاءِ ۱۹۶۱ع

ادا

پنيرڪي جو اٿي، مان پراڻي سکر لڳ جهلي-بند تي
گهندو آهيان. اڄ به هميشه وانگر گهمي رهيو هوس. سوجهري
۾ پيڙين جا ڪوها، سڪانون ۽ سڙه نظر اچي رهيا هئا. اڃا سج
ڪٺي نه ڪڍي هئي، ۽ آفتاب جي ڳاڙهاڻ ۾ سڙه ڪنهن جوڳيءَ
جي گيڙو رتي ويس وانگر ٿي لڳا ۽ پريان پيلو ائين ٿي نظر
آيو جن ته فطرت پيوت ملي رهي هئي. ٿوري وقت کان پوءِ
سج آفتاب تي نمودار ٿيو. مون هڪ ناڪي کان پاڻيءَ وٽو ورتو
۽ پاڻي هاري، ان جي لات مان سج کي ڏٺو. منهنجا وار ڏکڻ
جي واءِ ۾ گھنڊيون هڻي، اڏامي رهيا هئا ۽ ورزش سبب منهنجين
پنين ۽ ڏورن جون مشڪون ٽنڊي پيون هيون. مون اوچتو محسوس
ڪيو ته مون ۾ قديم سنڌ جي ڪنهن دراوڙ جو رت آهي- وحشي،
بيخوف، بيرواهه رت، جو منهنجي ڪنهن وڏي جي جسم
۾، سيخ ۾ پڪل ٻارهن-سڱي جي گوشت مان ٺهيو هو. منهنجو
مذهب به انهن دراوڙن جو مذهب آهي، جي پرڻ جو اٿي سورج
جي پوڄا ڪندا هئا ۽ جي رات جو چوڏس جي چنڊ کي ڏسي،
سوم-رس پي، واريءَ جي پتن تي ننگا نچندا هئا، جن کي
گرپوتيءَ جو پيٽ زندگيءَ جي سڀ کان پوتر شيءِ لڳندو هو ۽
جي پيل ۽ بڙ جي ٿڙ وٽ ڏيئا جلائيندا هئا ۽ وڻ ٻوٽي جي
پوڄا ڪندا هئا. اڃا تائين منهنجيءَ جبين کي انهيءَ سڄدي

جو شوق آهي، فقط انهيءَ سڄدي جو! منهنجي تخليقات ۾ به
قديم سنڌ جي انهيءَ دهرلي دراوڙ جو روح آهي.

مون ٽي چار فرلانگ پنڌ ڪيو ته سم، سائيائيءَ جي ڪاري
وانگر، مٿي ڪڇيو، جنهن مان پوئڪيون ۽ ٻلا ٽپا ڏيندا نظر آيا.
منهنجو پالتو ڪتو 'پورس' منهنجي اڳيان بند تي ڊڪندو وڃي
رهيو هو. اوچتو هن پوئڪي نرا ڪنيا. مون ڏٺو ته ڀرسان هڪ
شخص هن تي پٿر اولاري رهيو هو، پر مون کي ڏسي هٿ روڪي
ورتائين. هن کي بدن تي ليڙون ليڙون ڪنجي ۽ گوڏ هڻي هئي.
هن جي ڳاڙهي متول منهن تي هن جي اکين جون پڇون، گذري
جي آلن پجن وانگر ٿي لڳيون. مون کي ڏسي هو وڏي آيو ۽
چيائين، "صاحب، هي ڪتو ته ڏاڍو پوائتو آهي." "هن تي الر
ڪندين ته سم ڀڄ پوائتو لڳندو"، مون جواب ڏنو ۽ پوءِ پورس کي
پڇڪاريم ته هو ڀڄ لوڏيندو، منهنجن پيرن وٽ اچي ويهي رهيو.
مون هن کان پڇيو ته هو ڇا ڪندو آهي، جنهن تي هن ٻڌايو
ته هو بند تي بيلدار آهي. ايتري ۾ ڀرسان ڪڪائينءَ لائڊيءَ
مان هڪ شخص نڪري آيو، جنهن ٻڌايو ته هو بند تي مقدم هو.
لائڊيءَ تي ڪدوءَ ۽ ڪريلي جون وليون چڙهيل هيون، جن ۾
اڇا ۽ ٻيلا گل ڪنهن ننڍي ٻار کي ڏنل چمين وانگر پڪڙيل
هئا. ڳالهين ڪندي مون بيلدار کان پڇيو، "تو کي پگهار
گهڻي ملندي آهي؟"

"صاحب، ڪهڙي ڳالهه ٿو پڇين! رڳو چاليهه رپيا پگهار
آهي. ٽي ٻار، زال، ۽ ڪراڙي ماءُ اٿم؛ بصر سان ماني به مشڪل
نصيب ٿيندي آهي. سامهون ٻيلي ۾ شبائي پروج رهندا آهن، جن
کي ٻاڙو ۽ ريڊو مال آهي. ڪڏهن ڪڏهن انهن کان مفت
جي لسي ملندي آهي ته عيش ڪندا آهيون. خدا جو شڪر آهي
جنهن سنئين لڳين رکيو آهي، نه ته ڏسين ٿو ته اڄڪلهه مصيبت

۾ ڪير ٿو ڪنهن جو ٿئي. سارو ڏينهن پريان ڍوري مان پاڻي پري، هن بند تي چڙڪائيندو آهيان. گهڙا ڪٿي ڪٿي، ڪلهن تي داغ ٿي پيا آهن.“ هن مون کي پنهنجن پنهي ڪلهن تي ڪارا داغ ڏيکاريا، جي ڪنهن تهجد گذار جي پيشانيءَ تي داغ وانگر ٿي لڳا.

”صاحب، پرينهن عيد آهي، اسان ڪي اڃ تائين پگهار چو نه ملي آهي؟ پگهار ملي ها ته ٻچن کي نئين بافتي مان هڪ هڪ چولو ٺهرائي ڏيان ها.“ بيلدار چيو. ايتري ۾ مقدم چيو، ”صاحب، مون کي پنجاهه رپيا درماه ملندا آهن، پر مون کي پورت نٿي پئي. الاجي هيل پگهار چو نه ملي آهي؟ ٻچن کي هڪ ويلو ملي ٿو ته پيو ٿو ملي.“

انسان جا ننڍڙا ٻچا، ڪڏڪيون ڏيندڙ، مرڪندڙ، مٽولا ٻار، سدا گلاب جا گل! هم اوست جا حسين ترين مجسما! جن جو منهن ٿڃ پيشندي، ماءُ جي ٿڻ کي ائين ڇهندو آهي، جيئن پاڻيءَ جي چوليءَ ۾ ٻه ڪنول هڪٻئي کي ڇهندا آهن. جيڪو انهن کي بکيو ڏسي، ٻڌي يا سمجهي ۽ انهن جي بک مٽائڻ لاءِ نهن چوٽيءَ جو زور نه لائي، آهو زندگيءَ جو عظيم ترين گنهگار آهي ۽ تاريخ جي روز حساب وقت، ڪنهن به معافيءَ جو مستحق نه آهي. مون بيلدار ۽ مقدم کي اتي ڇڏيو ۽ بند تان لهي، ڪنارو ورتو. چوليون ڪنڌيءَ کي ڳرائڙيون پاڻي، چميون ڏيئي، موٽي ٿي ويون. مون سڌ ٻنڌ وڃي پئتي ڏٺو. پريان ڪشتيون نظر اچي رهيون هيون، جن ۾ انسان هئا، جن کي ٻار ٻچا ها، اهنج سهنج هئا. ڪڏهن ڪڏهن انهن جي من ۾ ويچار ايندو آهي ته هيءَ جندڙي ٻيڙيءَ جو پور آهي، جو آڀريو آهي سولهه به ويندو. ۽ پوءِ هو سانجهيءَ جي ٻانگ ٻڌي، قبله رو ٿي، ڪنهن اڻڏٺي، انڇاتي کي سجدو ڪندا آهن.

ٻائي هنن جو صبح-شام پيٽ جي پورهنئي ۾ گذري ويندو آهي. پيٽ! پيٽ! انسان جي روح کان زياده اهم آهي. انهيءَ سبب انسان چوري، ٺڳي، پڙوت، مارڏاڙ، رتوڇاڻ، ڇاڇا نه ٿو ڪري! آدرش، اخلاق، انسانيت، سڀ ان پيٽ جي تنور ۾ جلي رک ٿي وڃن ٿا. ڏيئ آهي ته ڍول به آهي، نه ته هر آڪنڊ ۽ آڪير مان من ڪي ڪريسي ٿي اچي. گرجا جو گهندو، مڙهيءَ جو سنڪ، مسجد جي بانگ، سڀ اندي جي آند مائڊ ۾ اجنبِي ٿا لڳن. اها حقيقت اهو محسوس ڪري گهندو، جنهن بک ڪڍي آهي، انهيءَ کي معلوم هوندو ته اها ڇي جيون جي هر املهه وٽ ڪي ڪيئن چرڪائي ٿي ڇڏي. ڍوڙي ۽ ٿوم جي بوءِ، روح جي هر خوشبوءِ کان زياده پياري آهي، چلهم ۽ ٽنو معراب ۽ منبر کان زياده مقدس آهن. پيٽ ڏيڍ خدا آهي.

موندي مون کي هڪ ڀيرو بروهي گڏيو، جنهن کي ناريل جهڙي، مينديءَ لڳل، ڪڪي ڳاڙهي ڌاڙهي مٿي. مون هن کان پڇيو، ”ابا، تون ڇا ڪندو آهين؟“
 ”سائين، پهرين ته ڪنڌڪوٽ ۾ ڪڙوت ڪندو هوس، پر پوءِ وڌيري بچن ۾ اک رکي، ته ٻيئي پئي پٽ هيڏانهن لڏي آياسين. هاڻي محنت مزوري ڪندا آهيون. تغاري، گارو...“
 ”گهڻو روز ڪمائيندو آهين؟“

”به اڍائي رپيا. پر ڪم هفتي ۾ فقط هڪ به ڏينهن لڳندو آهي، ڪڏهن آهو به نه.“

مون پنڪيت مان هڪ سگريٽ ڪڍي ڏکايو، ۽ هڪ سگريٽ ڀڏي بروهي کي آڇيو. هن سگريٽ هٿ ۾ وٺي، مون کان پڇيو، ”سائين، هي سگريٽ گهڻي ملندو آهي؟“
 ”پن آئين.“

”سائين، هي سگريٽ موتائي وٽ. مون کي به آنا ڏي ته

پڳڙا وٺي ڪاوان. مون کي راتاڪون بڪ آهي!

اڏا، هي مثال نهايت عاميان آهي، انهن ۾ ڪاٺي افسانوي رومانيت نه آهي، ۽ نه اهي ڪنهن به اديب لاءِ دلچسپيءَ جو باعث ٿي سگهن ٿا. پر مان ڇا ڪيان! منهنجي تصور جو ڪهنو زندگيءَ جي ڪلهي ڦاٽل ڪنجري کي لڪائي ته نٿو سگهي! روز اهڙا مثال ڏسي، منهنجو هيانءُ ڪڇو ٿيندو آهي. مان شاعر آهيان؛ ٻوليءَ جو وينجهر آهيان، ساڻڪن موتين جهڙا لفظ جڙيندو رعيو آهيان. مون زندگيءَ جي زلف دراز ۾ گلاب جا گل اٽڪايا آهن ۽ ان جي منهن کي شبنم سان ڌوتو آهي. مان آءُ بنگر آهيان، جنهن حسين ترين لفظ گهڙي، چلي، انهن مان عجيب غريب صنمخانو بڻايو آهي. منهنجي دنيا حسن جي دنيا آهي، منهنجي تخليق حسن جي تخليق آهي. منهنجو ان سان ڇا ته ڪنهن جا پڇا پگهار نه ملن سبب عيد نه ڪري سگهندا، ڪنهن کي راتاڪون بڪ آهي، ڪنهن ممتا ماريءَ ماءُ کي ٽٽڻ ۾ ٽڻجڻ ان ڪري نه آهي جو پوري غذا ۽ دوا نٿي مليس! اهي ته غير شاعرانہ تصور آهن. انهن سان حسن جي ڪاٺي تخليق ٿي نه سگهندي! انهن کي ڪير پڙهندو! ڪير پڙهندو؟ هاڻي توکي ڪير ٿو پڙهي؟ اي بي معنيٰ انسان، هاڻي توکي ڪير ٿو پڙهي؟ فقط آهي چار في صدي انسان، جن جي ابي ڏاڏي جي مالي حيثيت ايتري هئي جو انهن کي جديد تعليم سان بهره ور ڪري سگهي! نه، نه، آهي به نه! انهن مان به ٿي في صدي ته پنهنجيءَ ڦرلٽ ۽ وٺ-پڪڙ ۾ ايترو مصروف آهن، جو انهن کي تنهنجيءَ حسن جي تخليق تي نظر ڪرڻ جي فرصت به نه آهي. شايد هو تنهنجيءَ آرائينءَ جي جهول، کان، ڪنهن قحب خانِي ۾، ڪنهن حسين جسم جي تربت تان مرجهايل گل چونڊڻ پسند ڪندا! آخر تون ڪنهن لاءِ ٿو لکين؟ پر جي مان انسان جي بڪ ڏک،

اهنج ايداء جي باري ۾ لکان، تڏهن به ته مون کي اهوئي تعليم يافتہ،
 سرماييدار ۽ مڻيون وڇولو طبقو پڙهي سگهندو! نه، نه! اهڙيءَ
 ادبي تخليق کي انهن مان ڪو به نه پڙهندو، ڪو به نه باقي
 هڪ في صدي به نه! تڏهن مان ڪنهن لاءِ لکان؟ هيءُ راتوڪيءَ
 بک وارو بروعي ته پڙهي ڪونه ڄاڻي، ۽ جي ڄاڻي به، ته هن جي
 بک منهنجي تخليق جي مطالعي مان ته نه لهندي! قلم، قلم، قلم!
 هن وقت ساري مشرق ۾ قلم ڪاٺي معنيٰ نٿو رکي. قلم انسان
 جي بک مٽائي نٿو سگهي. جي انهيءَ بک کي مٽائڻ لاءِ تون
 حالات سان ٽڪر نٿو کائين، ته اي قلمڪار! تون به زندگيءَ جي
 عظيم گنهگارن مان آهين ۽ تاريخ جي روز حساب وقت، تون به
 ڪنهن معافيءَ جو مستحق نه آهين.

پنهنجي فن ۽ ان جي مستقبل متعلق سوچيندي، مان اچي
 ڪشتين وٽ پهتو هوس. پٽن وٽ مختلف قسم جون ڪشتيون —
 جهڙوڪ ڪٽار، ڪونٽل، بگوچڙهه وغيره پيشيون هيون. پيرسان
 ڪاٺيءَ جي نه ڪيدارن جون دوکيون ۽ ڏاڪ، ٽالهون ٿيون رهيون هيون،
 جن مان مزور بيل-گاڏيون پري نئين سکر جي گدامن ڏانهن
 وڃي رهيا هئا. ڪشتين جا ڪوها، ونجهه ۽ واڏيون ڏسي، هانگ
 ڪانگ جون تصويرون ٿي ياد آيون. سامهون ڪڇو هو، جنهن جي
 ڪپ لڳ، بگوچڙهه جي دالي مٿان. ساڳي وينگس نظر آئي،
 جنهن کي گذرل پندرهن ڏينهن کان اتي ڏسندو رهيو آهيان.
 ڪالهه شام جو هن پار، گهاٽ تي بيٺو هوس. ان وقت سج لڙهي
 ويو هو ۽ شفق جا پويان پاڇاوان پاڻيءَ تي پئجي رهيا ها. اهي
 پاڇاوان ائين ٿي لڳا ڄڻ ته ڪنهن مخمور نقاش بي انتها مستيءَ
 جي عالم ۾. کليل رنگن جا ڪيئي دٻا، پنهنجي ارد گرد هاري
 ڇڏيا هئا. شفق جي انهيءَ پاڇي ۾، اها وينگس بگوچڙهه جي
 دالي مٿان بيٺي هئي. پٽن لڳ، پٿر جي پٽ سان چوليون

ٽڪري، چڙهي، آڇانگ ڏيئي، پٺي موٽي ٿي ويون ۽
سمنڊين جهڙي گجبي ٿي ڇڏي ويون. پٽ جي پاڙو ۾ ڳيرو مهاڻا
گئون ڏئي، تڙهي رهيا هئا. ٿوري وقت کان پوءِ هو بند تي
مٿي آيا ۽ چولا پائڻ لڳا. ٻيئي انهيءَ وينگس ڏانهن ٽڪي رهيا
هئا. انهن مان هڪڙي چيو:

”رن ته ڏس، ڇرڪي آهي، ڇرڪي!“
”ڇرڪيءَ جو ڪم آهي! واپو آهي واڳو!“ ٻئي جواب
ڏنو.

”هٽ! چيلهم ته ڏسينس، ونجهه جهڙي سنهي اٿس!“
”ونجهه جو ڪم آهي، واڍ آهي واڍ!“
”آهي چالو مال.“
”پالي به ته پندرهن جو پيٽ ٿي، چالو نه هوندي ته ڇا
هوندي!“

”شاهه سائينءَ جي ويهاريل آهي.“
”شاهه سائين به آهي ته سيد جو ٻار، باقي آهي مڙس ماڻهو.
ڇا ڇا عيش تو ڪري! اسان کي به ڪو الله اهڙي پنهنجو
ايڪڙ ٻئي ڏئي ته دنيا جا دؤر وٺون. آخر اسان به مڙس
ماڻهو آهيون.“

”مڙس جو ڪم آهي، سان آهيون سان! ڇڙو ڳنڍ ۾ ڏوڪڙ
ڪونهي. خدائ سون، جي مان کي رهڻو رهڻو ڇڏيو هجي ته اها
رن ڪنهي وڃان، پوءِ شاهه وڃي ماءُ کي ياد ڪري.“ پوءِ هن
ان عيشين ڇپ ڪي مٿين ڏندن سان زور ڏيئي چيو، ”هي
’اٿن چئي، هن سڄي ڏوري کي سڀني، ان جي وڃين
, جا چاهي جيئي ٿي لڳي. پوءِ ٻيئي ڪلندا هليا
وقت تائين هنن جي ڪل منهنجن ڪنن ۾ ڪنجهي
و وانگر وڃندي رهي.

اڄ منهنجي جيءَ ۾ آيو ته ان وينگس کي ويجهو وڃي
 ڏسان. پتن وٽ بتيلاو بيٺو هو. جنهن ۾ ڪجهه ماڻهو واهولا ۽ رنبا
 هٿن ۾ جهليو پيا هئا. بتيلا جي آڳل وٽ هڪ پيرسن عورت
 هٿ ۾ ونجهه جهلي بيٺي هئي. هن کي وٽ ۾ اڏسڪل ڊاڪ
 جي چڱي جهڙو ڪوماڻل. گهاٽو ڪارو چهرو هو. جنهن جي پتل
 ڳلن کان ڪاڏيءَ جي پاسي تائين ڦيڻي چمڙي لڙڪي رهي
 هئي. هن جي ڳڻڻ ۾ ڪجهه. اڻڀي پيشاني ائين لڳي رهي هئي.
 جيئن آس ۾ سڙي سڙي شيشم جو ڪاٺ ڦٽي پوندو آهي. مان
 انهي بتيلا ۾ ويس ته هن ونجهه سان ان کي پٽي هنيو ۽
 بتيلا اتر جي واءُ ۾ پاڻيءَ تي هنيو وانگر لهوارو ٿرندو ويو. مون
 کان سواءِ ٻيا جيڪي به بتيلا ۾ ويا هئا سي سڀ ڪڙمي هئا. جن
 کي ڪڇي جا پنڀم پنڀم ايڪڙ سرڪار کان خاص موڪل تي
 مليا هئا ۽ هو ربيع جو فصل کڻي. هاڻي ڪڇي تي لاءِ پيو
 جهنگ ماريندا ها. انهن مان هر هڪ کي فقط گنجي ۽ گوڏ پئي
 هئي ۽ پيرين مٿي اکهارا هئا. هو ٻن جون پٿريون پي رهيا هئا ۽
 پاڻ ۾ ڳالهائون ڪري رهيا هئا.

”رڻ کي سزا نه اچي وڃي!“

”اينديس به ست اٺ سال!“

”مان ته ڏاڍو جهليو مانس پر نه مڙبو.“

”ٻيلي رڻ جو قصور نه هو. اڳرائي مڃڻ جي هئي. رڻ
 ڪيئي ڀيرا جهليو هوس ته پنهنجي مينهن ڪڇي تي نه آڻ.
 منهنجا چٽا ٿي پيل ڪري. مڃڻ آهي ڏاڍو مڙس. سو نه مڙبو.
 بس. مينهن به چٽن ۾ پيل ٿي ڪئي ته رڻ به اچي نڪتو. پوءِ
 ته پئي ڳنڍجي پيا ۽ رڻ به چار مهايون ڪهاڙيون وهائي ڏيئس.“
 ”شل نه شيطان ڪنهن کي چرچ ڏئي. مينهن هيندي
 ماريندي رهي جا چٽا کائي ما، پيو ڇا!“

”اسان ڀارن غريبن لاءِ ته رهيو ۽ وڏي ڳالهه آهي.“

”پلا ربن ڪوئي وڪيل ڪيو آهي.“

”هن کي ڪاٺن لاءِ ڪونهي، وڪيل ڇا مان ڪندو!“

اوچتو سڀني جو ڌيان مون ڏانهن ويو ۽ پاڻ ۾ سرسپس ڪري مون کان پڇيائون، ”صاحب، ٿي سو چويون قلم هيٺ گهڻي سزا آهي؟“

”وڏو ڏڏو جنم ٿي.“

”جنم ٿي!“ سڀني جا منهن وسائجي ويا. شايد هو سوچي رهيا هئا ته جي هو به اتفاق سان ڪنهن اهڙيءَ مصيبت ۾ وڃڻي ويا ۽ پيسي نه هئڻ سبب وڪيل نه ڪري سگهيا ته هنن لاءِ به نتيجو ساڳيو ٿيندو. غريب جي آئيني تلخ زندگيءَ ۾ اهو بهي سلامتي جو خوف ائين آهي، جيئن ڪريل ۾ ڪيڙو. غريب خدا جي وجود ۾ گهڻو ڪري ان ڪري ئي اعتبار ڪندا آهن ڇو ته هنن کي ڪنهن امداد جو آسرو نه هوندو آهي. خدا کان سواءِ ڪوئي ڪنهن جو نه آهي، ناچ ڪير ٿو ڪنهن جي ڪم اچي، منهنجا رب! چار بازو، پنجون نور بخشي ڏجانءِ، محفون به رکجانءِ، ناحفون به رکجانءِ، اللهامان! اللهامان! اهي روزمره جا محاورا آهي جيت آهن، جي مشين احساس جي پوسل ۾ بدائين ٿا. اهو خوف حاتم طائي جي آنهيءَ طوطي وانگر آهي، جنهن جي سامهه ساري طلسم جو راز آهي. ڪاش! ڪوئي انهيءَ طوطي جي منڍي مروڙي سگهي! ڪاش! ڪوئي اهو خوف انسان جي دل مان نهوڙي ڪڍي! غريب کي موت کان زبانه زندگي جو خوف آهي: زندگي، جا پنهنجيءَ جاءِ تي اقامت حسن سان معمور آهي: زندگي، جا ڪڪريءَ جي ڇانو ۾ سور جو ناچ آهي، جا چيٽ جي چانڊوڪيءَ ۾ چڪور جو پرواز آهي!

ٻيلو ڪڇي جي ڪپ تي پهتو. مون ڏٺو ته ڪپ کان
ڪجهه پري وڃهه، واڏليون، تڏيون ۽ ٻانڊيون چير تي پيون
هيون. پٽرجا پيلا گل ڪن جي سونين ڦلڙين وانگر ٿي لڳا ۽
ٻُڪن جا ٻُنجيل گل گهونگهت ۾ ڪنوار جو ڏيک ڏئي رهيا
هئا. ڪجهه قدم پريرو زمين تي ڦاٿل ٿل سڙه وڃايل هو، جنهن
تي ڪيترائي ٻار ۽ هڪڙي سفيد رنگ واري نينگري ويٺي هئي.
نينگريءَ کي ڪڇي جي ٻچ جهڙا ڪڇڙا ۽ ڪوئرا هٿ هئا، جن سان
هوءَ سڙه کي ٽاڪا ڏئي رهي هئي. ڪڙمي هڪ هڪ ٿي ٻيلي
مان لٿا ۽ پنهنجي پنهنجي ٻئي ڏانئون هليا ويا. مون بگوچڙه
ڏانئون ڏٺو جو هاڻي ڇهه ست قدم دور هو. ويڻس اڃا دالي تي
بيٺي هئي. هن جي مٿي تي ٻنهي پاسي چوٽا هئا، جي هن جي
زني مان ڪنڊيءَ مينهن جي سڱن وانگر ٿي لڳا. سنهي ڇولي
۾ هن جا آره ننڍڙن ڪڇڙن ايرائن وانگر ٿي لڳا، ۽ جڏهن هوءَ
ڪجهه چري ته هن جا ٿڙا ائين لڏيا، جن جا ۾ ۾ پولڪيون
ڦٽڪيون. هن جو رنگ سانورو هو. نه معلوم مون کي سانورو رنگ
ايترو ڇو وڻندو آهي! ان ۾ لٽيري ڪشش هوندي آهي. جيتري
سڙاڪيءَ ٻوليءَ ۾. مان حمل لغاريءَ جون هيٺيون ستون
جهونڊڪار بندو، ٻيلي تان مٿ لٽس:

ڪاڻي ٻيلي وڃ ڪوڙيلي هير ڏونڊيندي ماهي

ڪانهان دي وڃ دانهان ڪرڪر، هوندي انت نساھي

ٿورو پريان ڪجهه ڪنڊيون ۽ گوشيون مينهنون جهنگ ۾

جڙي رهيون هيون. 'پورس' کي ڏسي ڪجهه ڪتا پوئڪن لڳا.

پر جهنگ مان ڪن ڪڙمين انهن کي هڪل ڏيئي، ڇپ ڪرائي

جڏيو. مون، پورس، کي ٻچڪاريو ته هو منهنجن پيرن ۾ آيو ۽ نرا

ڪٽي مون کي پيار ڪرڻ لڳو. مون هن جي ناسي ۾ تي

هٿ گهمائي، هن جي پوٽ کي ٻنهي هٿن ۾ جهليو. مون کي

اهو ڏسي تعجب ايندو آهي ته هتي ماڻهو ڪتي سان ڪافي
 محبت ڪندا آهن، پر پوءِ به انهيءَ کي مرونءَ ۽ رچ سان
 ويڙهائي، مارائيندا آهن. مون کي اها چانڊوڪي رات ياد آئي،
 جڏهن مان پيلي ۾ ڪڍڻ تي ويٺو هوس. هيٺ وڏيري جا ڪتا
 پونڪندا مرونءَ کي گولي رهيا هئا. ڪڏ تي پنهنجي ڀرسان
 وڏيرو ويٺو هو، جنهن کي مرونءَ جي شڪار جو بيحد شوق هو،
 ۽ ان ڪري هن ڪيئي بلڙي ڪتا پاليا ها. پيلي ۾ مڪا ٿيندا
 آهن، جي جنهن جاءِ تي چڪ پائيندا آهن، اتان رت سير ڪري
 وڃندو آهي؛ ان ڪري اسان گوڙ ٻڌي، ساري بدن تي گاسليٽ
 مڪيو هو، ڇو ته گاسليٽ تي مڪو چڪ نه پائيندو آهي. رات ۾
 گهري بي انتها خاموشي هئي، جنهن ۾ گذر جي ڪوڪ سنڌ جي
 ڪنهن خوفزدہ سياستدان جي آواز وانگر ٿي لڳي. مون کي
 وڏيري ٻڌايو ته مرونءَ کي ڳياڙين اندران روهي هوندي آهي،
 جنهن تي هو پنهنجا وچ ٽڪا ڪندو آهي. وڏيري ٻن جي پيڙي،
 ڏسڻيءَ ۽ وچيءَ آڱر جي وچ ۾ جهلي، مٿ پيڪوڙي، اونھون
 ڪش هڻي، زور سان نڪ مان دونھون ڪڍيو، جو هن جي پنهني
 ناسن مان هڻيءَ جي ڏندن وانگر ٻاهر نڪتو. مڪتن جي پونڪار
 تيز ٿي ته هن پنهنجيءَ ٻارنهن پور جي بندوق ۾ هٿ وڌو.
 مرون پچڙ تاري وانگر ڊوڙندو ٿي آيو. هڪ ڪتي هن کي
 منڍيءَ ۾ چڪ هنيو، پر مرونءَ وچ هڻي، هن جا آڻا ڪڍي وڌا.
 هن پوءِ مان منجهيل دانھن ڪئي، جا عرش عظيم جي مٿ
 چڙهيل ڪلف ۾ ڪنجيءَ ڦرڻ جي آواز وانگر ٿي لڳي. پوءِ ته
 جوانن ويڇاري مرونءَ تي فير تي فير ڪيو ۽ هو ڪجهه قدم اڳتي
 ڀڄي، ڏيري ٿي ڪريو. وڏيرو، پنهنجيءَ بندوق کي چڙهي، ڪڏ
 تان هيٺ لٿو. مان سوچي رهيو هوس ته انهيءَ ويڙهه ۾ غيرت
 همت ۽ شرافت وارو فقط مرون هو. هو تنها هو، غشيم هن تي

اوچتو حملو ڪيو هو ۽ هن پنهنجي بچاءَ ۾ وڙهندي جان ڏني
 هئي. ويچارو مرون! ڪاش، هو انهيءَ ڪڏ تي ٿيو ڏيئي، وڃ
 هئي، وڏيري جا آندا ڪڍي سگهي ها!

مان اڳتي ٽهلندو وڃس. ڪپر کان پنج ڇهه فرلانگ پري
 هندائن جو وايون هيون. هڪ هندو وڏو وڃي وڃي ۾ زمين ۾ ننڍي
 ڪڏهني، جنهن ۾ هڪ وڏو هندو، ڌرتيءَ جي ڪچوراڙيءَ وانگر
 ٿي لڳو. مون ان هندائي کي ٿي ڏٺو، ته پريان ڪجهه شور
 ٻڌڻ ۾ آيو. مون ڏٺو ته ٽي چار سو گام پري، ڪيترائي ماڻهو
 نچي رهيا هئا. مون تڪڙي وڪ ڪئي ۽ اتي پهچي ڏٺم ته
 ڪڙمي ٻاگهي، هئي رهيا هئا. ٻاگهي، اترادي بهراڙيءَ جو هڪ
 لوڪ. ناچ آهي، جنهن ۾ هڪ ماڻهو ٻائيندو آهي ۽ ٻيا هن کي
 سر وٺائيندا آهن. هڪ ڪڙمي، جنهن گودن مٿان سندرو ٻڌو هو ۽
 جنهن کي پنهي ڪنن جي توپيل پاڙين ۾ چانديءَ جا والا پيا
 هئا، ٻائي رهيو هو:

”گدڙ ماريا ويا گهٽ گهير تي...“

ڪجهه ڪڙمي ساڳي ست دهرائي رهيا هئا ۽ ڪجهه نچي
 رهيا هئا. هنن کي هڪ هٿ ۾ واهولو ۽ ٻئي ۾ رنڊو هو.

”گدڙ ماريا ويا، گدڙ ماريا ويا گهٽ گهير تي...“

”هيڙهي ٻاگهي! هيڙهي ٻاگهي!“ تڙاپ! تڙاپ! تڙاپ!
 سڀني تڙيون هنيون ته چانديءَ جي والن واري وڌيڪ گايو:

”گدڙ ڏاڍو ڀڳا تقدير کان

گهري پل پل دعائون پير کان

نيٺ ڏيري ٿيا سڀ ڏير تي

گدڙ ماريا ويا گهٽ گهير تي...“

”هيڙهي ٻاگهي! هيڙهي ٻاگهي!“ تڙاپ! تڙاپ! تڙاپ!

واھولا، رنڊا انساني جسم، هوا ۾ تيزيءَ سان جهڪي، لچڪي،

ڦري رهيا هئا. مون سوچيو ته اها ڀاڳهي، مشرق جي عوام جو جنگي ترانو ٿي سگهي ٿي. اها ڀاڳهي، دنيا جي تاريخ جي بهترين تشبيهه آهي. اها ڀاڳهي، منهنجي هر پريشان سوال جو جواب آهي. ان وقت جهڙ چائنچي ويو هو. هيٺ تازيءَ جو ٽهڪو ٿي پيو ۽ مٿي آسمان ۾ ڪنهن زور سان ڌمال ٿي وڃائي. مون ڌمال جو تصور ڪيو ته فردوسيءَ جي ”شاعنامي“ مان هيٺيون شعر ياد آيو:

ز نقاره آواز آمد بـسـرون

ڪم دون است دون است دنياى دون

(نقاري مان آواز آيو ته دنيا دون [ڪميني] آهي، دون آهي، دون آهي.)

دنيا واقعي ڪميني آهي، پر ڪيستائين ڪميني رهندي!
ڪيستائين! ڪيستائين! مون کي يڪدم ساڳئي ڪتاب مان فردوسيءَ جو ٻيو شعر ياد آيو:

اگر نه بڪام من آبد جواب

من و گرز و ميدان و افراسياب

(جيڪڏهن منهنجي مرضي موجب جواب نه آيو، ته مان ۽ گرز ۽ ميدان ۽ افراسياب!)

ادا، فردوسيءَ ڪهڙو نه چڱو چيو آهي! ڪهڙي نه سستي وڪي مٿي هن اها ست! اهڙيءَ ست جي بها فقط هڪ اشرفي! جي عوام فقط انهيءَ ست جو قائل ٿئي، ته ساري مشرق جو خزانو ان جي پيرن ۾ هجي. هر افراسياب، گرز اڳيان گذر آهي. گذر! گذر! ”گذر ماريا ويا گهٽ گهير تي... گذر ماريا ويا گهٽ گهير تي...“ تڙاپ! تڙاپ! تڙاپ!

هوا گهڻو گهٽ ٿي ڪيا ۽ تازيون زور سان ٽهڪو ڪري رهيون هيون. وڌو ڦڙو زور سان وسڻ لڳو، ۽ جڏهن سڀ ڀڄي

شل ٿي ويا، تڏهن ناچ ختم ٿيو. مان ڪپر ڏانهن موٽيس. ڪپر وٽان بٽيلو ٻرئين گهاٽ وٽ نظر آيو. مون زور سان مهاڻي کي رڙ ڪئي، پر هن اها واچ ۽ گوڙ سبب نه ٻڌي. ايتري ۾ هڪ ماڻهو بگوچڙهه مان لهي مون ڏانهن آيو ۽ چيائين، ”شاه صاحب دالي هيٺان وٺو آهي، ۽ اوهان لاءِ چيو اٿائين ته جيستائين مينهن بس ٿئي، تيستائين هتي اچي ويهيو.“ مون کي ٻيو ڪوئي چارو نظر نه آيو، ان ڪري ان ماڻهوءَ سان گڏجي، تختي تان چڙهي، بگوچڙهه ۾ لٿس. ويٺڪس، واڍ کي ڪپيءَ ۾ ڀر ڏئي، سڙهه هيٺ لاهي رهي هئي. شاه صاحب جو منهنجو اڳ واقف هو، مون کي ڏسي آئي آيو ۽ هٿ ڏئي آجيان ڪيائين ۽ پوءِ چيائين، ”معاف ڪجو، ڏاڍو مينهن وسي پيو، نه ته مان پاڻ اوهان کي وٺڻ اچان ها.“ ائين چئي هن پنڱ جي پيالي مون ڏانهن وڌائي ڇڏي، ”پيئندؤ؟“ مان ته پرڻ جو پياڪ آهيان.“ ”نه، مهرباني،“ مون ڀرسان رکيل ڏنڊي ڪونڊي ڏانهن ڏسندي چيو، دالي ۾ تڏي مٿان چوڪڙيون، چوڪڙيون رلي ۽ ڏنڊو ڪونڊو ڪنهن ساڪن زندگيءَ جي تصوير وانگر ٿي لڳا. ”ڇڏو هي ته ڪاٺو،“ ائين چئي شاه صاحب تتر جو ٻوڙ، ڪڏڪ جون مانيون ۽ ڏنڊون جي ڪٿاڻن مون ڏانهن وڌائي. مون انڪار ڪيو ته هو تيزيءَ سان ڪاٺي لڳو. مون هن کي چٽائي ڏنو. ڪرڙوڍ، اٺاسو، ٽوپيءَ جي مانيءَ جهڙو منهن، چيٽي جي سنگ جهڙيون مڇون. ماني ڏانهن ڏسي مرڪيو ۽ چيائين :

”اوهان به ڪاٺي رنگين زندگي گذاري آهي.“

”هون.“

”اسان به ٻڌو آهي، شهر جي ڪهڙي ڳالهه ٻجهي آهي

اسان کان!“

ڇپ.

”در اصل پئسو آهي ته سڀ سک آهي، پئسي ساڻ ڇا نٿو ملي!“

”واقعي، شاه صاحب، پئسي ساڻ ڇا نٿو ملي! ڪاريون ڪجليون اڪڙيون، سنهڙا سهڻا ڇپ، سانوري سلوٽي رنگت، ڇا ڇا نٿو ملي! انسان جو جسم ته ڇڏ، پر روح به ملهه ڪنهي نٿو سگهجي! پئسو انسان جي ڇهين حس آهي، ان کان سواءِ هن جا باقي پنج حواس زندگيءَ جو پورو مزو ماڻي نٿا سگهن. پر شايد ڪو اهڙو وقت اچي جو پئسي کي ايتري همه گير طاقت نه رهي! شايد ڪو اهڙو وقت اچي جو پئسو نه انسان جو جسم خريد ڪري سگهي، نه روح!“

”اهڙو وقت ڪڏهن نه آيو آهي، نه ايندو. عيسيٰ موسيٰ کان به بڙو پير پيسو آهي!“

”فقط عيسيٰ موسيٰ کان؟“

هن منهنجو سوال نه سمجهيو ۽ ڀنگ جي نشري ۾ چيائين، ”پئسي کان سواءِ انسان کي ڪو عيش ميسر نٿو ٿي سگهي، ۽ نه ڪڏهن ٿي سگهندو. منهنجو اهو، ڏاڏو، سڀ دنيا کي انهيءَ رنگ ۾ ڏسي ويا ۽ مان به ان کي اڳيئي رنگ ۾ ڏسي رهيو آهيان، ۽ منهنجا پويان به ڪوئي ڦير نه ڏسندا.“

هن ماچيس ڪڍي تيلي ٻاري، پر تيلي ماچيس جي گهميل سطح تي نه جلي. پوءِ هن وينگس کي سڏيو ۽ هن کي سگريٽ ڏيئي چيائين ته ”سگريٽ ٽانڊي مان ڏکائي آءُ.“ هوءَ منهنجي ويجهو آئي ته مون هن کي چٽائي ڏنو. اسان جون اڪيون مليون، ته منهنجو سارو بدن ڏڏي ويو. ”سنڌڙي!“ مون چن ۾ چيو، اڪيون پري اجهامي ويون.

مينهن گهٽجي ويو هو. پتن کان بٽيلو ڪڇي ڏانهن اچي رهيو هو. مون شاه صاحب کان موڪلايو ۽ بگوچڙهه مان ٻاهر

نڪري آسمان ڏانهن ڏٺو، ۽ دل ٽي دل ۾ چيو، ”آسمان ڪجي
 ڪجي نيٺ وسندو آهي، ڌرتي ته ٻي ته ٻي نيٺ ڦاٽندي آهي. اي
 قدرت! تنهنجي اٽل قانون کي ڪير روڪي سگهندو؟
 ڪو به نه! ڪو به نه!“

— تنهنجو پنهنجو

soorihsinhhiadab

ڪٽينس روڊ، سکر
۵۔ آگسٽ، ۱۹۶۰ع

ادا،

سکر ۾ ڏاڍي گرمي ۽ ٻُٽ آهي. شام ٿيندي ئي هيانءُ
منجهڻ ٿو لڳي. هاڻي ٻارهن بجي براج تان موٽيو آهيان.
منهنجون اونھاري جون راتڙيون زياده تر آتي بسر ٿينديون آهن.
اتان جي هوا ۾ منهنجيءَ جوانيءَ جون سرگوشيون آهن. ٻن ٻن
۾ ڪنهن پرينءَ جو پڙلاءُ آهي. اتان جي لهر لهر، ستاري ستاري،
درخت درخت ۾ منهنجا بيت ۽ گيت پکڙيا پيا آهن. براج جي
ڪاٻي ڀر تي ٻن واھن جي وچ ۾ رستو آهي، جنهن تي ٻنهي
پاسين گدامڙيءَ ۽ ٽالھيءَ جا درخت آهن. جڏهن چنڊ واھ جي
پاڻيءَ ۾ ٽڪرا ٽڪرا ٿي ويندو آهي ته لھريون تيزيءَ سان آھي
ٽڪرا کڻي، ڀڄنديون وينديون آهن. مون کي هميشه ائين محسوس
ٿيندو آهي ته ”بيڪس“ جو آداس روح ساڌپيلي کان ڦري، آتي
اچي پيھندو آهي ۽ پنهنجي پياري ڪافي جھونگاريندو آهي:
”ڪاڪ ڪماڻي، ويل وھائي،

پينگ ٿيا سڀ پاڻا:

وري موٽي، آءُ راڻا!

ڪڏهن سکر آءُ ته توکي پنهنجي بيتن جو پس منظر ڏيکاريان.
اچي ڏس ته ستارن جي سونهن جي ڇات ڪيئن ٿي چمئي، چنڊ
جا ڪيرٺا وڻن منجهان وات ڪيئن ٿا ڪن، چنڊ جو ڪھرو گھاءُ
ڪيئن ٿو چيڪن لڳي، ۽ ڪيئن صدين جو سوداءُ جيءَ ۾ جاڳي

پوي ٿو.

تو لکيو آهي ته توکي ڪجهه نئون ڪلام موڪليان. سچ پچين ته وڪالت جي ٻي انتها مصروفيتن رت ست ڪڍي ورتو آهي. گهڻوئي چاهيان ٿو ته لکان پر ڪجهه لکي ٿو سگهان. شايد ذات آها بيوفا سريت، مون کي هميشه لاءِ ڇڏي ويئي آهي. ائين محسوس ٿو ڪريان ته پڪيٽن وانگر شعر چوڌاري پرڙا ٽڙڪائي ڪٽ ڪٽ ڪري رهيا آهن، پر لفظن جي ڪوڙڪيءَ ۾ ٿڌا قاسن. جيڪڏهن ڪجهه لکيم ته توکي ضرور موڪليندس. پهرين تاريخ کان عدالتون بند آهن ۽ مون ڪجهه ڏينهن سير سفر لاءِ ڪڍيا آهن. سڀاڻي رات پنڊيءَ ويندس ۽ آتان ڪوھ مريءَ ۽ سوات وغيره وڃڻ جو ارادو آهي. توشڪايت ڪئي آهي ته مون ڊاڪا ۽ چانگام مان توکي ڪوئي خط نه لکيو هو. شڪايت بجا آهي، ۽ خطا لاءِ معافي طلب آهيان. هاڻي جتي جتي ويس، آتان توکي ضرور لکندس.

— تنهنجو پنهنجو —

ريست هائوس، ٽيڪسلا
۸- آگسٽ
ادا

ڪالهه پنڊيءَ پهتس. ڏينهن جو پنڊي ڪافي گرم هئي. رات ڪجهه وقت برسات پيئي هئي. جنهن هونل ۾ مان لٿو آهيان. ان ۾ سڙو جا لمبا درخت آهن. جڏهن برسات بيهجي ٿي ويئي، ته منهنجي ڪمري جي سامهون ناسپاتي جي وڻ مان چنڊ ليٿو پائي ڇهي ٿي ويو. چنڊ جي ان اڏام ۾ ڄڻ هڪ نوخير پرده نشين جي شرارت هئي. جيستائين ننڊ آئي، تيستائين اها لڪچ ڏسندو رهيس.

صبح جو بس تي ٽيڪسلا لاءِ روانو ٿيس. بس ۾ سڀني مزدور طبقي جا ماڻهو هئا، جي پنهنجيءَ پنهنجيءَ ميل ڏانهن وڃي رهيا هئا. پنجابي عوام نهايت پرخلوص ۽ ان جي ٻولي نهايت پياري آهي. بس ۾ سڀني پنجابي ڳالهائي رهيا هئا، سواءِ هڪ بنا سچ-ڏاڙهيءَ واري جناب جي، جو لکنوي لهجي ۾ اردو ڳالهائي رهيو هو. هن جي منهن تي ڏاڙهي بلڪل نٿي ٺهي—شايد فقط سٺت جي ادائگيءَ لاءِ رکي هئائين.

ڏاڙهيءَ واري شايد منهنجيءَ شڪن صورت مان اندازو ڪيو ته مان پنجابي نه آهيان، سو مون سان اردوءَ ۾ مخاطب ٿيو:

”اوھين ڪيڏانهن وڃي رهيا آھيو؟“

”ٽيڪسلا.“

”ڪهڙي ڪم سان؟“

”ٽيڪسلا جا ڪنڊر ۽ عجائب گھر ڏسڻ اٿم.“

”تعجب آھي تہ اوھين مسلمان ٿي ٻڌ ڌرم جا بت ڏسڻ ٿا

وڃو!“

”حڪومت ته اهڙا سفر همٿائي رهي آهي.“

”حڪومت کي پنهنجي مصلحت هوندي، پر اوهان کي ته

مسلمان ٿي ائين نه ڪرڻ گهرجي.“

”خوبصورت مجسما يا بت ڏسڻ گناهه آهي ڇا؟“

”تعجب آهي، اوهان کي اها خبر نه آهي! اسلام ۾ بت تراشي،

تصويرڪشي، ۽ ڪنهن حد تائين شاعري ۽ جهڙيون لغويات، معيوب

قرار ڏنيون ويون آهن.“

”ڇو؟“

”ڇو جو ڪوئي سوال نٿو اٿي. بس، قرار ڏنيون ويون آهن!“

اوچتو هن کي ڪوئي خيال آيو ۽ مون کي چٽائي ڏسي پڇيائين،

”اوهان سنڌي آهيو ڇا؟“ مون ڪنڌ ڌوڻي هائو ڪئي، ته هن چيو،

”پر اردو ته لکنوي يا دهلويءَ جهڙي ٿا ڳالهايو.“
 ”مر لکنويءَ يا دهلويءَ جهڙي نه.“ مون جواب ڏنو.
 هن منهنجي جواب ۾ طنز محسوس نه ڪئي ۽ اخبار ”جنگ“
 پڙهڻ ۾ محو ٿي ويو. ادا، ان انسان جي دل ۽ دماغ جو اندازو
 ته لڳاءُ، جنهن ۾ يوناني بت، جاپاني ۽ چينائي تصويرون ۽ غالب
 جو ڪلام فقط نفرت جو جذبو آڀاريندو هجي: جنهن کي هر جنس
 جي تخليق کان نفرت آهي، ان جو خدا جو تصور ڇا هوندو؟
 بس هڪ گهڻي ۾ ٽيڪسلا پهتي. بس تان لهي نانگي
 تي چڙهڻو پيو، ڇو ته عجائب گهر اٽڪل ٻن ميلن جي مفاصلي
 تي هو. رستي تي ٻنهي پاسي مڪڻيءَ جي ڀوک هئي. نانگي
 وارو پٺاڻ موڪل مون هن کان پڇيو ته ”شاعر خوشحال خان خٽڪ
 جو نالو ٻڌو ائين!“ ته وائڙو ٿي مون کان پڇيائين ته ”ڪٿي رهندو
 آهي!“ مون کي تعجب آيو ته تعليم يافته پٺاڻ چوندا آهن ته
 خوشحال خان اسان جو قومي شاعر آهي، پر هڪ عام پٺاڻ کي،
 جو مالاڪند جو رعا ڪو آهي، ان جي نالي جي خبر به نه آهي!
 ان جو سبب اهو آهي ته خوشحال خان جي شاعريءَ ۾ اها غنائيت
 ۽ موسيقي نه آهي، جا هن کي عوام ۾ مقبول ڪري سگهي. ان
 لحاظ کان اسان جي سنڌيءَ جي سائينءَ، لطيف، جو مثال پاڪستان ۾
 ۾ نه آهي. سنڌ ۾ ڪهڙو ماڻهو آهي، جنهن لطيف سائينءَ جو
 نانءُ نه ٻڌو آهي، ۽ ان جي ڪلام مان پنهنجيءَ صلاحيت موجب
 لطف نه ورتو آهي. مون ”پشتو ائڪڊميءَ“ جو شايع ڪيل
 ”خوشحال خان خٽڪ جو ڪلام“ پڙهيو آهي، ۽ معنوي ۽ غنائي
 لحاظ کان هن جي ۽ شاه لطيف جي ڪلام ۾ ايترو فرق آهي، جيترو
 هڪ ان گهڙيل پٿر ۽ گوتم ٻڌ جي خوبصورت مجسمي ۾. باقي
 هن جي ڪلام ۾ جيڪو ان سنگدل بادشاهه اورنگزيب لاءِ نفرت جو
 جو شديد اظهار آهي، سو واقعي قابل داد آهي. انهيءَ بيذوق

ته چيو هو ته ”راڳ ڪي آئي پوريو، جتان وري نه نڪري سگهي!“
 ساڍي يارعين بجي عجائب گهر پهتس. مون موهن جي دڙي
 جو عجائب گهر به ڏٺو آهي، پر ٽيڪسلا جو عجائب گهر پنهنجو
 مثال پاڻ آهي. گوتم ٻڌ جا نهايت حسين مجسما جابجا رکيا هئا.
 جيترو اطمينان ۽ سکون گوتم جي منهن مان نڪري انساني روح
 کي پنهنجي گرفت ۾ آئي ٿو، ايترو شايدئي ٻئي ڪنهن انسان
 جي منهن ۾ هجي. ڪيترو نه رحم، نرمي، خلوص ۽ اطمينان
 آهي هن جي چهره ۾! مون ائين محسوس ڪيو ته منهنجي روح
 کي چاندوڪيءَ جي چادر ۾ ويڙهي، ڪوئي لولي ڏيئي رهيو
 هو. هن جي اکين ۾ مقناطيس جي ڪشش هئي، جا چڪي چئي
 رهي هئي ته ”آءُ، هيءَ دنيا مايا آهي، هن جي هر شيءِ اچئي
 ويئي آهي، هيءَ دک جي رچنا آهي، هن جي ابتدا به دک
 آهي. انتها به دک، هن جيون جي چار-پهريءَ ڇايا تي نه ڀل،
 اها لهندي ويرم نه ڪندي: آءُ ته توکي اڃا مڪتي ڏيان،
 انهن خواهشن کان، جن جي مها چار توکي هڪ مک وانگر ڦاسائي
 ڇڏيو آهي. جي زندگيءَ جي اونداهيءَ رات ۾ هڪ بير شينهن
 وانگر گجنديون ٿيون رهن، جي زندگيءَ جي ٿڌيءَ چر ۾ هڪ
 واپونءَ وانگر چرپ ماري ٿيون ويهن: آءُ مان منهنجي نرواڻ آهيان،
 مان ئي تنهنجي ابدي نجات آهيان — اها نجات جنهن ۾ نه دک
 آهي نه سک، نه خواهش آهي نه تنهن، جنهن ۾ هڪ مطمئن شعور
 جو سمندر موجون ماري رهيو آهي: آءُ ته مان توکي جنم جنم
 جي ڦيري کان ڇڏيان!“

ڪا گهڙي ته مان هن کي حيرت ۽ خاموشيءَ سان تڪيندو
 رهيس، ۽ پوءِ هن جي مٿي مٿي هٿ گهمائي چيم ته ”ڀڳوان!
 تون واقعي بيحد حسين آهين، پر جنهن بت تراش توکي گهڙيو
 آهي، تنهن جو روح توکان به زياده حسين هو: ان جي هٿن ۾ اها

نروان هئي، جا هن تنهنجي جهري کي بخشي آهي: تون ڀلي ٿو وڃين ته تون پتر هئين ۽ منهنجي فنڪار پاءُ توکي اهو وجود، اهو حسن ۽ اها ڪشش بخشي آهي. ڀڳوان! مان آدجڳاد جو ڀاڻي آهيان. مون کي ڌرتيءَ ۽ انهيءَ جي دڪ سان محبت آهي!.... مان جنم جنم ڀٽڪي، وري وري انهيءَ ڌرتيءَ تي موٽي ايندس. اها منهنجي ازلي ماءُ آهي. مون کي تنهنجي مڪتي نه ڪپي، تنهنجي نروان نه ڪپي: منهنجي نروان ان ۾ آهي ته هنن هٿن سان پتر کي جان بخشان، ۽ تو جهڙا نوان نران ڀڳوان گهڙيان.“

آن کان پوءِ مان عجائب گهر ۾ ڦرندو رهيس ۽ گذارا دور جون ڳولي لڌل شيون ڏسندو رهيس. ڦرندو ڦرندو مان هڪ ڀيٽ وٽ آيس، جتي ٻوڏي سنڀالين جا بت هئا، جن مان ويراڳ وسي رهيو هو. گویا هنن جون اکيون هن دنيا جي هر رنگينيءَ کان مڙي ويون هيون. انهن جي ڀرسان هڪ نهايت حسين بت هو، جنهن جي هيٺان لکيل هو، ”ننڍا ڪڙيون نچيون.“ ان ۾ ڪجهه ننڍيون رقاصائون، رقص ڪري، ٿڪجي، اڌ ٻوٽيل ننڍا ڪڙا نيٺ ڪٿي لڳيون پيون هيون. بت تراش جو مقصد هيءُ ڏيکارڻ هو ته گوتم ٻڌ جي گيان حاصل ڪرڻ کان اڳ انسان عياشيءَ ۾ غرق هئا. مان ڪيتريءَ دير تائين اهو بت ڏسندو رهيس. جيستائين منهنجي گهور انهن جي انگ انگ ۾ گهڙي ويئي.... پتر ۾ جان پوندي ويئي ۽ هو منهنجي اکين اڳيان ڪر موڙي آيو. ”نچو!“ مون هنن کي چيو. ”نچو. هيءَ زندگي بلڪل مختصر آهي. هيءَ زندگي ماڪ جو ڦرو آهي. جو ڪنول جي پن تي لڏي لمي رهيو آهي ۽ هيٺان موت جو آڻاھ پاڻي موجون ماڻي رهيو آهي، جنهن جو ڪوئي ڀاتار نه آهي. نچو! هيءَ زندگي وري نه ملندي، اهو ڌيان گيان سڀ دوکو آهي، هن جسم جو جادو ئي فقط

امر آهي اي سلوٽا ، سانورا جسم ، نچو!

اوچتو منهنجو ڌيان آن موهن جي دڙي جي هڪ ٽنگ تي
نچندڙ رقاصه ڏانهن ويو. ادا ، رقص جسم جي شاعري آهي .
جڏهن اُتي جي هوا ۾ مور نچندو آهي ته ”حافظ“ جي غزل
کان زياده وڻندو آهي . عورتن کي رقص ۽ راڳ کان بي پوره
رکي. انسان ڪيترو نه انهن تي ۽ پاڻ تي ظلم ٿا ڪن. ڪن
ته رقص کي فقط قحبه خاني جي زينت بڻايو آهي. مان ته سمجهان
ٿو ته انهي قوم جو روح هڪ وڏو قحبه خانو آهي. جا عورت کي
رقص ۽ موسيقيءَ کان محروم ٿي رکي .

هينئر شام جا ڇهه لڳا آهن . مان چئين بجي ريسٽ-هائوس
مان چانهه جي پيالي پي اچي صنوبر جي درخت جي هيٺان ويٺو
هوس. ۽ تو ڏانهن هيءُ خط لکڻ شروع ڪيو هوم . هينئر شفق
پنهنجن مينديءَ رتن هٿن ۾ سج جو سونو ٿالهه کڻي آئي آهي .
اوچتو ٿر-ٿر ڪندو سج ائين سنهي ڪڪريءَ هيٺان هليو ويو
آهي. جيئن ڪا حسين عورت وهنجندي وهنجندي . اوچتو ڪنهن
ڌارئي مرد کي ٽڪيندو ڏسي. ڏڪندڙ هٿن سان پنهنجا انگ
ململ جي پوتيءَ سان ڍڪڻ لڳي. مون جڏهن ريسٽ-هائوس ۾
چانهه ٿي پيتي ته مون کي هڪ ايراني سياح جو هيليون شعر ياد
آيو. جو هن موهن جي دڙي جي وزيرس بڪ ۾ لکيو آهي :
”مان جتي به ويو آهيان ، اتي چانهه مٽيءَ جي پيالي ۾
پيتي اٿم — اهو مٽيءَ جو پيالو شايد اسان جي وڏن جي مٽيءَ مان
جڙيو آهي.“

ادا ، تعجب آهي ته ڪنهن به سنڌيءَ تڪليف وٺي موهن
جي دڙي جو وزيرس بڪ چڱي طرح نه پڙهيو آهي . ان ۾
ڪيترن ئي مغربي سياحن جون نگارئون آهن ، جن اسان جي
سنڌيءَ جي قديم تهذيب تي گلن جي ورڪا ڪئي آهي .

مون کي اها جنوريءَ جي رات ياد اچي رهي آهي. جڏهن مان ۽ منهنجو هڪ پنجابي دوست، موهن جي دڙي جي ريسٽ-هاؤس ۾ ويٺا هئاسين. ٻاهر پارو پئجي رهيو هو ۽ آسمان ۾ ستارا ائين ٿي لڳا، گويا سِيءَ ۾ جمِي ويا هئا. ڪمري جي بخاري ۾ ڪاٺين جو مڇ ٻري رهيو هو. اسين هٿ ۾ سيڪي رهيا هئاسين، ۽ اهو وزيرس بڪ به پڙهي رهيا هئاسين. جڏهن ان ۾ مشهور انگريز تاريخ نويس ”نولن بيءَ“ جي تاثرات تي پهتاسين، ته اسان جو من اڇلون ڏيڻ لڳو. هن لکيو هو ته ”منهنجي دنيا جي سفر جي هيءَ چوڻي آهي. تهذيب متعلق ڪتابن ۾ پڙهڻ هڪ ڳالهه آهي ۽ انهن کي اکين سان ڏسڻ ٻي ڳالهه آهي. مون دنيا جون ٻيون به تهذيبن اکين سان ڏٺيون آهن، پر موهن جي دڙي جي تهذيب جو مثال ڪٿي به نه آهي.“ منهنجي دوست ڪتاب بند ڪري، مون کي چيو ته ”چيسٽر پاء.“ ته ٻاهر هلون.“ ان وقت رات جا ٻه وڳا هئا ۽ سِيءَ ۾ لڱ لڱ ڪنبي رهيو هو. سرديءَ جي احساس مٿائڻ لاءِ اسان اتان دڙي تائين ڊوڙ پاتي. ڊوڙندي سهڪي رهيا هئاسين ۽ چانڊوڪيءَ ۾ مليل دڙ آڏامي اسان جي سامهه ۾ هلي ويئي هئي. مون پنهنجي دوست کي چيو ته ”اڃا زور سان ڊوڙ ته هيءَ مٿي، هيءَ اسان جي پنج هزار سال پراڻي تهذيب جي مٿي، انهيءَ نچندڙ رقاصه جي مٿن ۽ ماس جي خاڪ، اسان جي ٿڌن جي پور پور ۾ پرڃي وڃي.“ اسين ڊڪندا ڊڪندا ان ڪوٺيءَ وٽ پهتاسين، جتان مُردن جا سالم هڏن جا پيرا لڏا ويا هئا، جن کي شايد ويڙهه ۾ قتل ڪيو ويو هو، ۽ اتي ويهي ٿڪ پئوسين. مون کي موهن جي دڙي جي سنسان فضا ۾، اهو چنڊ جو منظر ڪڏهن به نه وسرندو. مان مڪليءَ تي چنڊ جي پٺيان چارا رليو آهيان، پر هن منظر جو ڪوئي مثال نه آهي. چاهيان ٿو ته ان جي ڪا تشبيهه ڏيان.... پر هڪ بمثل شيءِ جي

ڪهڙي تشبيهه ٿي سگهندي!

سائت، پوءِ جي بيوم ڀاڄائي آهي. جڏهن به ڪو ان جي ويجهو ايندو آهي ته هو پوءِ ڪي سڏيندي آهي. اسان کي اتان جي چپ چپات ۾ چوڌاري ڪجهه چرندو محسوس ٿيو: ائين ٿي لڳو، جنهن انهن مٿن جا پنج هزار سال پراڻا روح چوڌاري پٽڪي رهيا هئا؛ ائين ٿي محسوس ٿيو، جنهن اسين اتي رهيا هئاسين — اهي اسين هئاسين جي ان ڪمري ۾ قتل ڪيا ويا هئاسين، ۽ اهي هئا اسان جا هئا. منهنجي هٿ مان سگريٽ ڪيس ڪري پيو ته ڪڙڪي تي ٻه ڳيرا گهگهه ڪندا آڏاڻا، ۽ ٿورو پريان هڪ سنهڙو نانگ مٽيءَ ۾ وٽ ڪائيندو وڃي رهيو هو. ٿوري دير کان پوءِ اسين پنهنجي ڪمري ۾ موٽي آياسين ۽ باهم تي هٿ پير سيڪڻ لڳاسين. ان وقت باهم ايترو ته وڻي ٿي، جو منهنجي دوست اڇانڪ چيو ”ادا، جي مان سياري ۾ مران ته منهنجي لاش کي باهم ۾ جلائجانءِ.“

صبح جو اسين دير سان اٿيا هئاسين ۽ ڏهين بجي تيار ٿي ڪمري کان ٻاهر نڪتاسين، ته ٻاهر هڪ نئين شورليٽ ڪار جي پيرسان هڪ مرد ۽ عورت بيٺا هئا. هو صبح سوڀري ڪار تي ڪراچي کان آيا هئا. مرد آمريڪن هو ۽ عورت، جنهن ٻڌايو ته هو پيڪنگ جي چينائن هئي ۽ چين جي اشتراڪي انقلاب کان اڳ آمريڪا ۾ پڙهندي هئي، هن جي زال هئي. آمريڪن ڳيرو ٿي لڳو ۽ لوندڙيءَ تائين ڪوڙيل ڏاڙهيءَ سبب هن جا ڳاڙها ڳتا زياده ڳاڙها ٿي لڳا. چينائن جو رنگ زيتوني هو ۽ هن جي ايڊڪيل پانهن جي ماس ۾ اهو گداز ۽ نرسي هئي، جا فقط چينائي عورت ۾ ئي ٿي سگهي ٿي. اسان اڃا پاڪستان ۽ آمريڪا متعلق ڳالهائين ٿي ته ٻي ڪار اچي نڪتي، جنهن ۾ آمريڪا جا سنسني خيز ناول لکندڙ، اڳاٽا ڪرسٽي، ۽ هن جو مڙس

هئا. اسان جو هنن سان تعارف ڪرايو ويو ته معلوم ٿيو ته هنن کي ڪراچيءَ ۾ اٽلي فقط ۾ ڏينهن ٿيا هئا ۽ هنن کي چئن پنجن ڏينهن ۾ موٽي وڃڻو هو. هي ان ڪري پاڪستان جون سڀ کان زياده دلچسپ جايون ڏسڻ نڪتا هئا ۽ پهريائين موهن جي دڙي تي آيا هئا ۽ اتان ٿيڪسلا ويندا. ڪيتري نه زندگي، ۽ زندگيءَ سان محبت آهي هنن انسانن ۾! ڪيترو نه دنيا ۽ ان جي گوناگون رنگين سان چاهه آهي هنن ۾! ان کان هڪ ڏينهن اڳ اسين موهن جي دڙي جي ڪنڊ ڪڙچ گهمي موٽيا هئاسين ته لاڙڪاڻي جو هڪ عملدار صاحب ريسٽ-هائوس جي چپر تي ڪرسيون وجهائي ويٺو هو. هن سان ٽي چار چوڪرا به ساڻ هئا. هو مون کي وڪيل جي حيثيت ۾ سڃاڻندو هو ۽ منهنجو مٿيءَ هاڻو بوت ڏسي، انگريزيءَ ۾ چيائين ته

”ڪڏهن آيو آهين؟“

”اڄ صبح جو.“

”ڇا تي؟“

”جيپ تي.“

”ڪنهن کان ورتي ائين جيپ؟“

”پنهنجي آهي.“

”ڏاڍي ڪمائي آهي وڪيلن کي! مان ته آڌاريءَ ڪار

تي آيو آهيان. ٻارن چيو ته موهن جو دڙو ڏيکار، سو مون

ريسٽ-هائوس وٽ ڪار روڪي ۽ هنن کي اتان کنڊر ڏيکاريم.

اڳتي وڃون ها ته ڪپڙا لٽا سب ڌوڙ ٿي وڃن ها. تو صبح کان

ولي انهن کنڊرن ۾ ڇا ٿي ڪيو؟“

”سنڌيءَ جي وڏڙن جي خاڪ کي سلام ٿي ڪيم.“

”تنهنجا وڏا هوندا، اسان جا وڏا ته عرب مان آيا هئا.“ ائين

چئي، هن نفرت سان منهن ڦيري ڇڏيو ۽ چانهه پيئڻ لڳو. مون

هن کي گهڙي ڏٺو، ۽ منهنجون اکيون تائيل ڪمانن وانگر ٻاهر نڪري آيون. جذبي جي شدت کي لنوائڻ لاءِ پنهنجو دوهو جهونگارڻ لڳس:

”منهنجي مڙ کي سيرو سمجهي، ٿڌي ڇڏين ٿو ٿانءُ،

تنهنجي من کان سيرو ناهي، هٿ رکي ڏس هانءُ.“

سو، اها هئي هڪ تعليم يافتہ سنڌيءَ جي پنهنجي قديم تهذيب سان محبت — اها تهذيب جنهن کي ڏسڻ لاءِ اڳاٽا ڪرستي هزارها ميل سفر ڪري آئي هئي! اسين اڳاٽا ڪرستيءَ سان هن جي همعصر ناول نويسن — هيمنگ وي، فلڪنر، اسٽينبڪ ۽ نبوڪوف وغيره متعلق ڳالهائي رهيا هئاسون ته ميوزم جو ڪيورٽر اچي نڪتو ۽ هن چينائڻ ۽ ان جي مڙس کان پڇيو ته ”ڏند ڏسڻ هلون؟“ هن هائوڪئي ته اسان کي چيائين، ”هتان هڪ ميل جي مفاصلي تي هڪ ڳوٺ آهي، جنهن کي حسڻ واهڻ جي ڍنڍ چوندا آهن. اتي هڪ ڏسڻ جهڙي ڍنڍ آهي. اسين اوڏانهن وڃي رهيا آهيون، اوهين به هلو ته چڱو.“ پوءِ مان، منهنجو دوست ۽ ڪيورٽر ڪار جي پٺيءَ سٽ تي ويٺاسين ۽ چينائڻ ۽ هن جو مڙس اڳينءَ سٽ تي ويٺا. چينائڻ ڪار هلائي رهي هئي ۽ اسٽيئرنگ ويل تي هن جون ٻانهون هڪ عجيب دليريءَ ۽ پيساختگيءَ سان ڦري رهيون هيون. جڏهن ڍنڍ تي پهتاسين ته اسان کي اتي ڪاٺي خاص ڳالهه نظر نه آئي ۽ چينائڻ پنهنجي بيڪار تڪليف تي خفي نظر اچڻ لڳي. ڪيورٽر اهو محسوس ڪيو ۽ اسان کي هڪ ڪوھ تي وٺي آيو. ڪوھ جو ڍنگو، نار، ۽ چڪر ۾ ڏاند ڏسي، پيٽي زال-مڙس کڻيون هڻڻ لڳا. ڏاند جي اکين تي ڪوپا چڙهيل هئا ۽ ان کي هڪ هاري لڪڻ سان هڪلي رهيو هو. جڏهن چينائڻ ٿورو جهٽڪي اک تي ڪئميرا رکي، ته هن جون پيٽي ڪڇيون ظاهر ٿي پيون ۽ هن جي ڇاتيءَ وٽان فراڪ جي ڳچي ڪجهه

هيٺ لڙڪي پيئي، جنهن مان هن جو نرم ۽ گداز سينو ڏيکارجن لڳو. ڪوهه تي هاريءَ ڏاندن کي هڪل چڙي ڏنو ۽ هن جي ٻانهن ۽ ڇاتيءَ کي گهوري ڏسڻ لڳو. ايتري ۾ منهنجي دوست هن جي ويجهو وڃي هڪ ڏاند جي ڪوپن ۾ هٿ وڌو ته هو چرڪي ويو. هن مرڪي هاريءَ کي چيو ته ”هن غريب جا ڪوپا لاهه ته هي به ڏسي! تنهنجو صدين جو يار آهي، تو وانگر هن کي به اڳ ڪڏهن اهڙو موقعو نه مليو آهي.“ هاري اول ته گهٻرائجي ويو ۽ پوءِ هن کي سنڌيءَ ۾ ڳالهائيندو ڏسي ٿو. ٿو ڪري ڪلڻ لڳو.

ادا، هينئر اوندھ ٿيندي ٿي وڃي. سامهون ڪشمير جي پهاڙين تي رات هڪ گرڙ پڪ وانگر لهي آئي آهي ۽ پنهنجا ڪارا پٿر ٽهلائي ڇڏيا اٿس، ۽ رستيدارن جا سروا جا درخت ننڍڙن هيسيل پڪيڙن وانگر هن کي ڏسي رهيا آهن. مون توکي ٽيڪسلا جي تفصيلي احوال بدران موهن جي دڙي جون يادگيريون لکيون آهن. تنهائيءَ ۾ سوچيندي، انساني ذهن ڪٿان جو ڪٿان وڃي ٿو نڪري. ان تي نه زمان جي پابندي آهي، نه مڪان جي. چاهيان ٿو ته ٽيڪسلا جي ننڍا ڪٿين نچڻين تي هڪ نظم لکان، پر الائي ڇو ذات ڏمري آهي! ستون جڙي ائين ٻهي ٿيون وڃن، جيئن واريءَ جو لڏون هٿن ۾ پري پوي.

— تنهنجو پنهنجو

لاڪ ووڊ هوزل، ڪوهه مري
۱۰۔ آگسٽ

ادا،

هفتو ٿيو ته پنڊيءَ مان هتي پهتس. پنڊيءَ ۾ ڪوئي

دوست يا واقف نه مليو. سواءِ چند اردو شاعرن جي، جن مان ڪي ”رائٽرس گلد“ جا ميمبر هئا ۽ منهنجي نالي کان اڳ ئي واقف هئا. هي سيروس سٺيما جي لڳ هڪ ڪيفي ۾، ”اردو شاعريءَ ۾ محبوب جو تصور“ جهڙي پراڻي ۽ بي معنيٰ موضوع تي بحث ڪري رهيا هئا. انهن مان ڪو چئي رهيو هو ته ”ولي دڪنيءَ جي غزل ۾ محبوب ڪٿي مڏڪر آهي، ڪٿي مونٿ؟“ ڪنهن چيو ٿي ته ”مير تقيءَ جي غزل ۾ بارها محبوب کي مڏڪر ڪري مخاطب ڪيو ويو آهي؟“ ۽ ڪنهن چيو ٿي ته ”پهريون دفعو اختر شيرانيءَ محبوب کي مونٿ ڪري، سلمو، عذرا وغيره جي نالن سان مخاطب ڪيو آهي.“ انهن مان جو زياده ذهين ٿي لڳو، تنهن مرڪي چيو ته ”پنجاب جي سلمو ۽ عذرا، جا ڪنوينٽ ۾ سيڪيل، چٻيل چٻيل لهجي ۾ انگريزي ڳالهائي ٿي ۽ پرس مان لپ اسٽڪ ڪڍي، پنهنجن چپن کي لائيندي، فقط شورليٽ ۽ فورڊ جي نئين ماڊل ۽ ڪيم نووڪ (آمريڪن ائڪٽريس جو نالو) جي نئين فلم تي بحث ڪري ٿي، سا ايتري ته غيرشاعرانه آهي جو اردو شاعرن کي وري محبوب کي مڏڪر ڪري مخاطب ڪرڻو پوندو.“ ان تي هو سڀ ڪلڻ لڳا. پر انهن مان هڪڙي، جنهن جو جدت پسنديءَ جو شوق هن جي اخبار جي ٽڪرن جي چاپي واريءَ قميص مان ظاهر هو، مٿين ذهين شاعر کان پڇيو ته ”اوهين عورتن جي تعليم ۽ آزاديءَ جي خلاف آهيو ڇا؟“ هن جواب ڏنو ته ”منهنجو مقصد فقط اهو آهي ته جنهن عورت ۾ تعليم ۽ آزاديءَ جي باوجود مشرقيت نه آهي، آها اسان لاءِ غيرشاعرانه آهي. جنهن عورت کي حسن سان هيا نه آهي، جنهن کي ’سهڻيءَ‘ جو ڪردار نه آهي، سا ڪنهن به شاعر جي محبوب نه ٿي سگهندي.“ ائين چئي، هن مون ڏانهن

منهن ڦيرائي، تائيد جي اميد سان ڏٺو. مان هن وقت تائين خاموشيءَ سان هنن جو بحث ٻڌي رهيو هوس ۽ دل ۾ آيم ته هن کي ”شوپنهار“ جو مقولو ٻڌايان ته ”هر انسان هڪ نگاهه جو مستحق ته آهي، پر هر انسان هڪ جواب جو مستحق نه آهي.“

پر، اردو شاعر ڪٿي ٿو ڪنهن کي خاموش رهن ڏئي! مجبوراً مون چيو ته ”مون کي فقط اوهان جي مثال سان اتفاق نه آهي. سهڻيءَ جو ڪردار ڪنهن آدرشي عورت جو ڪردار نه آهي. اوهين ٻيلي ٿا وڃو ته هوءَ مڙس کي تڏ ۾ ڏسي، راتو واه درياءُ پار ڪري، يار ڏي ويندي هئي.“ هن ڪجهه منهن گهنجائي مون کان پڇيو، ”اوهان جي ادب ۾ ڪوئي ان کان بهتر ڪردار آهي!“ مون جواب ڏنو، ”ها، آهي. مارئي! جنهن جو ڪردار شاھ لطيف سر مارئيءَ ۾ چٽيو آهي. هوءَ ڪوت ۾ قابو هئي. جتي هن کي طرحين طرحين لالچون ڏنيون ويون ته به عمر سان ياري نه رکيائين ۽ مڙس لاءِ ماندي رهي.“

اخبار جي ٽڪرن جي چاٻي واريءَ قميص سان شاعر تهڪ ڏيئي، ”حافظ“ جي ست پڙهي:

”م خال هندواش بخشم سمرقند و بخارا را.“

مون مرڪي چيو، ”شاعر صاحب! هاڻي سمرقند ۽ بخارا اشتراڪي روس ۾ آهن. ڏسجو، انهن جي بخشش ڪوئي بين الاقوامي مسئلو نه پيدا ڪري ڇڏي! روس پنهنجي سرزمين سان ڪنهن جي به دست اندازي نٿو سهي سگهي.“ جڏهن هوٽل ڏانهن موٽيس ٿي، ته رستي تي ياد آيم ته پرائي سکر جي هڪ شيعي شاعر مون کي چيو هو ته ”هن سنين جي اڪثريت واري ملڪ ۾ مارئيءَ جو ڪردار هڪ شيعي جو ڪردار آهي، جنهن کي سدائين عمر لاءِ نفرت آهي!“ هر انسان آرٽ کي پنهنجي پنهنجي نظريي جي رنگين شيشي مان ڏسي، ان جي

معنيٰ ڪري ٿو. جڏهن ڪان مريءَ آيو آهيان، تڏهن ڪان
 ”عذرئون“ ۽ ”سلمانئون“ ڏسي رهيو آهيان. ساري مال روڊ تي
 گهگهريون، ”ڏسڻ جا توه“ آچي رهيون آهن. شام ٿي ٿي ته
 ساري روڊ تي ڪلهي گس لڳي وڃي ٿي. شام جو ڏهين بجي
 تائين انسان اڄ وڃ ۽ لهه وڃڻ ۾ محو آهن. جتي جتي دڪانن
 تي بجليءَ جي روشني زياده، اتي پيهه زياده آهي. هتي روز
 ڏياري آهي — ڏياري، جنهن ۾ ڪنهن راوڻ جو ڪنهن کي به
 احساس نه آهي: ۽ مال روڊ ڪان اڌ ميل جي مفاصلي تي
 پهاڙين جي جهوپڙين ۾ ڏکي بکي زندگي گويا سڀا جي ست
 تي تڳي رهي آهي. مون کي هڪ هجوم ۾ رهي، ايترو تنهائيءَ
 جو احساس ڪڏهن به نه ٿيو آهي؛ هتي اک اک ۾ گيجهون
 ۽ هيلون لامارا ڏيئي رهيون آهن، چوڌاري جنسي بک چيچڙا
 گهي رهي آهي. هيٺ واديءَ ۾ انگ اگهاڙا ۽ پٽ بکيا انسان
 آهن، جن کي نه ڏينهن جو مانيءَ ڳو نصيب آهي نه رات جو.
 جن کي خوش نصيب انسانن سان گڏ خوش فهم خدا به وساري
 ڇڏيو آهي.

چوٿون ڏينهن مان هوٽل جي مالهيءَ ڪان اتان جي گونا گون
 گلن جا نالا پڇي رهيو هوس ته هن ڳالهين ڪندي ٻڌايو ته
 ”هي بهاري علائقو نهايت غريب آهي. هن سال ڳڙو وسيو هو
 ته آڙو، ناک، خوباني ۽ ٻيا ميوا سڀ مڙي ويا، ۽ ڪنهن سبب
 ڪري مڪئيءَ جي پوک به گهٽ ٿي آهي.“ نتيجو اهو ٿيو
 آهي ته هتان جو عوام بک مري رهيو آهي. پٿر ڪٽي ڪٽي
 ساڻا ٿي، جڏهن شام جو اهي بکيا بهاري موٽن ٿا ته هنن کي
 پهرين اهو خيال ٿو ستائي ته رپئي به سير اٿو آهي، ڏينهن
 جي ڪمائيءَ مان ڪير کائي ڪير کائيندو! نظرت جي حسن
مان اک جو ڍٽ ته ٿئي ٿو، پر پٽ جي بک ٿئي لهي!

ٽيون ڏينهن ٿيا گليءَ ويو هوس. مون سان هڪ دوست سان هو، جنهن هڪ عجيب تمثيل ڏني. چيائين ته ”شداد ويڃاري دنيا ۾ بهشت بڻايو ته خدا به هن جي خلاف ٿي ويو، ۽ هن کي نانگ کان ڏنگيائين. در اصل دنيا کي بهشت بنائڻ جو تخيل ئي غير مذهبي آهي.“ مون هن کي کلي چيو، ”پر پوءِ به تو مان شداد جي خودي نه ويندي، تون دنيا کي بهشت بڻائڻ جو خيال نه ڇڏيندين.“

جڏهن ڊونگا گليءَ وٽ پهتاسين ته جهڙ چانئجي ويو. هيٺ واديءَ ۾ ڪڪر ائين ٿي لڳا، جن ڪنهن پيڃاري ڪپهه جون پوٽيون ٿي آڏيون. ڪڏهن ڪڏهن اس ٿي نڪتي، ته چيل جي پن مان اس جا ٽڙڪا پهاڙي چين تي ائين ٿي پيا، جيئن ڪنهن پٿر ڪٽيندڙ جابلوءَ جي سخت، سوت ۽ ٽامئي هيل منهن تي چٽيءَ جا داغ. ڊونگا گليءَ وٽان ويندڙ پيڇري تي آهستي آهستي مٿي ٿي وياسين ته ڪوئي پنجابيءَ ۾ ڳائي رهيو هو، ”ڦس نين-بدل برسي“ (يعني نيئن جا بادل ڦسي پيا ۽ وسڻ لڳا). استعاري جو انداز ڪهڙو نه پيارو هو! ڪير چونڊو ته پنجابي شاعريءَ ۾ ايتريون ترقيءَ جون صلاحيتون نه آهن، جيتريون اردوءَ ۾. مون نيئن جي بادلن مان تشبيهه اردو، سنڌي، بنگالي، هندي، انگريزي ۽ فرينچ شاعريءَ ۾ پڙهي آهي. پر انهيءَ پنجابي ست جهڙي انوکي شاعراڻي ادا ٿي ڪنهن به ٻوليءَ ۾ نه آهي. ان جي باوجود، جڏهن مون سان مريءَ ۾ به پنجاب جا چوٽيءَ جا اردو شاعر مليا ۽ جن کي مون هوٽل ۾ رات جي مانيءَ تي مدعو ڪيو هو ته انهن پنجابي زبان کان نفرت نه ٿي، پر بي اعتنائِي ضرور ڏيکاري. هتي مريءَ ۾ مشاعرو ٿيو هو، جتي هو به آيا هئا، انهن مان هڪ منهنجو اک ٿي واقف هو، ڇو ته سکر ۾ ڪنهن مشاعري جي سلسلي

۾ آيو هو ۽ مون سان مليو هو؛ ٻيو ڪنهن وقت ترقي پسند
 تحريڪ ۾ چوڻي جو شاعر ۽ افسانہ نويس هو، ۽ پاڪستان جي
 هڪ بهترين اخبار جي اداري ۾ هو. اسان مختلف موضوعن تي
 ڳالهايو، جن ۾ پنجابي زبان جو مسئلو به شامل هو. مون
 هنن کي چيو ته ”توڙي صاف شفاف پاڻيءَ جو چشمو دور هجي،
 ته به پياسو انسان ڪنهن گندي ۽ ناليءَ مان پياس بجھائي چٽ
 ڪري ته نه ويهندو. پنجابي زبان کي جيڪڏهن جديد تشڪيل
 ڏيڻ لاءِ ڪافي عرصو لڳندو، ته ان جي معنيٰ اها ته نه آهي ته
 اها ٻولي جنهن جون جڙون عوام جي روح ۾ آهن،
 جنهن ۾ اوهان جا ڳوڙها ۽ تهڪ آهن، سا نظر انداز ڪري
 سگھجي ٿي.“ هنن وٽ ڪوئي جواب نه هو. شايد هو محسوس
 ڪري رهيا هئا ته ”لطيف“ جي وارثن پنهنجي ميڙيءَ-چونڊيءَ
 کي سامهون سان سانڍيو آهي، ان کي وڌايو آهي، ۽ اها ڪڏهن
 اڪيچار ۽ اڪٽ ٿي ويندي، ۽ ”وارث شام“ ڪوئي وارث نه
 ڇڏيو، ۽ جيڪڏهن ڇڏيو ته انهيءَ هنن جي ساري پونجي دهليءَ
 ۽ لکنوءَ جي نوابن جي هڪ ”طوائف“ جي نذر ڪري ڇڏي.
 واقعي اردو زبان هڪ دهليءَ ۽ لکنوءَ جي طوائف آهي، جا
 دهلي ۽ لکنو جي نوابي ماحول ۾ ڄائي، نٺي، نجي ۽
 هڪ ڪوڪليءَ تهذيب جي درٻارين ۾ ڪنجا وڄائيندي رهي،
 ۽ پاڪستان ٿيڻ کان پوءِ هتي هڪ پرده پوش شريف مسلمان
 عورت ٿي آئي، ۽ هاڻي پردو هٽائي هڪ مهذب مغربي عورت
 جو رنگ ڍنگ نقل ڪري رهي آهي. پنجابي زبان اڃا تائين
 ”هير“ جهڙي سهڻي ۽ سٻاجهي آهي، پر هن جا رانجهو اڃا تائين
 تهمد ٻڌندا آهن. فل سوت پهريندڙ شاعر ڪٿي ٿا هن کي
 پنهنجو ڪن!

ڊونگا گليءَ ۾ ٻهاڙيءَ تي چشمو هو، جنهن جو ٿڌو

شفاف پاڻي سڀني پيتو. بس ۾ اسان سان هڪ گجراتي جوڙو هو، جو منهنجو آب به واقف هو ۽ لاک وڊ هوٽل ۾ منهنجي ڪمري جي ڀرسان رهندو هو. گجراتن ڪڻڪ رنگي، ٻوري پني قد جي هئي. هن جي پينل منهن تي ناڪ جي ڦار جهڙو ننڍو ذڪر نهايت خوبصورت ٿي لڳو. مريءَ ۾ خاص ڪري جنهن هوٽل ۾ مان لٿل هوس، اتي هن کان به زياده خوبصورت عورتون هيون، پر انهن جي خوبصورتيءَ ۾ مون کي ڪاڻي ڪشش نظر نه آئي هئي. جڏهن هن ڊونگا گليءَ جي چشمي مان پاڻي پي رومال سان منهن صاف ٿي ڪيو ته رومال هن جي هٿ مان ڪري پيو ۽ هن جي مٿس رومال کڻي هن کي ڏنو، ته هوءِ وات ٿورو ڪولي، ان مان ڇپ جي جهنب ٿورو ٻاهر ڪڍي، نهايت هلڪي ڪل ڪلي، جنهن ۾ هڪ نهايت نفيس ادا سان هن جو سارو منهن لڏي ويو. اها ڇپ جي جهنب اچن ڏندن جي وچ ۾ ائين لڳي رهي هئي، جيئن ڪلر ۾ ڪپر جو منهن. اها ساڳي ڀاري ادا منهنجي سڀ کان ڀاري انسان ۾ هئي، جنهن جا ڏنگ اڃا تائين ڏکي رهيا آهن. شايد مون ان گجراتن جي اها ادا هوٽل ۾ ڪيئي ڀيرا ڏني هئي، پر شعوري طرح منهنجو توجهه انهيءَ ڏانهن ڊونگا گليءَ جي چشمي وٽ ويو. ياد جي ڪُنڊي وقت جي درياءَ ۾ هميشه پيني آهي؛ ڪڏهن ڪڏهن روح کي چڪي اچي ٿي، ته ڪاڻي تڙڪندي ترڪندي شيءِ، اکين اڳيان ٽپندي، تڙڪندي، نظر اچي ٿي.

جڏهن ٽيا گلي پهتاسين ته وڏڙو وسڻ لڳو. اسين برساتي ڪوٽ پاڻي، ٿڙندا ٿاڀڙندا، ٻهاڙي پيچرن مان چڙهن لڳاسين. منهنجو مٿي ذڪر ڪيل سنڌي دوست، جو هڪ جذباتي حقيقت پسند آهي، جنهن جو خدا جي وجود ۾ اعتبار نه آهي پر

حسن کي ازلي حقيقت تسليم ڪندو آهي، جنهن کي هر انقلاب جي خونريزي وٺندي آهي پر پاڻ ڪنهن به ساهه واري کي رنج رسائي نه سگهندو آهي، جنهن جا خيالات اشتعال انگيز آهن، پر جنهن جي زندگي هڪ يوگيءَ جي زندگي آهي، سو مٿي سر ۾ لطيف سائين جو بيت ڳائڻ لڳو:

”اڄ پڻ منهنجي يار، وسڻ جا ويس ڪيا!“

مون هن کان پڇيو، ”اهو ’يار‘ ڪير آهي؟“

”ڪوئي به نه آهي، ان جو وجود فقط شاعر جي تخيل

۾ آهي.“

”عقل ته ائين ٿو چوي، پر روح ٿو مڃي، ڪوئي يار

آهي ته سهي، ڪير آهي، ڪٿي آهي، ڪيئن آهي، سو سمجه

۾ ٿو اچي. پنهنجي ننڍڙي دنيا ۾ ئي جيستائين ڪوئي يار

نه آهي ته زندگي اڻي ۽ الڻي ٿي لڳي، جي هن

ساري ڪائنات ۾ ڪوئي يار نه آهي ته واقعي ڪائنات جي

رنگينيءَ ۾ ڪمي اچي ٿي وڃي.“

”تون وري وڃي فلسفي جي ڏهن ۾ پئين، منهنجي هيءَ

ساري ڪائنات يار آهي، ۽ انهيءَ وسڻ جا ويس ڪيا آهن!“

پوءِ هو وري ڳائڻ لڳو:

”اڄ پڻ منهنجي يار، وسڻ جا ويس ڪيا!“

۽ مان سوچي رهيو هوس ته شاعري پيغمبريءَ جو جزو نه

آهي، پيغمبري شاعريءَ جو جزو آهي. ان وقت مينهن ڏاڍي

زور سان ٻوڏ لڳو. اسين اچي گورنمينٽ هائوس لڳ پهتاسين.

ٻئي پاسي کان اهو گجراتي جوڙو اچي رهيو هو. هنن کي

برساتي ڪوٽ ڪونه هو ۽ مينهن ۾ پڇي ويا هئا. برسات کان

پاڻ بچائڻ لاءِ هو چيل جي وٽن عيڻان ٿي آيا.

گجراتيءَ مون کان پڇيو ته ”تنهنجو دوست ڇا ٿو ڳائي؟“ مون

هن کي ٻڌايو ته اهو شاھ لطيف جو بيت آهي. پوءِ مون هن کي ان جي معنيٰ انگريزيءَ ۾ سمجھائي. شايد منهنجو انگريزي ترجمو پورو نه هو ۽ هن ”وسل جي ويس“ جي معنيٰ برساتي ڪوٽ سمجھي، سو هن تهڪ ڏيئي چيو، ”يار ڀ وڏو سوداڻي آهي، پاڻ برساتي ڪوٽ پائي ڪڪرن ۾ ويٺو آهي، ۽ هيٺ اسين نهن کان چوٽيءَ تائين ڀڄي ويا آهيون!“

شام جو جڏهن موتي رهيا هئاسين ته رستي تي پٺاڙيءَ مان هڪ ڇپ ڇڄي اچي بس جي سامهون ڪري. سڀ مسافر دهلجي ويا: جي بس ٿورو اڳتي هجي ها ۽ آها ڇپ ان تي ڪري ها يا ان کي لڳي ها، ته بس رستي تان ٽڙي هزارها فوت هيٺ وڃي ڪري ها. مون کي اهو سوچي ڪل آئي ته زندگي موت جي ڪيترو نه قريب آهي. گهڙيءَ ۾ اهو نيرو نيرو آسمان، اها ٿڌي ٿڌي مٽي، اهي جهڙ، اهي برساتيون، اهي درخت، سڀ اسان لاءِ ختم ٿي وڃن ها. موت جو تصور زندگيءَ کي ڪيترو نه بي معنيٰ ۽ ڪيترو نه معنيٰ خيز بڻائي ٿو ڇڏي! مون کي هميشه اهو خيال ايندو آهي ته هيءَ زندگي بلڪل مختصر آهي، ۽ ان ڪري مون کي ان تي ائين پيار ايندو آهي، جيئن محبوب جي جوانيءَ تي اچي. جڏهن سوچيندو آهيان ته ان جو ڪيترو حصو فقط ذريعہ معاش جي پيڇي ۾ گذري ٿو، ته ڏاڍو ڏک ٿيندو اٿم. زندگيءَ جي فقط اها گهڙي باقي آهي، جا حسن جي تلاش ۾ گذري ٿي. باقي سڀڪجهه فاني آهي. حسن خدا آهي، گرچہ هر خدا حسين نه آهي.

— تنهنجو پنهنجو

ڪاڪ ڪڪورڙا، ڀونڀر

۱۹ آگسٽ

، اڌام

مريءَ مان مضافات لاءِ تفريحي اس هتي هڪ ڪلاڪ ۾
 پهتي. رستو سڌو هو ۽ آسمان صاف. پهاريون ٿي اس ۽ چانو
 جي ڦير گهير عجيب منظر پيدا ڪيو ٿي. گهري ناسي، خاڪي
 ۽ آسماني رنگن جي ملاوت ۾ ڪنهن اڙلي مصور جو ذوق
 ٿي نظر آيو. رستي تي ساڳ، چيل، ديال ۽ بن-ڦوڙ جا درخت
 اڪثريت ۾ نظر آيا، جيئن مريءَ کان ٿيا گليءَ واري رستي تي
 هئا. چوڌاري ساوڪ ٿي ساوڪ هئي ۽ ڪٿي ڪٿي ڪو
 جهنگلي گل ائين ٿي لڳو، جيئن غريب پهاري محبوبڙيون
 ڪڏهن ڪڏهن ڪو چانديءَ جو زبور پائينديون آهن. ڪٿي
 ڪٿي ڪوئي ڪاٺ-ڪٿي جهڙو رنگين پکي، چيل جي ٿڙ
 کي چنبا اٽڪائيندو، ڪنڀڙائون ڦڙڪائيندو، چنڀڙي رهيو هو،
 جيئن ڪوئي سڄاهو، سهڻو، مٽلو ٻار پنهنجي جائزيءَ جا ٻاڏو
 ماءُ جي چاٽيءَ تي چنڀڙي پوي. چوڌاري ٻيو ڪوئي ٻرندو
 نظر نٿي آيو. مون کي اوچتو ياد آيو ته ڏهه-پندرهن ڏينهن
 اڳ مريءَ جي لاک وڊ هونل ۾ ڪاڙي جي ڪمري ۾ منهنجي
 پيرسان هڪ پنجابي ڪرڙو، ٻيٽ وڏو، صديءَ سان سوت ۾
 ملبوس، گهاٽي سانوري رنگ وارو سيٺ ويٺو هو ۽ اڌ-اوپاريل
 آني کي چمچي سان ڪل تائين ڪرڙي رهيو هو. هن جي
 ڊبل-ڊول، ٽن-ٽانگر ۽ آت-ويهه مان ائين ٿي معلوم ٿيو ته
 چور بازاریءَ جي پئسي سان هن جون صندوقون ڇيل هيون، ۽
 هن جي ٻالهه ٻولهه مان ائين ٿي لڳو ته راشي ۽ عزيز پرور

سياستدان سندس ڪهنگهرا هئا. هن جي ساري گفتگو ڪاڌي،
ڌنڌي ۽ ماحول جي افراتفريءَ متعلق هئي. ڪو به مريءَ ۾
هن کي ڪا به دلڪش شيءِ نظر ۾ نه آئي هئي، سواءِ ان جي،
جا هن هڪ تعجب آميز سوال جي صورت ۾ مون کان پڇي -

”تعجب آهي ته هتي ڪجههون نظر نٿيون اچن!“

مون هن جي شڪل صورت کي چٽائي ڏٺو. منهنجي گهري
نظر هن جي سوال جو جواب هئي.

بس ۾ ٻارهن-چوڏهن پنجابي چوڪريون هيون - ساڳيوئي
پنل، چيليل باداسي ۽ جهڙو رنگ، ننڍڙي چيل جي جهڳٽن جهڙا
ڪٽيل، سنواريل وار ۽ رشوتي پيءُ جي ڦرلٽ مان ورتل زرق برق
لباس. هن سان ڊولڪ ۽ جهانجهه به هئي. جڏهن بس چيڪا گليءَ
کان اڳتي هلي، ته هن ’ماها‘ ڳائڻ شروع ڪيو. بس جي آواز
۾ ڊولڪ ۽ جهانجهه جي آواز ملي، عجب اثر ٿي پيدا ڪيو.
سامهون چيل جا تناور درخت ڪنهن ڪن-ڦاڙ رانجهوءَ وانگر
ويراڳي ٿيا بيٺا هئا، ۽ هيءَ هير جي نئين جون ڏسي رهيا هئا،
جا ڊولڪ، جهانجهه ۽ بس جي رفتار ۾ آڏاندي ٿي ويئي. سوڙ
وت اوچتو بريڪ لڳڻ جو آواز ٿيو ۽ بس بيهجي ويئي. مون
وچيءَ سِيٽ تان اُٿي ڏٺو ته بس جي سامهون ٽنل ڦاٽل ڪپڙن
۾ هڪ سفيد ريش پهاڙي نظر آيو، جو گويا اڳڙين ۾ ويڙهيل
وارث شاه جو ويڳاڻو روح ٿي لڳو. ڊرائيور هن کي اردوءَ ۾ گار
ڏيئي، گيٽر ڦيرايو، ۽ بس هلڻ لڳي.

ڏهين بجي صبح جو بس پوربن ريسٽ-هاؤس وٽ پهتي
۽ سڀني مسافر لهي پيا. تفريحي گائيڊ هڪ سيالڪوٽ جو
نوجوان هو - سفيد سرخيءَ مائل رنگ، چيوين اکين هيٺان
گهڻجن وانگر مسلسل ٿڪ جا نشان، ڇڏا وار، پورو پنو قد،
بدن تي خاڪي وردي ۽ پيرن ۾ سخت چمڙي جو گوپتلو.

هن کي عيشتين درمياني درجي جي ڏيک هئي ۽ هن جي منهن ۾ ڪاٺي مٿيا ڪانه هئي، باقي هن جي جسماني ڦڙتي، چالاڪيءَ جي ڏيک ڏيئي رهي هئي. مون هن کان ”پوربن“ لفظ جي معنيٰ پڇي، ته هو پنهنجن ڇڏن وارن ۾ آڱريون وجهي، ائين ڏسڻ لڳو، گویا هن جي دماغ ۾ ايترو خال هو، جيترو پهاريءَ جي چوٽيءَ ۽ ڇهه هزار فوٽ هيٺ واديءَ جي وچ ۾. شايد اهو سوال هن کان اڳ ڪنهن ڪونه پڇيو هو. مون دل ۾ چيو ته شايد پوربن جو اشتقاق لفظ ”پور“ ۽ ”بن“ آهن، جنهن جي معنيٰ آهي ”هرم“ ۽ ”جهنگ“. شايد هي جهنگ هر ۾ جي وقت نهايت پيارو لڳندو آهي. شايد هن تي اهو نالو ڪنهن هندو يوگيءَ رکيو هو، جو جهونجهڪڙي جو آئي، ڪنهن بن-ڦوڙ جي ون هيٺان تپسيا ڪندو هو. تعجب آهي ته انهيءَ متروڪ هندو تهذيب جو ڏنل نالو اڃا هلندو ٿو اچي! شايد هندي لفظ ايترا پيارا آهن، جو انهن جا دلڪش پارسي ۽ عربي هم معنيٰ لفظ ڳولي لهن ناهن ڪن آهي!

گائيد اسان کي پهاري سرسبز پيچرن مان گاف-گرائونڊ طرف وٺي هليو. شايد ڪالھ بمبئي برسات پيئي هئي، ڇو ته پيچرن جي مٿي آلي هئي ۽ ڪٿي ڪٿي ڳپ وانگر ٿي لڳي. اوچتو پٺيان ٽهڪو ٿيو ۽ مون منهن ورائي ڏٺو، ته هڪ پنجابي چوڪري، ترڪي، ڪيري پيئي هئي ۽ ٻيون هن کي هٿ ڏيئي آتاري رهيون هيون. پريان هڪ پهاري عورت پيچري تي ڊوڙندي ٿي آئي. گائيد هن کي ڏسي، چرڪي، هن کي رستي ڏيڻ لاءِ هنيو، ته ٿيڙ ڪاڏائين. مون کي هن جي سادگيءَ تي ڪل آئي ۽ مون هن ڏانهن ڏسي ان عورت ڏانهن ڏٺو، جنهن جي پهاري برٿ سان ڀريل گهگهي مان هن جو سڌول بدن سٺون ڏسئي رهيو هو. اتر جو واءُ هن جي گهگهي کي هن جي ڇاتي،

پيٽ ۽ پنين سان چنبرائي، هن جي جسم کي هڪ سنگتراش وانگر ظاهر ڪري رهيو هو. گهگهو هن جي پيٽ وٽ ٻنهي پاسن کان خم ڪائي، هن جي سڙن جي خوبصورت گولائي ڏيکاري رهيو هو. هن جون چيلهه تائين ڊگهيون چوٽيون هن جي بدن جي چوڌاري ائين وڪڙ ڪائي رهيون هيون، گوبا هن جو انگ انگ واسينگن جي ور چڙهي ويو هو. جڏهن هو منهنجي ڀرسان سهڪندي ڊوڙندي نڪري ويئي، ته آڻ هن جي سامهه جي خوشبوءِ ۾ ويڙهجي ويس. منهنجي من ڇاپون ڏنيون ۽ منهنجي گلي تائين ڪوئي گمنام جذبو اڀري آيو — سلام آهي توکي، اي ڌرتيءَ جي ڌيءَ! تنهنجي خون ۾ رشوت يا چور بازاریءَ مان خريد ڪيل نان جو ورن نه آهي. تنهنجي گهگهي جي برت جي آلت ۾ حرام جي ڪمائيءَ جو هٿ نه آهي. تنهنجي ننگن پيرن جي ترين کي هيءَ ٿڌي ڌرتي چميون ڏيئي رهي آهي. سلام آهي توکي، اي منهنجي مڙي پيءُ! جي خدا آهي ۽ انساني روح ان جو جلوو آهي. ته آهو جلوو تنهنجي بکڻي پيٽ، تنهنجي سادي لباس، تنهنجي سڊول بدن ۽ تنهنجي ننگن پيرن جي ترين ۾ آهي!

گاف. گرائونڊ. ٻن فرلانگن جي مفاصلي تي هو. آئي ڪجهه ٻڌا ۽ ڪرڙوڊ آسريڪي مرد ۽ عورتون گاف کيڏي رهيا هئا. سندن راند ايتري بي معنيٰ ٿي لڳي، جيترو سندن بدن تي پيل منقش قميصون، جيتري سندن تهذيب ۽ بين الاقوامي سياست، مون کي اهو ڏسي تعجب آيو ته منهنجا سڀ هم سفر هنن جي آيل کي بي انتها محويت، تعجب ۽ حسرت سان ڏسي رهيا هئا. گاف. گرائونڊ جي چيڙي تي ٻه وڏا پٿر پيا هئا، مان ۽ گائيد انهن تي چڙهي ويناسين ۽ هيٺ واديءَ ۾ ڏسڻ لڳاسين. اوڀر طرف، سوين فوٽ هيٺ، ٻن پهاڙن جي وچ ۾ چانديءَ جو

ڏنگو ڦڏو پڙچ ٿي نظر آيو، جو صبح جي روشنيءَ ۾ چمڪي رهيو هو. مون کي گائيد ٻڌايو ته اها جهلم ندي هئي، جا ڏهن ميلن جي مفاصلي تان نظر اچي رهي هئي. جهلم، جنهن جي وڪري ۾ قيامت جي تيزي، گجي ۽ گجڪوڙ آهي، ۽ برساتي موسم ۾ جنهن جي هڪ اٽل هزارها بن-ڦوڙ، چيل ۽ ديال جا ديوسورت درخت جڙن کان آڪيڙي سگهندي آهي، سا دور تان هڪ چانديءَ جو پڙچ نظر اچي رهي هئي. ڪهڙي نه بي پناهه تشبيهه هئي ان نديءَ جي منظر ۾!

گف گرائونڊ جي اولهه طرف لاهيءَ تي ٻوٽ هو، جنهن جو نالو گائيد ٻڌايو ته ”روات“ آهي. ان ۾ ٿوري ٿوري پنڌ تي ڪجهه مخروطي لوهي چادرن جي چٽين سان جديد قسم جون جهوپڙيون هيون، جي مقامي زميندارن يا غير مقامي عياش شاهوڪارن جون ٿي ڏنيون؛ باقي هيٺ واريءَ ۾ جابجا يونگريون هيون، جي پنهنجيءَ چڪل چاٽيءَ سان آسمان جو مقابلو ڪري رهيون هيون. ايتري ۾ سڄ جوڙ جي جهابڙ ۾ ٿڀي هئي ۽ سنهڙيون ڪڪريون چولين وانگر چلنديون آيون ۽ آسپاس ڏند چائنجهي ويو. سنهڙيون سنهڙيون بوندون ڪنهن ڪنوازيءَ جي لچائي منهن تان پگهر وانگر ڪرڻ لڳيون. ڏن برساتي ڪوٽ پائي، سگريٽ ڪيس گائيد ڏانهن وڌايو، ۽ پوءِ پيئي سگريٽ پيئندا پٿرن تان هيٺ لٽاسين ۽ اچي همسفرن سان ملياسين، جي تيزيءَ سان واپس وڃي رهيا هئا. سامهون پيچرو ڏند ۾ ويڙهيل هو، جنهن ۾ سڀني اوچا درخت ڍڪجي ويا هئا. رستي تي پاسي کان اوچتو ڪنهن جانور جي گاج ٿي، جنهن جو اثر ڏند تيز هوا ۽ اسان جي رفتار جي تيزيءَ سبب هيٺ خيز ٿي لڳو. اسان مان هڪ پنجاڻيءَ، شايد چرڪي يا چرچي ۾، رڙ ڪئي — ”شير!“ مون ڏند ۾ چٽائي ڏٺو ته

اٺن ڏهن قدمن تي هڪ ٻهاري ڏاند نظر آيو، جو گام چري رهيو هو ۽ اوڀاڇڻ جو آواز ڪري رهيو هو. مون کلي، هن جي ڪلهي تي هٿ مٽي چيو ته ”پادشاهو، هتي شير ڪٿان آيا، هتي ته فقط ڍڳا آهن. ۽ تن کي به ٻوٽ تي ٻوٽاريون ۽ اکين تي ڪوپا جڙيل آهن.“ پنجابي پادشاهه ٿهه-ٿهه ڪري ڏند تيز ٿي لڳو.

ريست-هاؤس وٽ يارهن بجي پهتاسين، ته ڏند هتي ويو، ۽ ڪڪريون سفيد ڏانڊين وانگر ڪنجا آڏائينديون، مٿي آسمان ڏانهن اڏامڻ لڳيون. مون هيٺ ڏٺو ته ڪنهن سفيد ڏانڊل جو چڙي ڏنل چراغ نظر آيو. هن جو منهن ڪيٽ ڪارو، تيل جي گهاٽي صاف ڪرڻ واري ڪپڙي سان آڳريل ٿي نظر آيو. هن جا پاڻ سان ٻاڙها ڏند ڪجهه ٻاهر نڪتل هئا ۽ اهي هن جي هيٺئين چپ تي ائين ٿي لڳا، جيئن ٽامي جي تسريءَ تي قنڌاري ڏاڙهونءَ جا داڻا. هن کي ناسي سوت ۽ ناسي ٽاء پيل هئي. مون کي پاڻ ڏانهن گهوريندو ڏسي، اڳتي وڌي آيو ۽ چيائين، ”هٺلو! اڄ موسم ته خراب آهي!“ مون سندس رسمي تعارف جي جواب ۾ چيو، ”هائو، پر هتي جي خراب موسم فقط جهٽ پل لاءِ آهي. هتي گهٽائين ۾ طوفانن جو انديشو نه آهي—گهٽائون، جي پاڻ سان ماڻهوءَ ٻوڙ مينهن ۽ آنديون آڻينديون آهن. هتي ڪڪرين کي فقط هوا جي هلڪي جهٻڪ جي ضرورت آهي، جنهن سان گهڙيءَ ۾ تڙي پڪڙي وڃن ٿيون. باقي ڏند هتي بيحد ٿئي ٿو.“ هو مون ڏانهن تعجب مان ڏسڻ لڳو. مون کي هن جي بدصورتيءَ لاءِ نفرت کان ڪجهه بغاوت جو احساس ٿيڻ لڳو ۽ مان هن سان وڌيڪ ڳالهائڻ لڳس. هو بنگالي مسلمان هو ۽ ڊاڪٽر بنگالي زبان جو پروفيسر هو. هو موڪلن ۾ آيو هو ۽ ”گاف“ هٽل ۾ رهيو پيو هو. مون ڪانس ٽنگور

متعلق سندس رايو پڇيو. چيائين ته ”ٽنگور نه فقط بنگالي زبان جو پر مشرق جو عظيم ترين شاعر آهي. هن جي شاعريءَ ۾ اهو لطف آهي، جو نديءَ جي سطح تي شفق جو ٻاڇو پيدا ڪندو آهي. هن جي سٺ سٺ ۾ ڪمند جي ٻني جي رس آهي، جنهن ۾ تازگي به آهي ۽ شيريني به.“ مون کائنس پڇيو ته ”نذرالاسلام جي شاعريءَ متعلق تنهنجو ڇا رايو آهي؟“ چيائين ته ”تو ڏٺو آهي ته مڇرن جي خوف کان ديهاتي چيٽا دکائي دونهن ڪندا آهن. نذرالاسلام جي شاعري اهو دونهن آهي. ان ۾ نه شيريني آهي نه لطف، ان ۾ فقط ابهام آهي. بهر صورت هن جي شاعري افادي آهي. ٽنگور ۽ نذرالاسلام جو مقابلو ائين آهي، جيئن برهمڻترا ۽ ننڍڙي چرخي واري کوه جو. ڪوشش ڪرڻ سان نذرالاسلام مان به ڪجهه لپاس ٻجهي ٿي.“ مون کيس ٻڌايو ته مان مشرقي بنگال مان ٿي آيو آهيان ۽ هيٺيان دوها جي مون پوري گنگا نديءَ جي گهاٽ تي ويهي لکيا هئا، تن جو انگريزيءَ ۾ ترجمو هن کي ٻڌايم:

پورنامسي پوري گنگا، ٿڌڙي ٿڌڙي واءِ،
تلي پيو ٽنگور ڪنڌيءَ تي، اچي پيو پرلاءِ.
کوي، اسان پرنام ڪيوسين، چميا اوهاڻ جا پير،
کوي، ڏسين ٿو ڪلجڪ آئي ڪيڏا ٿو اندير!
کوي، ڏنا آهن توکان پوءِ ڪيڏا اسان ڪلور،
سچ کي سوريءَ تي چاڙهيو ويو ماڻ رهيا منصور!

پروفيسر جي مرڪ ۾ هن جا ڳاڙها ڏند هيرن وانگر چمڪڻ لڳا. جذباتي خلوص جي گرمي ۾ هن جو منهن ٻهڪڻ لڳو. هو پرجوش آواز ۾ چوڻ لڳو، ”اهو وقت دور نه آهي، جڏهن انسان ادب کي متروڪ ڇڏي سمجهندا. عظيم شاعر ۽ فنڪار ڪنهن فرقي، مذهب، زبان يا قوم جي ملڪيت نه آهن.“

هو سڄ وانگر سڀ ڪي گرمي ۽ چنڊ وانگر سڀ ڪي روشني پهچائيندا رهندا. ”هن مون ڏانهن هٿ وڌائي منهنجي هٿ ڪي دٻايو. مون ائين محسوس ڪيو، ڄڻ اهو ڪار بهر جي ڦڻ جهڙو هٿ مون کي ڪا مڻ بخشي رهيو هو. ان وقت هڪ ٿيڻ وارو هو. مون گهڙي ڏسي، پروفيسر کان موڪلايو، ۽ هڪ ننڍڙي پهڙي چوڪري کي رستي ڏيکارڻ لاءِ ساڻ ڪٺي، گاف هوٽل ڏانهن پهريءَ جي ماني کائڻ ويس.

پيڇرو کير نانگ وانگر پيم ڪائيندو، پهڙيءَ تي ٿي ويو. مون کي رستي تي چوڪري ٿڌل قتل اردوءَ ۾ ٻڌايو ته هن جو نالو رخسار هو. هن جو پيءُ گذريل سال مري ويو هو ۽ کيس ۽ سندس ماءُ کي هن جو ماسو پاليندو هو. هن جو ماسو پڻ پهڙين وانگر پٿر ڪٽيندو هو ۽ کيس روزانو هڪ رپيو ملندو هو. ڪجهه ڏينهن ٿيا ته پٿر ڪٽيندي هن جي مامي جي اک ۾ زور سان پٿري لڳي ويئي ۽ کيس مريءَ ۾ اسپتال ۾ داخل ڪيو ويو هو. ”صاحب، اسان جي پونگي گاف هوٽل جي ويجهوئي آهي، اسان جي گهر هلندين؟“ هن، نهايت معصوميت سان پڇيو. مون هن کي ننهن کان چوٽيءَ تائين جاڇيو، پر نه هن اکيون چنڀيون نه هن جي منهن جو وڻ بدليو. مون ڪنڌ ڏوٽي هائو ڪئي. هو پيڇرو ڇڏي درختن مان هلڻ لڳو ۽ ٿوري وقت ۾ هڪ پونگيءَ وٽ پهتو. پونگيءَ کي پراڻي ديال جو ٽاڪانون در هو، جو اندران بند هو. هن در جو ڪڙو ڪڙڪايو ته اندران ڪنهن عورت پهڙي ٻوليءَ ۾ ڪجهه پڇيو، جنهن جي جواب ۾ چوڪري فقط پنهنجو نالو ڪيو. ٿوري دير ۾ در کليو ۽ اسين اندر وياسين. جيڪڏهن ڪنهن پهڙيءَ مان چپ آڪلي ڪري ها، ته شايد مون کي ايترو ڌڪ نه لڳي ها. مون ڏٺو ته جنهن عورت در کوليو، سا اها ساڳي پهڙي عورت هئي، جا مون

گف گرائونڊ ڏانهن ويندڙ پيچري تي ڊوڙندي ڏٺي غئي؛ ۽ ڪمري جي فقط ڪٿي ڪٿي گائيد پنهنجي خاصي قميص لاهي گنجي؛ ۽ ويٺو هو. مان حيرانيءَ ۾ ڏسي رهيو هوس ته گائيد مرڪي چيو ته ”وڪيل صاحب، ويهه نه! هن وٽ ٻي پهاڙ به آهي، آها هن کان ننڍي آهي ۽ فقط پنج رهيا وٺندي آهي.“ مان ٻنهي موٽيس ۽ گف هوٽل ڏانهن تيزيءَ سان وڃڻ لڳس. منهنجو من وسامي، پسم ٿي رهيو هو. ”يا خدا! يا خدا!....“ مون کي پنواڻي اچڻ لڳي، ”يا خدا، تنهنجو جلوه به پيشو ڪري ٿو!“

هائي چار لڳا آهن. مان گف هوٽل جي ڪمري ۾ ويٺو آهيان ۽ توڏانهن هي خط لکي رهيو آهيان. ٻاهر زور سان بارش پئجي رهي آهي، جنهن ۾ سامهون لان ۾ پوکيل زرد گلن جون شاخون لڏي لمي رهيون آهن. مان سوچي رهيو آهيان ته قدرت هنن گلن کي ڇو نه ڏنو آهي، انهن کي بک ڇو نه بچي آهي، انهن کي پيشي ڪرڻ تي ڇو نه مجبور ڪيو آهي؟... هو ايتري سڪون ۽ اطمينان سان لڏي رهيا آهن، جو دل ۾ اچي ٿو ته انهن سڀني کي ڏانڊين سوڌو ڪڍي اڇان، انهن کي ڪمري جي فرش تي اچلي پيرن هيٺان لتاڙيان، ۽ پوءِ انهن کي کڻي سامهون واريءَ ڪرستان جي ديول ۾ مريم جي بت جي پيرن هيٺان رکڻ!

پريان بس جي هارن جو آواز بار بار اچي رهيو آهي. موٽڻ جو وقت ٿيو آهي ۽ شايد مون کي سڏين ٿا. ڀلي وڃن، مان وڃڻ نٿو چاهيان.

سامهون برساتي ڪوٽ ۾ ويڙهيل بنگالي پروفيسر، لکڻ ٿيڪيندو، مزي سان فعولن فعولن جي وزن جي ڏن تي اچي رهيو آهي. هن جي ڪوٽ تان برسات جون بوندون ڪيري

رهيون آهن. هن جو جسم برسات کان ايترو دور آهي، جيترو
 هن جو روح هن جي ماحول کان.
ڇڳو، سنڌي، لاءِ سلام!

— تنهنجو پنهنجو

ڪاف ڊوئل، پورن

۲۱- آگسٽ

ادا

پورن نهايت سائنسي ڄاڻ آهي. هتان جي گلن ۽
 درختن سان پنهنجي دوستي ٿي وئي آهي ۽ انهن کي ڇڏيندي
 وڃوڙي جو احساس ٿو ٿئي. هوئل ۾ مون ۽ بنگالي پروفيسر
 کان سواءِ ٻيا سڀ آمريڪي ۽ انگريز آهن. ڪالھ ساري شام
 پروفيسر سان گذري. ڪافي دلچسپ انسان آهي. هن جو رنگ
 روپ نه مون توکي اڳيئي لکيو آهي، پر هينئر مون کي پنهنجي
 بي معنيٰ بچان تي شرمندگي جو احساس ٿي رهيو آهي. هن
 جو جسم ته رات وانگر ڪارو آهي، پر هن جي روح مان
 چانڊوڪي وڃي رهي آهي. هن جي عمر باونجاهه ورهيه آهي
 ۽ اڃا تائين ڪنوارو آهي. شايد پنهنجي صورت جي احساس
 هن کي تنهنائيءَ جي زندگي تي مجبور ڪيو آهي. شايد
 عورتون فقط رنگ روپ تي مرنديون آهن. هو بعد تنهن آهي.
 هڪ خاموش، ويران کنڊر وانگر تنهن؛ پر ان کنڊر ۾ گذشتہ
 زندگيءَ جا هزارها نقش و نگار آهن. هن انگريزي حڪومت
 خلاف اشتعالي تحريڪ ۾ ڪافي حصو ورتو، ۽ جوانيءَ جا
 مسلسل ڇهه سال جيل ۾ رهيو هو. هن مون کي جيل جي
 زندگيءَ جا عجيب تجربا ٻڌايا. هن جيءَ تي ڦاسيءَ جي ڦندي

تائين پنهنجي به ڦيڏيءَ کي اميد رهندي آهي ته ڪنهن نه ڪنهن طرح سندس زندگي بچي ويندي؛ زندگي اميد جي محبوبه آهي ۽ اميد هن جو عرجاءَ تي پيڇو ڪندي رهندي آهي. هن جيل ۾ رهي يوگ، ويدانت، هندي ادب ۽ آرٽ جو گهرو مطالعو ڪيو هو. سزا ڪاٽڻ بعد هن ڪيئي ڀيرا اجنتا جي غارن ۾ چڪر ڏنا هئا. ڪڏهن ڪڏهن آگري ويندو هو ۽ ساريون راتيون تاج محل جو عڪس جمن ۾ ڏسندو رهندو هو. جڏهن تاج محل ۽ چنڊ پئي جمن جي لهرين ۾ لڙهندا آهن، ته ائين محسوس ٿيندو آهي ته چنڊ جنهن جاءِ کي آسمان ۾ ڳولي ڳولي ٿڪو هو، سا کيس زمين تي ملي ويئي آهي. هن ٻڌايو ته هن جڏهن پهريون ڀيرو اجنتا جا غار ۽ تاج محل ڏٺو هو، ته هن کي هڪ مبهم احساس ٿيو هو ته هن اهي سالها سال اڳ ڏٺا آهن، ڪٿي ڪنهن ڪوهيڙي ۾ ويڙهيل زماني ۾—شايد هو خود ان وقت مصور هو ۽ صبح کان شام تائين اجنتا جي ديوارن تي تصويرون ڪيندو رهيو هو— شايد هو ڪنهن وقت سنگتراش ۽ معمار هو ۽ هن تاج محل جا پٿر گهڙي لڳايا هئا. هن ٻڌايو ته هن بنگالي زبان ۾ شهنشاهه اڪبر جي زندگيءَ ۽ حڪومت جي پس منظر ۾ ناول لکيو آهي، پر ڪنهن سبب ڪري اهو شايع نه ڪرائي سگهيو آهي. اهو چئي، هن ٿڌو ساهه ڀريو— ٿڌو ساهه جو صاف چٽي رهيو هو ته هو ايترو تنها چو آهي، ايترو ويڳاڻو چو آهي. مون چاهيو ٿي ته هن کي ٻڌايان ته مان به ساڳيءَ طرح پنهنجي زندگيءَ جي ڪافي هنگامه آرابن جي باوجود ساڳي تنهائي محسوس ڪندو آهيان؛ مان به محسوس ڪندو آهيان ته منهنجو روح اجنتا جي غارن ۾ پئڪيو آهي، منهنجن هن تاج محل جا پٿر ڪٽيا آهن. شام جو اسين پهاري رستن تي گهمندا رهياسين. پروفيسر سان هن جو الڳ ڪٿه

سان هو، جنهن کي هو بيمار سان ڏسي رهيو هو. هن ڪتي جي پٺيءَ تي هٿ ڦيري چيو، ”اڄڪلهه انسان کان هي ڪتو هزار ٻار بهتر آهي.“ ان تي مون هن کي چيو، ”پروفيسر صاحب، اوهان خود ئي فرمايو ته زندگي اميد جي محبوبه آهي ۽ اميد هن جو هر جاءِ تي پيڇو ڪندي رهندي آهي!“ هو خاموش ٿي ويو ۽ وري ڪجهه نه ڳالهائين. مان لطيف سائينءَ جو بيت جهونگارڻ لڳس:

”الا اچن آءُ، جن آئي من سرهو ٿئي،

پسان آءُ پر ڪنهن، سندي جتن جوءُ،

گولي ٿيان گل بوءِ، جي سڃاڻينم ساٿ ڏئي!“

الا، پروفيسر کي ڪهڙي خبر ته اها ست، ”گولي

ٿيان گل بوءِ، جي سڃاڻينم ساٿ ڏئي، منهنجي روح تي

ڪيتري تنهائي وسائي رهي آهي!

انسان جڏهن خاموش ۽ تنهه آهي، تڏهن نه خاموش آهي

نه تنهه. هن جي ذهن ۾ ڪيئي ڳالهون هلن ٿيون: ڪيئي دور

دور جا ماضيءَ جي ڏنڊ ۾ ويڙهيل انسان اوچتو اس وانگر ظاهر

ٿين ٿا. معلوم نه آهي ته پروفيسر ڪٿي وڃي پهتو هو! مون کي

مشرقي بنگال جو هڪ عجيب واقعو ياد اچي رهيو هو. مان ۽

منهنجو هڪ دوست چاٽگام جي ”مشڪا“ هٽل ۾ لٿل هئاسين.

سامهون ڪمري جي دريءَ مان هزارها ڪيلي. ناريل. سوپاريءَ

۽ بانس جا وڻ نظر اچي رهيا هئا. مون هٽل جي پيري کان

پڇيو ته ”هتي ڏسڻ جهڙيون جايون ڪهڙيون آهن؟“ جنهن تي

هن ٻن چئن جاين جا نالا ڪنيا، جن ۾ ”بازو بستان“ به هو.

مون ”بستان“ لفظ مان سمجهيو ته ڪو قابل ديد باغ هوندو.

ٿوري دير ۾ مان ۽ منهنجو دوست ٽئڪسيءَ تي اتي پهتاسين.

بازو بستان چاٽگام شهر کان سورهن ميل پري هو. ٽئڪسي

جتي رڪي، اتي پنم ڇهر ننڍڙا دڪان هئا، جن ۾ مختلف قسمن جي ڪيان جا چڱا لٽڪي رهيا هئا ۽ ٽامي جي ٿالهن ۾ به چار ڏينهن اڳ ڪٽيل ڳاڻو گوشت رکيو هو، جنهن جي گهنجيل زرد چرهي اسان جي من کي ڳاڻن مائون ڪرڻ لڳي. ڪيترائي بنگالي مسلمان اتان ڪيلا ۽ ڳاڻي گوشت جا ٽڪر خريد ڪري اڳتي ٿي ويا. اسين انهن جي پٺيان وياسين. ٿوري پنڌ تي هڪ وڏو تلاءُ نظر آيو، جنهن ۾ ميرانجهڙو پاڻي ۽ تمام وڏيون ڪراڙيون ڪميون نظر آيون، جن ڏانهن بنگالي، ڪيلا ۽ ڳاڻي گوشت جا ٽڪر ڦٽا ڪري رهيا هئا. اسان ٻن چئن کان اردوءَ ۽ انگريزيءَ ۾ ان باري ۾ پڇا ڪئي، پر هو اهي ٻئي ٻوليون نٿي سمجهي سگهيا. هڪڙي سامهون اشارو ڪيو، جتي هڪ جديد قسم جو درگاهه ٺهيل هو. اسين اوڏانهن وياسين ۽ درگاهه جي مجاور کان، جو اردو چڱيءَ طرح سمجهي ۽ ڳالهائي سگهيو ٿي، پڇا ڪيسين. هن چيو ته اتي حضرت بايزيد بسطاميءَ جي مزار هئي، جنهن کي ڪارڙ بنگاليءَ ۾ ”بازو بستان“ چيو ويندو آهي. ”جڏهن بايزيد بسطامي هتي آيو هو، تڏهن اتي ديو رهندا هئا. حضرت اتي چلو پڇايو هو ۽ اسلام جي ڪرامت سان ديون کي ڪميون ڪري ڇڏيو هئائين. صدين کان اهي ديو اڃا ڪميون آهن، جي انهيءَ تلاءُ ۾ تڙ ٿيون.“ مون وڏو تهڪ ڏيئي چيو، ”هائو، مجاور بابا! هي الله لوڪ واقعي ديون کي ڪميون بنائي ٿا وڃن، ۽ اهي ڪيئي صديون ڪميون ٿي رهن ٿا.“ مجاور جي ڪارڻن واپن تي مرڪ ائين آئي، جيئن اوچتو باهه تان لٽل ٿو ڪيلڻ لڳي. جڏهن هوٽل وٽ پهتاسين ته پروفيسر ڪٿي جي پٺيءَ تي هٿ ڦيري، ان سان ڳالهائڻ لڳو: ”ڇڏو جو اوهان جي قوم مذهبي تفرقي جي قائل نه آهي، نه ته هڪٻئي کي چڪ پائي مرو

ها. ”مون مرڪي پروفيسر ڏانهن ڏٺو. هو اڃا ديو هو، ۽ هن کي ڪا به ڪرامت ڪمي بڻائي نه سگهي هئي.... هاڻي ننڊ ٿي اچي.“

— تنهنجو پنهنجو

ڪاف هونل، پوربن

۲۳- آڪٽ

ادا

ڪالھ ساري رات وڌڻو وسندو رهيو. سارو پوربن ڏند ۾ ويڙهجي ويو هو. ڪڏهن ڪڏهن وڃ به منهن ۽ وانگر ڪڪرن کي ڏنگي رهي هئي. ڪنهن جي آڃالي ۾ ڪڪرن جا ڏند ۾ ويڙهيل پهاڙ ائين ٿي لڳا، جڻ ديو دونهون ڊڪائي ويٺا هئا. پوربن ۾ بجلي ڪانه آهي. مون هونل جي مالڪيائيءَ کان ٿي شمعدان ۽ هڪ هٿبتي ورتي ۽ شمع جي روشنائيءَ تي ٽالسٽاءِ جو ناول ”اٽا ڪرينا“ پڙهندو رهيس. اهو ڪتاب مون اڳي به پڙهيو هو، پر ان وقت ذهن جي ارتقا ايتري نه هئي، جو ٽالسٽاءِ جي ڪردار نگاريءَ جو پورو لطف وٺي سگهان. اهڙيءَ طرح مون مغرب جو ٻيو به ڪلاسيڪي ادب بار بار پڙهيو آهي ۽ هر بار ان مان نئون لطف آيو آهي. مون مغرب جا جديد ۽ قديم دور جا گهڻو ڪري سڀني ناول پڙهيا آهن، ۽ منهنجي خيال ۾ ٽالسٽاءِ جي مقابلي جو ادب اڃا تائين دنيا پيدا نه ڪيو آهي. انسان جي ڪمزوريءَ ۽ سچائيءَ جي ايتري شناس ۽ ان جي باوجود انسان ذات سان ايتري محبت، ماحول جي اهڙي دلڪش عڪاسي ۽ تاريخ جي ارتقا جو اهڙو صحيح

اندازو، انسان جي ابدي مسئلن، جهڙوڪ زندگي ۽ موت، جواني ۽ پيري، گناه ۽ ثواب وغيره جو اهڙو گهرو مطالعو ۽ شگفتہ نظريو دنيا جي ٻئي ڪنهن اديب ۾ نه آهي. خصوصاً سنڌي اديب لاءِ ته ٽالستاءِ جو مطالعو بيحد ضروري آهي، ڇاڪاڻ ته اسين به انهيءَ زمينداري ۽ جاگيرداري نظام مان نڪري رهيا آهيون، جو ٽالستاءِ جي دور ۾ هو. ادل مون کي سنڌيءَ جي نوجوان اديبن لاءِ اها شڪايت آهي ته هو مطالعو بلڪل نٿا ڪن. اهو دور ختم ٿي ويو، جڏهن ”ناسخ“ ۽ ”انشا“ جا چار غزل پڙهي، اسان جا شاعر انهن جي قافين ۽ ردِفن تي طبع آزمائي ڪندا هئا ۽ اردو زبان جون ورهين کان لتاڙيل ترڪيون، تـمـيـلون ۽ تشبيـهون هنن جي سڄي ادبي دنيا هوندي هئي. منهنجي ادب جي ابتدا انهيءَ دقيانوسي قسم جي شاعريءَ ۽ ادب سان بغاوت سان ٿي هئي. مون کي اهو ڏسي تعجب ٿو اچي ته انهيءَ دور جي ختم ٿيڻ بعد، اسان جا اديب انهن جديد اردو شاعرن جي محاورن ۽ خيالن جي تقليد ڪري رهيا آهن، جي شاعر اردو زبان جي تاريخ ۾ ”ناسخ“ ۽ ”انشا“ جي پاڻي تي به نه پهچي سگهندا. مون اردوءَ ۾ هزارين شعر لکيا آهن. اگرچ ان ۾ منهنجو زياده تر مقصد اهو آهي ته سنڌ جي عظيم ادبي شخصيتن جا منظوم ترجما ڪري، انهن کي پاڪستان ۽ هندستان جي ادب سان روشناس ڪرايان، ۽ توکي خبر آهي ته انهن ترجمن اردو ادب ۾ ڪيتري مقبوليت حاصل ڪئي آهي، پر مان يقين سان چوان ٿو ته اردو زبان هڪ تخريبي دور جي زبان آهي ۽ ان ۾ اها وسعت ۽ صلاحيت نه آهي، جا سنڌي زبان ۾ آهي. اردوءَ جا زياده تر اديب بلڪل سطحي انشاپرداز آهن، جن جو علمي استعداد بلڪل محدود آهي. انهن ۾ نه خيالات جي انفراديت آهي ۽ نه زبان جو

حسن. خصوصاً اردو جا افسانہ نویس فقط لفاظي ۽ نقاليءَ کان سواءِ ڪجهه نہ ڄاڻن، ۽ سندن دنيا جي ادب جو مطالعو بيحد محدود ۽ انساني فطرت جي ڄاڻ بنهه گهٽ آهي. اردو ادب جي تقليد سنڌي اديبن جي ذهني ارتقا لاءِ مهلڪ ثابت ٿيندي. جيستائين اسان جا اديب خصوصاً يورپ ۽ آمريڪا جي جديد ۽ قديم ادب جو مطالعو نہ ڪندا، تيستائين هنن کي چڱي ۽ بُري ادب جي صحيح پرک نہ پوندي. منهنجو مطلب اهو نہ آهي تہ اردو ادب جي تقليد ڇڏي، مغربي ادب جي تقليد ڪئي وڃي. مان هر تقليد جي خلاف آهيان. هر چڱي ادب ۾ اديب ۽ اُن جي قوم ۽ زبان جي انفراديت ۽ اصليت آهي. جيستائين ڪنهن سنڌي اديب گهٽ ۾ گهٽ ”شاه“، ”سچل“ ۽ ”ساميءَ“ جو گهرو مطالعو نہ ڪيو آهي ۽ هو پنهنجي تاريخ، روايت ۽ ماحول جو چڱيءَ طرح واقف نہ آهي، تيستائين هو سنڌي زبان ۾ چڱو ادب پيدا نٿو ڪري سگهي. منهنجهه مقصد فقط اهو آهي تہ دنيا جي ادب جو مطالعو اسان جي زندگيءَ ۽ ادب جي نظريي ۾ ڪافي وسعت پيدا ڪندو. دنيا جي ادب ۾ هندستان، ۽ خصوصاً مشرقي ۽ مغربي بنگال جو ادب توجهه جي قابل آهي.

ادام، مان تہ ڄڻ پاڻ سان ڳالهائي رهيو آهيان، نہ تہ تنهنجي ادبي ذوق لاءِ اهڙيءَ تقرير جي ڪهڙي ضرورت آهي. تنهنجي وسيع مطالعي کان ڪنهن کي انڪار ٿي سگهي ٿو. مان بہ عجيب آهيان، قلم جي وهڪ ۾ لڙهندو ٿو وڃان!

ادام رات ٻارهن بجي تائين ڪتاب پڙهندي اک لڳي ويئي. خبر نہ آهي، خواب هو يا حقيقت، پر مون کي تہ حقيقت ٿي لڳي. مون ڏٺو تہ هڪ حسين ترين عورت منهنجي سڙنديءَ کان ويئي آهي. هن کي ڀرت سان ڀريل چولو پيو

هو، ۽ کيس گهڻي ۾ خوبصورت دهري پيشي هئي. هن جي
ٻانهن ۾ عاج جي ٻانهن هئي ۽ اکين ۾ گهرو ڪارو ڪجل.
هن پنهنجيون ڊگهيون چوٽيون نفاست سان منهنجي منهن تي
هڻي، پڇيو ته ”جاگين ٿو؟“

مون چرڪي چيو، ”تون ڪير آهين؟“

”تون مون کي نٿو سڃاڻين؟“ هن سرڪندي چيو، ”تنهنجو
منهنجو ازل جو سڱ آهي. تون ننڍو هئين ته مان تنهنجي روح
۾ ڪتڪتايون ڪندي هيس. تون جوان ٿئين ته مون پنهنجو
حسن ۽ جواني تنهنجي نذر ڪئي. تو ڪيئي چاندوڪيون ۽
اونداهيون مون سان گذاريون آهن. تون ته چوندو هئين ته
تنهنجيءَ آغوش کان وڌيڪ عيش دنيا جي ڪنهن به شيءِ ۾ نه
آهي! تون مون کي نٿو سڃاڻين؟“

مون اڪيون چنڀي، هن کي غور سان ڏسي چيو، ”اڙي،
تون ته شاعري آهين! چري، تون گذريل ٻه سال ڪٿي هئين؟
مون توکي نگري نگريءَ ۾ گوليو آهي. ڇانگام جي رنگارنگ
گلن ۾، زيارت جي پهاڙي چشمن ۾! تون ڪٿي هئين؟ توکي
اهو به خيال نه آيو ته مان توکان سواءِ بلڪل تنهائي محسوس
ڪندو آهيان.“

هن کلي چيو، ”هل، ڪوڙا! فريبي! تون فقط مون سان
محبت ٿوروئي ڪندو آهين. مان ته توهان سڄي آهيان. مان
چوريءَ تووت ايندي آهيان ۽ وٺي مان ليٽو پائي ڏسندي
آهيان ته ڪڏهن تون نند سان پيار ڪندو نظر ايندو آهين،
ڪڏهن دولت سان. مون کي حسد ٿيندو آهي ۽ غصو ايندو
آهي، سو مان ڇپ ڇپ موٽي ويندي آهيان.“

”چري، مان انهن سان پيار ٿورو ئي ڪندو آهيان. تون
نه هوندي آهين ته پوءِ انهن سان دل وندرائيندو آهيان. تون

صبح شام مون وٽ رهين ته مون کي پيو ڇا گهرجي!“
 ”چوڻ ته صبح شام تو وٽ رهي هوان، پر پوءِ جلد ئي
 خفي ٿي هوندين. ڇريا، وڇوڙو سڪ وڌائيندو آهي!“
 هن پوءِ مون کي هٿ کان وٺي آٿاريو ۽ ميز تائين وٺي
 آئي. ياد نه آهي ته هن سيلي باري شمع جلائي، يا مون.
 روشني ٿي ته هو ٻلتي هٽندي ويئي. ان وقت رات جا ٻه لڳا
 هئا. مون محسوس ڪيو ته هو اتي ڪٿي ڪري ۾ آهي،
 پر نظر ٿئي اچي. پوءِ مان صبح تائين لڪندو رهيس، ۽ ائين ٿي
 لڳو ته لکن وقت هن جو مينديءَ رتو هٿ منهنجي هٿ تي رکيل
 هو ۽ گذريل واقعات رکيل انگوري شراب وانگر مدمستي واري
 خوشبوءِ ڏيئي رهيا هئا. شمع تي شمع جلندي رهي... ڪوئي
 پتنگ ڪونه هو، فقط منهنجا خيال ڪنڀراتيون هئي رهيا هئا ۽
 منهنجي جاڳ ۾ جرڪي رهيا هئا.

— تنهنجو پنهنجو

سوات ھوٽل
سيدو شريف، وادي سوات
۷ - آگسٽ، ۱۹۶۱ع

ادا،

ڪالهه سيدو شريف پهتاسين. سوات ھوٽل جي ڪمري ۾ سامان رڳي، ڪپڙا بدلائي، ٻاهر نڪتاسين ته شام ٿي ويئي هئي. ميران کي ڪاسني ساڙهي پيئي هئي. مون ھوٽل جي لان مان هڪ ڪرمچي گل چني هن جي چوٽيءَ ۾ اٽڪايو ۽ هن کي چيو، ”هل ته بازار مان ڪجهه خريداري ڪيون.“ مون کي ياد آيو ته ٽيون ڏينهن پنڊيءَ کان پشاور ايندي، جڏهن گاڏي اٽڪ جي پل تان لنگهي، ته ميران پنهنجن وارن مان گل ڪڍي، سنڌوءَ ۾ وڌا ۽ ريل جي دريءَ مان ڪيتريءَ دير تائين اٽڪ جي پهاڙن ڏانهن ڏسندي رهي، جتان سنڌو وهي رهي هئي. جڏهن سنڌو نظر کان هٽي ويئي، تڏهن مون ڏانهن منهن ڪري چيائين، ”هتي سنڌو ڪهڙي نه تنگ آهي ۽ ڪهڙي نه خاموش!“

ھوٽل مان نڪتاسين ته سامهون پهاڙ نظر آيا، جن جي چوٽيءَ تي شفق ڪنهن استعمال پسند جي تخيل وانگر ٻري رهي هئي. ڪڏهن ڪڏهن رستي تي ويندڙ موٽر-رڪشا يا ڪار سائت جي چاٽيءَ مان چڙيءَ وانگر ٿي نڪري ويئي. سڙڪ صاف سڙي هئي، جنهن جي پنهي پاسي دلاويز درخت هئا. مان سوچي رهيو هوس ته هن ڪائنات ۾ ڪوئي ازلي شعور نه آهي؛ هر واقعي، هر مظهر جو وجود اتفاقي آهي. هيءَ شاداب وادي ۽

منهنجيءَ سر زمين جا بيابان، ٻيئي فقط جا گرافيءَ جو اتفاق آهن. جيڪڏهن ڪوئي شعور، حسن ترتيب يا ارتقا جي تمنا آهي ته فقط انسان کي آهي؛ فطرت نابين حسين آهي، پر انسان ۾ اهو شعور، اهو حسن، ترتيب، اها ارتقا جي تمنا ڪٿان آئي؟ ڇا انسان انهيءَ نابين فطرت جو حصو نه آهي؟ ڇا هو ذي شعور فقط حسن اتفاق سبب آهي؟ ڇا منهنجو هيءُ جنون، هيءَ شاعري، هي حسن فطرت ۾ محويت، سڀ اتفاقي آهي؟

”ڇا ٿو سوچين؟“ ميران پڇيو.
 ”سوچيان ٿو ته ڪائنات جا اسرار تنهنجن زلفن کان زياده منجهيل آهن.“

”۽ منهنجين اکين کان زياده حسين به آهن؟“
 ”نه“

”ڀلي منجهيل رهن، پوءِ ڇا!“

پوءِ ڇا! پوءِ ڇا! هن ڪائنات جا اسرار ڪوئي به نه سمجهي سگهيو آهي، شايد ڪوئي به چڱيءَ طرح سمجهي نه سگهندو. پر پوءِ ڇا! آفتاب جو پويون شعاع حسين آهي، شفق آلود ڪوهسار حسين آهن، ميران جون ڪاريون ڪجليون اڪڙيون حسين آهن؛ ڇا انهيءَ لمحاتي حسن سان محبت ڪافي نه آهي! انهيءَ جي ابدي اسرار جي تلاش ڇا لاءِ!

اتڪل فرلانگ پنڌ تي ٿاڻو هو، جتي ڳاڙهيءَ ٽوپيءَ سان ڪوئي پوليس عملدار بيٺو هو ۽ اسان کي گهڙوري رهيو هو. هتي اها گهڙوري هر ڪنهن اک ۾ آهي. هتي مون اکين جون عجيب ڪيفيتون ڏٺيون آهن؛ سڪيون سڪيون اڪيون، پينوءَ جي پاند وانگر پالهيون اڪيون، رهن جي رهت وانگر چرڪائيندڙ اڪيون، بڪئي واڳهه جون اڪيون، چتي بگهڙ جون اڪيون؛ اڪيون جي رومڙ ڪري عورت جي ڇاتي تي ٿي پهتيون ۽

۽ ان کي ڏونڌاڙي، ڇيڇاڙي پنهنجيءَ ڏور ۾ ٿي موٽيون ۽ پنهنجي هيٺو ۾ ڇڄريل، ڇريل ماس ٽهلائي ٿي ڇڏيائون. مون کي زيارت جي هڪ شام ياد آئي. مون سان چار پنج دوست سان هئا، ۽ سڀني ساڳئي ڏينهن ڪوئٽيا کان زيارت جيپ ۾ آيا هئاسين. سنڊيمن تنگيءَ ۽ زيارت-لورالائي روڊ تي پهاري چشما ڏسي موٽياسين مس، ته شام ٿي ويئي ۽ بدن ۾ ڪجهه سڀيٽاندو ٿيڻ لڳو. ان وقت سڀني طبي ڪيو ته برانڊي پيئجي. بازار ۾ فقط هڪڙوئي گتو هو، سو به ديسي شراب جو، جنهن تي خالص اسپرٽ جون بوتلون رکيون هيون، جن تي ’ڪورا شراب‘ لکيل هو. ’ڪورا شراب‘ پيئڻ لاءِ ته ڪنهن راوڙي جي آڻي آندي جي ضرورت هئي ۽ اسين سڀ سنڌي هئاسين، ڳاڻي مڪڻ تي پليل. منهن پينو ڪري دڪان تان لتاسين ۽ رستن تي چڪر ڏيڻ لڳاسين. ساري ڏينهن ۾ اسان کي ڪائي عورت نظر نه آئي هئي. اوچتو اسان مان ڪنهن چيو،

” ٻه جنگهي!“

” آڙي“

” ڊيل“

” ڪونج“

” ڪورا شراب جون ٻه بوتلون.“

” ڪورا ڇٽ! تنهنجن لفظن ۾ ڪوئي ترنم نه آهي.“

” ترنم هجي نه هجي، ته ته لهندي.“

مون مرڪي ان طرف ڏٺو، جيڏانهن هوسپ ڏسي رهيا هئا. پريان ديسي شراب جي دڪان تي هڪ بيهڙو عورت بيٺي هئي. ويجهو وياسين ته مايوسيءَ جي انتها نه رهي. آها عورت اتان جي پنگيائي هئي ۽ هٿ ۾ ٻوهارو جهلي بيٺي هئي. منهنجي دوست يڪدم ڪورا شراب جون ٻه بوتلون

ورتيون ۽ اسان کي چيو، ”واقعي ٿڌ ته لهندي.“
 ٿاڻي لڳ هڪ نهايت سوڙهي، گندي گهٽي هئي، جنهن
 ۾ ڪُڙم جهڙا ويه پنجهيه دڪان هئا، جن کي بازار ٿي
 چيو ويو. گهٽي جي هڪ پاسي اٽڪل پندرهن فوٽ ويڪري
 گهري نالي هئي، جنهن ۾ گندو پاڻي ٿي ويو. اوچتو اسان کي
 ٻه ٽي ٻار ويڙهي ويا ۽ آگر سان اشارو ڪري چوڻ لڳا، ”ماسٽا!
 ماسٽا!“ اسان هنن جي اشاري طرف ڏٺو ته ڪجهه ننڍيون ۽
 وڏيون ڏهيءَ جون پيالون نظر آيون، جن تي ڪيئي مڪيون
 ويٺيون هيون، جي ڪنهن به ختون چوڪري جي اچي منهن تي
 وڌيءَ ماما جي دائن وانگر ٿي لڳيون. ڏهيءَ کي سواتي پشتو
 ۾ ماسٽا، ٿي چيائون. مون سڀني کي ٻه ٻه آنا ڏنا، جي يڪدم
 دڪاندار کي ڏيئي، هنن ڏهيءَ جون پيالون خريد ڪيون ۽
 انهن کي ڪٽڻ وانگر لڪيڻ لڳا. ڏهيءَ جا ريڳاڙا هنن جي
 وڇن وٽان وٺي، ڪوڙم جي چئن وانگر ٿي لڳا. ٿورو پريان
 ناليءَ جي ڪپ تي ڳاڙهي پٿر جي عظيم الشان مسجد هئي،
 جنهن مان ٻانگ اچي رهي هئي. ”اچو صلوات لاءِ، اچو فلاح
 لاءِ!“ اسان مسجد جي در تائين وڃي موٽياسين. رستي تي هڪ
 سواتي آگرڻ تي مڪئيءَ جا سنگ پچائي رهيو هو ۽ هوڪو
 ڏئي رهيو هو، ”يو يو آني، يو يو آني!“ (هڪ آني ۾ هڪ،
 هڪ آني ۾ هڪ). گویا وحدت الوجود جو قائل هو.

سم پهاڙن پٺيان لهي ويو هو، گهاٽا ناسي ۽ پورا ناسي
 پهاڙ ڏيري ڏيري اوندهه جي آغوش ۾ اچي رهيا هئا. هوٽل ۾
 پهتاسين ته ديسي چلغوزي جي وڻ مان هوبهو چنگ جو آواز
 اچي رهيو هو، جو هڪ جيت ڪري رهيو هو، جنهن کي مقامي
 زبان ۾ ڀڪروت، چوندا آهن. اسان اچي هوٽل جي ٻار ۾ ويٺاسين.
 ريڊيو تي دملوي قوال، غالب جو غزل ڳائي رهيا هئا:

”مے سے غرض نشاط ہے کس روسیاء کو
اک گونہ بیخودی مجھے دن رات چاہیے!“

”پیشندین تہ وري صبح جو مٿي ۾ سور پوندء“، ميران
ناصرخانہ انداز ۾ چيو.

”ميران، حوالي تہ ٻڌ.“ پيرا! هڪ جين. ۽ ورموٽ.
بيرو ساغر ۾ جن ۽ ورموٽ کڻي آيو. مون ٽيون ساغر
پيتو هو، تہ هڪ اجنبی جوڙو اچي ٻارمن سان ڳالهائڻ لڳو ۽
ٻن وسڪين جو آرڊر ڏيئي، اچي منهنجي پراسان سون تي وينا.
رسمي تعارف بعد معلوم ٿيو تہ مرد آمريڪي صحافي هو ۽ عورت
فرانسسي افسانہ نويس. ڳالهيون ڪندي، هنن مون کان پاڪستان
جي هر صوبي جي ادب ۽ صحافت متعلق معلومات حاصل ڪئي.
ٿوري خاموشي بعد صحافي مون کان پڇيو:

”هينگ وي جي باري ۾ تنهنجو ڇا خيال آهي؟“

”انگريزي نثر ۾ عجيب جدت پيدا ڪئي اٿائين.“

”بس! هو تہ دنيا جو منفرد اديب آهي، زنده جاويد آهي.“

”هوندو. مون کي انهيءَ هر اديب ۽ افسانہ کان نفرت

آهي، جو زندگيءَ جي پراسرار حقيقت کسي خونريزيءَ ۾
ڳولي ٿو.“

هو خاموش ٿي ويو. ان وقت مون کي جرمن ڊاڪٽر
آلبرٽ شوائيٽزر جي ڪائي تصنيف ياد اچي رهي هئي. هو
ڊاڪٽر به آهي ۽ فلسفي اديب به ۽ ڪافي عمر آفريڪا جي
جهنگن ۾ ڪارن لوڪن جو علاج ڪندي گذاري اٿائين. تازو
هن کي امن لاءِ نوبل پرائيز ملي آهي. هن هڪ تصنيف ۾
لکيو آهي، ”مون کي جهنگل ۾ هڪ هيٺو جانورن جو ڏٺو نظر
آيو: هو پنهنجيءَ ڏن ۾ وڃي رهيا هئا. اوچتو، زندگيءَ جو
آهو زرڻ اصول، جنهن جيءَ جستجوءَ ۾ مون ساري عمر دماغ سوزي

ڪٿي هئي، منهنجي زبان ۾ اچي ويو، ۽ اهو آهي
”زندگيءَ لاءِ احترام.“

مون پنجنون ساغر پيتو هو. ريڊيو تي ستار مان ٻه-ٻه،
ڪري پاڻ ٿي نڪتا، جي منهنجي ڪپ ۾ ٿي ڪپي ويا، ۽
خيالات جو ڪاٺون لوڙهو چين ۾ ڇرڪي رهيو هو. ميران
فرانسسي انسان نويس سان ڳالهائي رهي هئي ۽ مون کي ڪاٺي
ياد اچي رهي هئي. هڪ پيري رات جي وقت منهنجي گهر
۾ بجلي اوچتو وسامي ويئي. مان ان وقت يوگوسلاويا جي
ڪنهن وقت نائب صدر، مياوون جلاس (Milovan Djilas)، جو
ڪتاب ”انصاف کان سواءِ سرزمين (Land without Justice) پڙهي
رهيو هوس. ڪتاب بيحد دلچسپ هو. اشتراڪيت کان باغي
اشتراڪيءَ جا تاثرات منهنجو مرغوب مطالعو آهن. ان ڪري
مون کي آرٿر ڪوئسار ۽ جارج آرويل جون تصنيفون به وٺنديون
آهن. مان هڪ دفعي ڀاڻاڙيءَ کان پيل-پٽ ڪار ۾ اچي
رهيو هوس: اهو لڙي ٿو-پهريءَ جو وقت هو. سامهون پٽ تي
سمند چوليون هڻي رهيو هو، ۽ پاڻيءَ ۾ درخت ۽ جايون نهايت
پرڪشش ٿي لڳا. جيئن ڪار اڳتي ٿي ويئي، تيئن اهو سمند
پٽي ٿي هڻندو ويو ۽ نيٺ جڏهن سم افق تي پهتو ته
غائب ٿي ويو. هر سياسي نصب العين شايد رج ۽ آڇ جو پيڇو
آهي. ان ڪري مون کي مٿيان مصنف پڙهي، مٿيون پيل-پٽ
جو منظر ياد ايندو آهي.

ادا، مان اشتراڪي نه آهيان، جيتوڻيڪ اڃا تائين مون
کي اشتراڪيت جو تسلي بخش نعم البدل ڪنهن به فلسفي ۾
نه مليو آهي. مون کي هر ظلم و تشدد کان نفرت آهي.
منهنجيءَ نظر ۾ جو به زندگيءَ جو فلسفو يا نظام، انسان ۽
خصوصاً اديب ۽ فنڪار کان فڪر ۽ عمل جي آزادي ڪسي،

آهو نفرت خيز آهي. مون ڪنهن به انسان جي حرف کي حرف آخر تسليم نه ڪيو آهي، پوءِ اهو ڪارل مارڪس جو هجي يا ٻئي ڪنهن پيغمبر جو. هر انسان جو بنيادي حق آهي ته هو پنهنجي لاءِ، بي انتها آزاديءَ سان، پنهنجو فلسفہ حيات ڳولي، پنهنجا دائمي قدر حاصل ڪري، انهن تي عمل ڪري ۽ انهن جو اظهار ڪري. مون تعجب سان سوچيو ته سنڌ جا زياده تر اديب مون کي اشتراڪي سمجهندا آهن، جيتوڻيڪ مان اشتراڪي نه آهيان. ان ۾ شڪ نه آهي ته مون کي هن بحافيءَ جي سامراج پرستيءَ کان نفرت آهي، هو ڊالر سان هر قوم جو ضمير خريد ڪري ٿو جنهن کان مون کي نفرت آهي، مون کي هن جي سياھ فام کان نفرت لاءِ نفرت آهي، ۽ نفرت آهي هن جي مصلحت آميز سمجهوتي کان جو ٻين الاقوامي سياست ۾ هر جبر و تشدد سان هو ڪندو رهي ٿو. مان واقعي هن جي گروه مان نه آهيان، پر ان جي معنيٰ اها نه آهي ته مان ٻئي گروه مان آهيان. منهنجو جدلياتي ماديت (dialectical materialism) ۾ اعتبار نه آهي ۽ مان اديب ۽ فنڪار جي مڪمل آزاديءَ جو دلداده آهيان ۽ فن ۽ ادب تي ڪا به پابندي برداشت نه ڪري سگهندو آهيان. مان چاهيان ٿو ته هر اديب ۽ فنڪار کي ابتر آزادي ڏني وڃي، جو هو پنهنجي برسر اقتدار طبقي، قوم ۽ وطن سان اختلاف راه جو اظهار ڪري سگهي؛ انهن جي فلسفہ حيات ۽ سياسي نصب العين خلاف آواز اٿاري سگهي؛ ۽ جيڪي به هو سمجهي، ان کي سچائيءَ سان پيش ڪري سگهي. پراڻا آزادي هر مطلق العنان حڪومت ۾ (۽ هر اشتراڪي حڪومت مطلق العنان آهي) ناممڪن آهي. شايد سنڌي اديب انسانيت (Humanism)، يڪسانيت (Equalitarianism)، بين الاقواميت (Internationalism)، ماديت (Materialism)، غرض ته هر غير مانوس

مفسر، حيات کي اشتراڪيت ٿا سمجھن. در اصل اها اشتراڪيت جي خوش نصيبي آهي ته هتي زندگيءَ جو هر بهترين نظريو، اشتراڪيت سان منسوب ڪيو وڃي ٿو، توڙي اهو اشتراڪيت جي منافي ئي ڇو نه هجي. هتي جنهن جو به اسلام جي فرسوده اصولن ۾ اعتبار نه آهي، اهو اشتراڪي آهي؛ جو به آزاد مشرب انسان آهي، جنهن پنهنجي روح تان روايات جون ڪڙيون چڻي ڇڏيون آهن، جو ڪنهن غير متوقع نموني سوچي ٿو ۽ جو ڪو به زندگيءَ جو غيرمانوس نظريو پيش ڪري ٿو، سو اشتراڪي آهي؛ جو به دهر يو آهي سواشتراڪي آهي. ان حساب سان هي صحافي، پنهنجي وطن جي اقتصادي ملوڪيت (Economic Imperialism) جو قائل هوندي به هڪ قسم جو دهر يو آهي، ڇو ته هن جو انهيءَ خدا ۾ اعتبار نه آهي، جنهن هڪ جاءِ تي ويهي، ڪنهن ڀور ۾ اچي، هن ساريءَ ڪائنات کي هڪ گهڙيءَ ۾ خلق ڪيو هو.

ها، سو مون کي آها رات ياد ٿي آئي، جڏهن مان ”انصاف کان سواءِ سرزمين“ پڙهي رهيو هوس ۽ اوچتو بجلي وسامي ويئي هئي. مون تيلي پاري، فيوز وائر ٽيڪ ڪرڻ جي ڪوشش ڪئي، ته اوچتو زور سان ٽوڪ آئي. مون چرڪ پريو ۽ منهنجي هٿ مان تيلي ڪري پئي. مون ٻي تيلي پاري اوڏانهن ڏنو، جتان ٽوڪ آئي هئي. ڀرسان نلڪي تي هڪ نانگ ويڙهيل هو، جو ٿڌن ڪڍي، مون ڏانهن آري رهيو هو. نانگ تي اڃا ڳاڙها چيٽ هئا ۽ نهايت خوبصورت ٿي لڳو. جيستائين تيلي ڀرندي رهي، تيستائين مون ان جي ٽمڪندڙ روشنيءَ ۾، نانگ کي پيچ و خم ڪائيندي ڏسي، ان پارسي شاعر کي داد ڏنو، جنهن پهريون ڀيرو زلف محبوب کي نانگ سان تشبيه ڏني هئي. مون سوچيو ته هن حالت ۾ فيوز وائر وجهڻ ناممڪن آهي،

ان ڪري مون لالين ڄاڻي. مون سوچيو ته هو ٻئيءَ جي اولڙي تي پڇي ويندو، پر هو اڃا ڦوڪون ڏيئي رهيو هو. مون دل ۾ چيو ته وڃي سمهي پوان؛ جيوت هتي، سا به هن من-موهڻي ساسيءَ جي، چڱي نه آهي. پر اوچتو مون کي خيال آيو ته هي ڪٿي لڪي نه ويهي ۽ ڏينهن جو منهنجي ڪنهن معصوم ٻار کي ڏنگي نه وجهي. پوءِ مون ڪمري مان دوزالي بندوق ڪڍي. هن تي به ڦير ڪيا ۽ هو مري ڌرتيءَ تي ڪري پيو. مان سياسي تشدد به فقط اهڙيءَ حالت ۾ جائز سمجهندو آهيان.

”پر هيمنگ وي جي ته اشتراڪي روس به ساراه ڪئي آهي“ صحافيءَ چيو. هن جو آواز منهنجي ڌيان جي لهرين ۾ لنگر وانگر لهي ويو ۽ مون جواب ڏنو، ”روس هن جي ساراه پنهنجي مطلب لاءِ ڪئي آهي، ڇو ته هو بين الاقوامي فوج سان گڏجي اسپين ۾ آمرانه حڪومت خلاف لڙيو هو، جيئن اوهان پيسٽرنڪ جي ساراه پنهنجي مطلب لاءِ ڪيو ٿا، ڇو ته هن اشتراڪي فلسفي جي هر بنيادي اصول کي چيڇاڙيو آهي. اڄڪلهه ادب آهو پينوءَ جو ڪشڪول آهي، جو سياست جي سڃاڻ کان سواءِ خالي رهجي ٿو وڃي.“

ٿوريءَ دير کان پوءِ اسان هنن کان موڪلائي، ٻار مان ٻاهر آياسين. مان سوچي رهيو هوس ته جي پاڪستان نه ٿئي ها ته علامه اقبال جي شاعريءَ جي ڪيتري اهميت هجي ها! ميران مون کي ڪجهه نشي ۾ ڏسي، مرڪي چيو، ”انا الحق!“ ”انا الحق!“ مون جواب ڏنو ۽ پنهنجي ڪنڌ تي هٿ ڦيري چيو، ”اڙي، تون اڃا اتي آهين! تون ته سوريءَ لاءِ ٺهيو هئين!“ مون پنهنجي ڪراڻن ڏانهن ڏسي سوچيو ته ڪڙيون ۽ قاتل اڃا ڪيستائين دور رهندا! مون زبان کي ڏند سان ڪٽي چيو، ”نه ڄاڻان تون ڪڏهن سمورو سچ چوندبڻ!“ نه ڄاڻان توکي

ڪڏهن ڪپي ڦٽي ڪندا!!،

ادا، ڇا انسان جي ڪپيل زبان ڪنهن چڪيءَ ۾ ٻوڪي
 ٿئي سگهجي؟ مان ته ڀانيان ٿو ته جڏهن بسنت جي پهرين
 مير لڳندي ته آها ضرور ڦلندي ڦولندي، ۽ ان مان گلاب جي
 گلن جهڙو سچ نڪري، هڪارون ڏيندو.

— تنهنجو پنهنجو

soorhsindhiaadab

سوات ھوٽل
۱۹-آگسٽ، ۱۹۶۱ع

ادا،

اڄ صبح جو چئين بجي جاڳ ٿي. مون ڪمري جو در
کولي، اونهون سامه ڪنيو. سامهون ڏيسي چلغوزي، ڏاڙهون،
ناسپاتي ۽ لڻڪاٽ جا وڻ هئا، جن جي تازگي هوا ۾ ڦهليل
هئي. مون پنهنجي منهن، ٻانهن ۽ ڇاتي تي هٿ ڦيري، يقين
ڪيو ته مان آهيان. توکي اهو پڙهي تعجب ايندو ته مون
ڪيئي دفعا محسوس ڪيو آهي ته مان ناهيان. ان وقت ساري
سنسار مان ڪنهن سڌ جو پڙاڏو ايندو آهي ته ڪجهه به نه
آهي، ڪجهه به نه آهي، ۽ مان جسم تي هٿ ڦيري يقين
ڪندو آهيان ته مان آهيان. ڇا ان جو ڪوئي نفسياتي سبب آهي يا
اهو ڪوئي مابعدالطبيعاتي (metaphysical) احساس آهي؟ اهو
تصوف جو تخيل به نه آهي، ڇو ته منهنجو ڪنهن، هم اوست، يا
هم از اوست، ۾ اعتبار نه آهي، ۽ نه انهيءَ نفیءَ جي احساس ۾
ڪنهن به اثبات جي گنجائش هوندي آهي.

مون ڪمري ۾ وڃي، ميران کي ڏونڌاڙي، آٿاريو-

”ميران!“

”هون“

”ميران! مون سمجهيو ته تون مري وئي آهين.“

”تون جيئرو آهين؟“

”ها.“

”ٿو، پوءِ مان ضرور ڇيڙي هوندس.“

”ضرور ڇو؟“

”ڇو! ڇو ته جي مان مري وڃان ها ته تون ڇيڙو ڪيئن
رهن ها!“ هوءَ هن سان اڪيون مهندي آئي ۽ گهڙي ۽
وقت ڏسي ڇياليڻ.

”سوا چار! پنجين بجي مرغزار هلڻو آهي.“

سادي پنجين بجي اسان ٽنگسي ۽ مرغزار پهتاسين، جو
سيدو شريف کان نو ميل پري آهي. چوڌاري سرسبز بهار هئا،
جن جي وچ ۾ والي ۽ جو سنگمرمر جو سفيد محل هو.
محل جي ٻاهران معافه پينا هئا، جن کي ملبشا جي شلوار،
قميص ۽ ٻاڙهي ٽوپي پني هئي، جنهن ۾ مرغ زرڻ جا ڪا
لڳل هئا. مرغ زرڻ هتان جو بهارڙي پرندو آهي، جنهن کي
مقامي پشتو ۾ ديت، چوندا آهن. محل وٽان ڏاکڻ تي چڙهي،
سنگمرمر جي ٿلهي تي پهتاسين، جتي سنگمرمر جون ڪرسون
۽ ميزون رکيون هيون. اسان آتي ويهي ڇا پئي. ڪجهه
وقت کان پوءِ سج، ڪيرٿن جو ڪمند بهار جي چوٽي تي اُٿل
۽ هوريان هوريان مٿي چڙهيو. چوڌاري بنگ ڪاري انجير
سيب جا درخت هئا. مون اٿي لڳ ڏي ساهيا، ته سامهون هڪ
سيب بهارڙي چشمي ۾ لڙهندو نظر آيو. مون کي في البداهه
شاعري نه وڻندي آهي؛ شاعر جو هر مشاهدو هن جي تحت السمع
۾ وڃي آراسي ٿيندو آهي، جتي تيل ڦليل ڪري، ويس مٽائي،
ٻولي جي چوٽاري ۾ ايندو آهي، جتي تازو ۽ نونو لڳندو آهي.
هر ڪنهن ڪنهن وقت ڪولي في البداهه شعر شاعريءَ جي روح
۾ ائين ڳرندو آهي جيئن ڪاڙي ننڍي وينگس، تلاءَ ۾ وڃي،
اوچتو ٻاهر نڪري ۽ وارن کي ڇنڊڪو ڏيئي، پنهنجو بدن
ٻاڻيءَ جي آرسيءَ ۾ ڏسي. سيب کي چشمي ۾ لڙهندو ڏسي.

مون هيٺيون شعر چيو:

سلسله ڪوه ۾ چشمه آب روان

سيب جي وٺ مان مٿان

سيب ڪري ناگهان

آيو ٿي لڙهندو پريان، ٿو وڃي لڙهندو اڃان

ڪيستائين، ڪئن چوان!

هن نظم جو محرڪ ته اهو منظر هو جو مون ان وقت ڏٺو،
پر اڃا مون اهو نظم مڪمل ڪيو، ته سائيتي بحر ۾ هيٺيون
نظم سجھي آيو:

هيءَ شفق آلود شام سلسله ڪوهسار

خامشي، برگ و بار

اوچتو ڪنهن جاندار

سلسله ڪوه مان، جو ڪٿي چيخ و پڪار

آئي جدا آرهار!

اهو ظاهر آهي ته پوئين نظم جو تخيل ۽ محاکات مختلف
آهن ۽ انهن جو محرڪ ٻيو ڪوئي منظر آهي، جو خود مون
کي به ياد نه آهي. شايد فنڪار جو روح تحت الشعور جي ڪاڻ
کوٽيندو رهي ٿو ۽ اوچتو ڪوئي هيرو لهي، هن جي شعور کي
پيش ڪري ٿو. مون چرڪ ڀري ڏٺو ته پٺيان ميران پيشي هئي.
”تو انهيءَ سيب کي ٿي ڏٺو؟“

”هون!“

”انهيءَ ٻيٽي پانڊيٽي کي؟“

”تون ڪڏهن کان اتي پيشي آئين؟“

”تون اها ازل ابد جي ٻولي چو ٿو سمجهڻ چاهين؟“

”مان پڇان ٿو ته تون اتي ڪڏهن کان پيشي آئين؟“

”تون خود چوندو آهين ته اها ٻولي نه ڪنهن سڀي آهي،

۽ نه ڪوئي سٺي سگهندو؟“

”ميران! مان ماديت جي فلسفي کان مطمئن نه آهيان.“

”پوءِ ڪوئي مذهب اختيار ڪر. پيو نه، ته تنهنجي من

جي پيرا نه ختم ٿي ويندي.“

”اهو ماديت جي فلسفي کان زياده بي معنيٰ آهي. مون

دنيا جي هر مذهب جو ڪجهه نه ڪجهه مطالعو ڪيو آهي.

نه ميران. آندو يقين مون لاءِ نه آهي.“

”تو سمجھ نه ٿو ڪي خدا جي تلاش آهي.“

”شايد، پر انهيءَ خدا جي نه جنهن جو هر ڪنهن جو

اعتبار آهي.“

ايتري ۾ ڊرائيور ڪجهه ڪارا انڇر ۽ سبب ڪٽي آيو ۽

اسين اهي ڪائيندا ڏاڪڻ تان هيٺ لٿاسين. هيٺ هڪ چنار جو

گهاٽو، پراڻو وڻ هو، جنهن جي ڇانوَ ۾ ڪوئي پيرس رندي

سان ڪارو ڪاٺ چلي رهيو هو. هو اسان کي ڏسي اٿي بيٺو

۽ ڊرائيور کي مون ڏانهن اشارو ڪندي پڇيو، ”ڇا ائين،“ انهيءَ

ڊاڪٽر ٽڪسلا ۾ منهنجي ادين جي آپريشن ڪئي هئي.“

جڏهن ڊرائيور اسان کي ان جو اردو ۾ ترجمو ٻڌايو ته ميران

تهڪ ڏيئي چيو، ”واه جو ڊاڪٽر تنهنجي آپريشن ڪئي آهي،

جتي ڪٿي هن کي ٿو ڏسين!“

پيرس جو نالو سبب زرگل، (سونهري گلن وارو صوف) هو

۽ هن ساري عمر واليءَ جي ملازمت ۾ ڪاٺ چليندي ۽ گهڙيندي

گذاري هئي. ان وقت هو ستر ۽ اسي سالن جي وچ تي هو.

مون هن کي هٿ ڏنو ۽ پوءِ هن جي تريءَ کي، جنهن تي

پورهئي سبب چوڏا جملي ويا هئا، ڪجهه وقت پنهنجي هٿ ۾

جهلي، هن جي چهري کي چٽائي ڏنو. مون محسوس ڪيو

ته هو انهيءَ چنار جي وڻ جو پاڻ هو، پنهنجي ۾ ساڳي عستي

نيسري، آسري، قلمي قبولي هئي ۽ هاڻي ٻيئي انهيءَ طوفان جا منتظر هئا، جو هنن کي ڪيرائي، هميشه لاءِ لٽي ڇڏيندو. مون سيب زر گل ڏانهن ڇٽائي ڏسي، من ۾ چيو، ”سيب زر گل، پٺ تي موٽ!“ مون ڏٺو ته هن جا ٻاڙها وار ڪارا ٿيندا ويا ۽ هن جي ڏاڙهي ننڍي ٿيندي ويئي ۽ نيٺ من جي کاڌيءَ ۾ پيهي وئي. هو خوبصورت جوان نظر آيو، جو آهستي آهستي ننڍو ٿيندو ويو ۽ ڪنهن سواتي سگهڙ جي گود ۾ ڪڏڪيون ڏيندو نظر آيو. هو واقعي صوف جهڙو ٿي لڳو. مون هن کي ڪڍي صوف جي ٿاريءَ ۾ اٽڪايو، جتي هو ننڍو ٿيندو ويو ۽ آخر ٿاريءَ ۾ جذب ٿي ويو. پوءِ ٿاريءَ ۾ هڪ سونهري گل ڦٽو ۽ هوا ۾ ۽ ڪارون ڏيڻ لڳو. نه معلوم هستيءَ ۽ نيسيءَ ۾ ڪوئي فاصلو آهي به يا نه! اوچتو منهنجي ڏيان ۾ زيل جا ڦيٽا ڦريا ۽ مون ڏٺو ته ميران سان پنڊيءَ کان پشاور وڃي رهيو هوس. ميران سامهون ويئي هئي ۽ چاقوءَ سان صوف وڌي رهي هئي. مون به ميران کان هڪ صوف وٺي چاقوءَ سان وڌيو. صوف جي وچ ۾ ننڍن ڪيڙن جي وسڻي هئي ۽ چار پنج سفيد ڪيڙا پنهنجيءَ ننڍڙيءَ ڪائنات ۾ ڦري گهري رهيا هئا. اوچتو ميران منهنجو ڏيان ڇڪائي چيو، ”سامهون ته ڏس! پريان آنڪ جي ٻهاڙن تي ريدون سفيد ڪيڙن وانگر چري پري رهيون آهن.“ مان تيسرائين انهن ڏانهن گهوريندو رهيس، جيستائين هو نظر کان غائب ٿي ويون. مون ان وقت هٿ وڌائي، زندگيءَ جي خواب کي پڪڙڻ جي ڪوشش ڪئي؛ هو هميشه هڪ وڏي گرڙ پڪ وانگر لڳندو هو ۽ منهنجي هٿ کي ويجهو ايندو ڏسي، ان کي پنهنجيءَ تيز چهنس سان چلي وجهندو هو، پر اڄ هو هڪ ننڍڙي پڪيڙي وانگر منهنجيءَ مٿ ۾ اچي ويو. مون ان جي ڪنن جي نرمي ۽ نفاست محسوس ڪئي ۽ پوءِ

مٺ ڪولي ڏٺي ته ڪجهه به نظر نه آيو. مون محسوس ڪيو ته هن زندگيءَ کي ڪا به حقيقت نه آهي، صوف به ڪيڙي کان وٺي ٻهڙ تي رد تائين، هر شيءِ بهي حقيقت آهي، هر شيءِ موتي، ڪم ڪوڏيءَ، واريءَ وانگر ڪنهن ازلي ڪارونپار به لڙهندي غائب ٿي وڃي ٿي؛ هن ريل جو تحرڪ به ايترو ئي بهي حقيقت آهي جيترو منهنجو به ميران جو وجود. مون محسوس ڪيو ته ڏک به سک، لاهون به چاڙهيون، چڱايون به رايون سڀ بهي حقيقت آهن، آخر ڪا به شيءِ نٿي رهي، شايد ڪا به شيءِ آهي ئي نه... فقط هڪ بهي آهي، آڻام اوندم لهرون هڻي رهي آهي، جنهن به ڪٿي ڪٿي روشنيءَ جون ننڍڙيون ڊونڊيون لڏي لهي، ٻڏي وڃن ٿيون. مون چولي مان اڀري ميران ڏانهن ڏٺو؛ هو اڃا صوف چلي رهي هئي.

”ميران! تون ڪير آهين؟“ مون هن کي گهري چيو.

”ميران! تون مون کي بلڪل آجئبي ٿي لڳين؛ ڇو ته تون مان اڳ ڪڏهن به نه مليا آهيون، ڇو ته تون مان انهيءَ پيانڪ ڪارونپار به لڙهندڙ به ڪڪ آهيون به چولين تي چاند. اتفاق سان مليا آهيون! تون ڪير آهين، ميران!“

”پهرين تون ٻڌاء ته تون ڪير آهين؟“

”مان! ميران، جي انهيءَ سوال جو جواب مون کي اڃي ها، ته منهنجي روح به ايتري بيچيني نه هجي ها! مون کي ڪا به خبر نه آهي ته مان ڇا آهيان!“

”ٻارهن لڳا آهن، موٽي هلون.“ ميران جي آواز مون کي ڏيان جي چوليءَ مان چڪي، ڪنڌيءَ تي آندو. ٽنگسيءَ به واپس موٽياسين، ته رستي تي جهڙ چانئجي ويو. گوڙ، گاج، واپوڙو، وڏوڙو، هوم، اساتيءَ به صوف جا وڻ ٻار ٻار جهڪي سڌا ٿي ٿيا ۽ انهن جي پنن، ٿڌن ۽ ٿڌن تان مينهن جون

ٿڙيون ڪري رهيون هيون. ائين ٿي لڳو جن ڪيئي ڪوبون
ڄمنا مان لوٽا پري. وڃن جي رهيون هيون.

”ميران.“ مون چيو، ”ڪرشن به دنيا جو رنگين ترن پيغمبر
هو. ڄمنا جو ڪنارو، بنسري، ڪوبون، ڪيتر، ٻڌ، رٿون، ٻال،
ڪرم، گيان، گيتا.“

”ها، پر ايتريون ڪوبون!“

”هن جو انهن سان فقط اٺڪ سهند هو.“

”هوندو، پر توکي آتما فقط ان وقت ڇو ٿي باد اچي،

جڏهن ڪوبين جي ٻانهن ٿي نڪري؟“

”ڪوبن جو ٻرڻ ٿي ته ٻرڻ به آتما جو آنيو آئين

ڪندو آهي.“

”ڪيئن؟“

”هو سوچيندو آهي ته هيءَ تن من جي اڪير فقط اتفاقي

نه آهي، اسين اڳي به ڪٿي ملڻا آهيون، آتمائون اسر آهن

جي جون جون ۾ ڦري، هڪٻئي جو پيو ڪن ٿيون.“

”مون نه سمجهيو.“

”هندو مت موجب انسانن جي اکين ۾ جنم جنم جو رنجير

آهي، جڏهن هو اوچتو ملن ٿا، ته اکيون انهي رنجير ۾

ڇڪڙجي وڃن ٿيون.“

”هندي فلسفو به ڪورينٽي جو چار آهي، جنهن مان ڳجهه

نڪري وڃي، مک ٽاسي پوي.“

”نه ميران، وڏو پنڄوڙ آهي، ان ۾ شينهن به قابو ٿي

ويندا آهن.“

”سڀڪجهه مايا!“

”فقط مايا نه، ڪرم-يوگ به مايا.“

”ٻنهي ۾ تضاد نه آهي؟“

”نہ“

اسان بچڻ ڪندا، اچي سوات هوٽل ۾ پهتاسين. منجهند جي ماني ڪاٺي، ساڳئي ٽنڪسي ۾ مدين آياسين، جو سيدو شريف کان اٽڪل پنجتيه ميلن جي مفاصلي تي آهي. شهر کان اٽڪل اڌ ميل جي مفاصلي تي، سوات نديءَ جي ڪناري تي مدين هوٽل آهي. اسان هوٽل جي منتظم وٽ سامان رکي، هوٽل جي بينڪ ۾ آياسين، جنهن جي ڀرسان صاف شفاف پهاري ندي وهي رهي هئي. چوڌاري پهاري هئا، جن جي ڌري وٽ مڪئيءَ جي ڀوک هئي. ڪٿي ڪٿي ٻيليءَ مٽيءَ جون جهوپڙيون هيون جن جي ڀرسان رڍون ڌري رهيون هيون. منجهند جي ماني ڪاٺي، ساڳئي ڪار ۾ بحرين وياسين. رستي تي مائٽر ڪيال پهاري جي چوٽي نظر آئي، جنهن تي اڃا تائين برف چانيل آهي. رستو سوات نديءَ جي ڪناري سان نانگ وڪڙ کائيندو ٿي ويو. ڊرائيور بحرين وٽ ڪار روڪي، اتي ڪجهه گهر ۽ دڪان هئا. رستي تي پل هئي، جنهن جي هڪ پاسي درال نئن پهاري تان تيزيءَ سان ٿي آئي، ۽ ٻي پاسي لنگهي، ٻئي پاسي سوات نديءَ سان ٿي ملي. مون دڪان تان وڌيڪي سگريٽ ورتا جي شايد سمگل ڪري آندا ويا هئا، ۽ نئن جي ٿڌي پاڻيءَ جو گلاس پي، سگريٽ جو گهرو ڪش هنيو. هاءِ! هي جيون جو سڀني ۾ ڪهڙو نه سندر آهي! هي موهنا ڏينهن، هي ڪاٺيون راتيون، هي ٿڌو ٿڌو پاڻي، هي ٻيٺي ٻيٺي هوا، هي پهاري ۽ هي اجنبي انسان! مان رستي تان لڇي هڪ وڏي پٿر تي وڃي وينس. ان وقت سانجهي ٿي ويئي هئي. نديءَ ۾ نئن جي آواز ملي، عجيب رقت ٿي پيدا ڪئي. مون محسوس ڪيو ته مون کي ڪوئي سڏي رهيو آهي. ”آءُ! آءُ! آءُ! جي زندگي جي انهيءَ خواب کي جاوداني ڪرڻ چاهين ته انهيءَ

پٿر تان هائي ۾ چلانگ ڏي . تون به لهر، مان به لهر! آءُ،
 منهنجي ابدی آغوش ۾ هليو آءُ!“ منهنجي جي ۾ آيو ته نديءَ
 ۾ ٿيو ڏيان. ميران منهنجي ڪلهي تي هٿ رکي چيو، ”دیر
 ٿي ويئي آهي، موٽي هلون.“

ادا، هاڻي رات جا ٿي لڳا آهن. ميران مٺي نند ۾ آهي.
 چند، منهنجي ننڍڙي جو چور، آسمان ۾ ڊوڙندو ويهي رهيو آهي.
 چڱو—

—تنهنجو پنهنجو

مدین حوئل
وادي سوات
۲۰-آگسٽ ۱۹۶۱ع

ادا

ڪالهه مون جاهاڻي شاعريءَ جو مطالعو ٿي ڪيو. حوئل کان پنج ڇهه قدم پري سوات ندي تيزيءَ سان پٿرائينءَ زمين تي گڙڪاٽ ڪندي، ڪڇيون آڏاليندي، وڃي رهي هئي. هر چوليءَ جي منهن تي گف ۽ ٻير ۾ گڙيون هيون. مستانيون، ديوانيون چوليون ڇهن تان چلانگ ڏينديون، آڀاسنديون، آڏامنديون ٿي ويون. اوچتو ٻهڙ تان هڪ ڇب ڇڄي، ٿرائيون ڏيندي، ٽهندي، ٽڪرندي، ٽڙڪاٽ ڪندي، اڇي نديءَ ۾ ڪري. هاڻي ۾ ٻڙلاءُ ٿيو. ٿينگون آڏائون ۽ ٻوه ڏيري ڏيري سارو لڙ لڙائجي ويو. وري ساڳيون ديوانيون مستانيون چوليون، جن ته ڇب ڪري ٿي نه هئي. مان وري جاهاڻي شاعريءَ جي مطالعي ۾ معو ٿي ويس. مون هيٺيون شعر پڙهي سوچيو ته شايد دنيا ۾ ڪنهن ٻئي شاعر ايترا ٿورا لفظ ڪم آڻي، اهو گهرو تخيل پنهنجي ادب ۾ مشڪل سان سمايو هوندو. اهو شعر جاهاڻي شاعر عيسوي (۱۷۶۳ کان ۱۸۲۸ تائين) جو هو، جو هن پنهنجي سڪيلڏي پٽ جي وفات تي لکيو هو. هو ٻڌ مت جو هو. يقين آهي ته هن کي هرڪنهن آئت ڏنو هوندو ۽ سمجهايو هوندو ته هي جيون مايا آهي، سٺو آهي، هاڻيءَ تي ٿوڻو آهي، جنهن تي ڪوئي ڀروسو نه آهي؛ آتما اسر آهي، اڳتي

سڪ سانت جي نگري آهي، ۽ عي جونو جڳ ان جي پيٽ ۾
ڪجهه به نه آهي. اها ساڳي ڳالهه هن ابي ڏاڏي کان ڪيئي
پيرا ٻڌي هوندي، پر هن جي ڏک هن جي ڪويتا ۾
غنيون روپ ورتو:

”شبنم جي دنيا،

شبنم جي دنيا آهي ليڪن!“

جاپاني شاعريءَ تي سڀ کان قديم ۽ مشهور تبصرو
ڪنوزوايوڪيءَ (۱۹۰۵ع) پنهنجي ڪتاب ”جديد ۽ قديم شعر
جي ڪليات“ ۾ ڪيو آهي، جو ڪجهه هن ريت آهي:

”جاپاني شاعريءَ جي جڙ انساني روح ۾ آهي، جنهن
مان لفظن جا لاتعداد گل ڦل ڪڍل آهن. انسان گهڻو
ڪجهه ڏسي ۽ ٻڌي ٿو ۽ هو جنهن جنهن تصور ۽ حقيقت
کان متاثر ٿئي ٿو، ان جي رنگ ۾ پنهنجي جذبات ۽
احساسات کي رنگي پيش ڪري ٿو. اهڙو گهڙو انسان
آهي جو بلبل کي موسم گل ۾ ڳالهندو ڏسي، يا ڏيڏر
کي پائي ۾ جهونگار بندو ڏسي، شعر نه چوي!

”شعر اهو آهي، جو زمين ۽ آسمان کي جنبش ۾ آڻي
ان لڪ دٻڻن ۽ ديوتائن ۾ ديا پيدا ڪري، جو مرد ۽
عورت جي رشتي کي زياده خوشگوار بڻائي، ۽ جو
جنگجو جوانن جي حوصله افزائي ڪري.“

مٿين تبصري جي تجزيي ۾ ظاهر ٿئي ٿو ته جاپاني
شاعرن جي نقطہ نظر کان —

(۱) شعر مافوق الفطرت هستين کي متاثر ڪري سگهي
ٿو، جا ڳالهه مشرق خواجه مغرب جي عقيدتي جي خلاف آهي،
جنهن مطابق مافوق الفطرت هستيون پاڻ شاعر جي روح ۽ زبان کي
متاثر ڪن ٿيون. مثال طور ”رومي“ لاءِ مولانا ”جاسمي“ جو چيل

پنيون شعر :

”مولوي و معنوي و مشنوي“

هست قرآن در زبان پهلوي.

يا غالب جو هي شعر :

”آءِ هيں غيب سے یہ مضامین خیال میں،

’غالب‘ صریحاً نہ نوائے سروش ہے“

يا شاه عبداللطيف جو هي شعر :

”تون سڄڻ آءِ سيڪڙو، تون ڏاتار آءِ ڏڏ،

ساڻي تنهنجو سڏ، ڪلهي پاتم ڪينرو.“

يا علامه اقبال جو پنهنجي ڪتاب کي ”بال جبريل“ جو

عنوان ڏيڻ.

(۲) فن، پنهنجي حيرت انگيز تخليقات جي باوجود، انسان

جي ڪوشش کان بعيد نه آهي، ۽ انسان کي فني تخليقات

لاءِ ٻيءَ ڪنهن به امداد جي ضرورت نه آهي. زورايوڪي ان

حالات جو هيٺيون تفصيل پيش ڪيو آهي، جنهن کان متاثر ٿي

انسان شعر چوندا آهن:

”جڏهن هو بسنت جي باڪ ۾ تڙيل مڪڙيون ڏسن ٿا،

جڏهن هو سرءُ جي سانجهيءَ ۾ چنڊڙ ٻن جو آواز ٻڌن

ٿا، جڏهن هو برفباري ڏسي ٿڌو سامه پري آهي، ۽ پنهنجي

پيشاني تي گذرندڙ ورهين جا پيرا ڏسن ٿا ۽ پنهنجي

زندگيءَ جي اختصار تي سوچڻ لڳن ٿا، جڏهن هو ڪينرو

ٺي وقت فارغ البال رهن ٿا ۽ پوءِ قسمت هنن کي تنهائي

جي غار ۾ ڌڪو ڏئي ٿي، يا جڏهن هنن جو محبوب هنن

سان بيوفاڻي ڪري ٿو.“

(۳) شعر محبت جا تعلقات پيدا ڪري، انهن کي خوشگوار

۽ استوار بڻائي ٿو. اهو تخيل نالين ۽ ذهين صديءَ جي جا پاني

آراء جي عشقبازيءَ جي طريقي تي پيدا ٿيو. هو شاعريءَ جي ذريعي لکي ڇهي عشق ڪندا هئا. جڏهن به ڪنهن کي ڪنهن سان محبت جو اظهار ڪرڻو هوندو هو ته هو کيس ڪوئي حسب حال عشق شعر لکي موڪليندو هو. اهو محبت جي اظهار جو طريقو فارسي ۽ هندي شاعريءَ لاءِ نئين ڳالهه نه آهي. ڇو وڃي ٿو ته عاقل خان، زيب النساء کي ٻارهن-دريءَ ۾ ڏسي چيو هو:

”سرخ پوشے بلب بام نظر مي آيد“

جنهن تي هن جواب ڏنو هو.

”نه به زاري نه به زور و نه به زرمي آيد.“

”سرمه“ شهيد پنهنجي محبوب اڀچند، ٺٽي جي هڪ سوناري چوڪري، متعلق رباعي لکي، هن تائين پهچائي هئي. سون کي رباعيءَ جي فقط هڪ سٽ ياد اچي رهي آهي:

”خداي من اڀچند ست يا غير!“

هندي شاعر، عالم، جنهن جو ڪتاب ”عالم ڪيلي“ جي نالي مشهور آهي، هڪ پيري ڪنهن رنگريزڻ کي پنهنجو پوٽڙو رنگن لاءِ ڏنو ۽ ڪاغذ تي هيٺين دوهي جي سٽ لکي، پوٽڙي جي ڪنڊ ۾ ٻڌي ڇڏيائين:

”ڪنگ لتا سي نار هي، ڪت ڪامي تي هين“

(يعني ته هوءَ عورت سڄي سوني آهي، پر هن جي ڇيلهه ڇو اهڙي سنهي آهي.)

جڏهن پوٽڙو رنگجي آيو ته ان ۾ ساڳيو ڪاغذ ٻڌل هو، جنهن ۾ دوهي جي هيٺين ٻي سٽ به هئي:

”ڪت ڪا ڪنجن اينج ڪي، ڪنجن مانج پردين.“

(يعني ته ڇيلهه مان سون ڪڍي ڇاتيءَ ۾ ڀريو ويو آهي، ۽ ان ڪري ڇيلهه اهڙي سنهي ٿي لڳي.)

ان کان پوءِ ٻنهي جي محبت ٿي ويئي. خود شاه لطيف،
”ڪنول ٻاڙون ٻاٽار ۾، پُونر پري آڪاس“ چئي، پُونر جي
ڪنجار کي محبت لاءِ سازگار سمجهيو آهي.

(۴) شعر جنگجو جوانن جي حوصله افزائيءَ لاءِ آهي. شعر
جو اهو مقصد ۾ ڪوئي نئون نه آهي. مغرب ۽ مشرق جي
شاعرن شاعريءَ کي انهيءَ مقصد لاءِ هر دور ۾ ڪم آندو آهي.
ايراني شاعر ”فردوسي“، انگريز شاعر ”ڪپلنگ“، اردو شاعر ”اقبال“
۽ هندي شاعر ”پوشن“ ان ڏس ۾ بهترين مثال آهن. سون کي
پوشن جو هڪ رزميه گيت ياد آهي، جنهن جو انداز بيان نهايت
حيرت انگيز آهي. ان جو ترجمو ڪجهه هيئن ريت آهي:

”هيءَ بجلي نه آهي پر تارارون چمڪي رهيون آهن. هي
بادل نه آهن پر گردوغبار آهي. هي ڪجگوڙ نه آهي پر
شيواجيءَ جي فوج جا باجا وڃي رهيا آهن. دشمن جي عورت
چوي ٿي ته ’گهر ڀڄي هلو، بادل آسمان تي چانئجي
ويا آهن، ڪٿي بارش نه پون لڳي، پوشن چوي ٿو ته ’هي
بادل نه، پر هاڻي آهن- شيواجيءَ جي فوج اچي ويئي آهي.“
جاپاني شاعريءَ جو اهو رزمي ٻهلو لازمي نه آهي، ڇو ته
زورايوڪيءَ جي مٿين اقتباس مان ظاهر آهي ته شعر هر انسان
چئي سگهي ٿو، پوءِ هن کي جنگجوئيءَ سان دلچسپي هجي يا نه.
اهڙو خيال هيڪو، شاعر ”اوت سورا“ پنهنجي هيئن شعر ۾
ظاهر ڪيو آهي:

”ڪوئي آهي

”پنهنجي هٿ ۾ قلم کان سوا،

”چوڏهينءَ جي رات!“

اڄ تائين جاپاني شاعري نه شاعر جو خصوصي ورثو آهي،
۽ نه تعليم يافته طبقي جو. جنهن کي به قلم هٿ ۾ آهي،

جنهن جي به جيءَ ۾ آدمو ۽ سنگ آهي، اهو به چار ستون لکي ٿو وٺي. اهو جاپاني شعر جي تقطيع جي سادگيءَ ۽ ان جي سلاست سبب آهي، جيتوڻيڪ ان جو اهو نتيجو ٿيو آهي ته جاپاني شعر جا موضوع نهايت محدود آهن.

جاپاني شعر سنڌي بيت سان ڪافي مشابه آهي. مون کي شاهه لطيف جي ڪلام مان ڪيتريون ئي ستون سجهي اچن ٿيون. جن جو تاثر جاپاني شعر جهڙو آهي. جاپاني شعر جي تقطيع به ماترائن جي حساب سان ٿئي ٿي. اٽاڪا، اهو شعر آهي، جنهن ۾ ايڪٽيه ماترائون آهن ۽ جنهن ۾ پنج، ست پنج، ست ۽ ست ماترائن واريون ستون آهن. اسان وٽ بيت ۾ گهڻو ڪري اٺاٽيه ماترائون ٽين ٽيون جن جي وچ يارنهن، تيرنهن يارهن، تيرهن ماترائن ۾ ٿئي ٿي يا چار پيرا يارهن ماترائن ۾ ٿئي ٿي. هيڪو، شعر جاپاني شاعريءَ ۾ ڪجهه جديد اختراع آهي، جنهن ۾ فقط سترهن ماترائون ٽين ٽيون. ان حساب سان سارو هيڪو شعر بيت جي پهرين ۽ ست کان ڪجهه وڏو ٿئي ٿو. انهيءَ هيٺ ٿي، جنهن ۾ ڪجهه ڦيرگهير جائز قرار ڏني ويئي آهي. ساري جاپاني شاعريءَ جو مدار آهي. شعر جي اختصار سبب ان بيان شاعريءَ جي گنجائش نه آهي. ڇاڪاڻ جو ايڪٽيهن ماترائن ۾ نهايت گهٽ مواد سمائجي سگهي ٿو. جاپاني شاعريءَ جو نمايان عنصر نه فقط ان جو اختصار آهي، پر فڪري ۽ غير جذباتي شعر جي ڪمي به آهي. ان جي برعڪس چيني شاعريءَ ۾ فڪري ۽ غير جذباتي شعر جو حصو زياده آهي. جاپاني شاعريءَ ۾ نه فقط موضوعات جي ڪمي آهي، پر انهن کي منظوم ڪرڻ جا طريقا به محدود آهن. پر جيڪي ڪجهه به ان ۾ آهي، اهو واقعي زنده جاويد آهي ۽ ان کي بين الاقوامي ادب ۾ منفرد ۽ غير فاني حيثيت آهي. گهڻو ڪري جاپاني شعر

محبت ۽ فطرت جي باري ۾ آهي، جنهن ۾ بي انتها نفيس گداز آهي. ائين محسوس ٿو ٿئي ته شاعر جو هيانءُ هنجي پيو آهي، ست ست ۾ هن جي جيءَ جي جهوري آهي، هر تخيل ٿڌو ساهه ڀري رهيو آهي، هر ست کي ڪاري ڪجھي پينل آڪ آهي. سرءُ ۾ پنن جو چٽن ۽ چيريءَ جي شگونن جو ڪپڙو، جنهن مان زندگيءَ جي بي اعتنائِي ۽ وقت جي گريز ڏانهن اشارو آهي، جاپاني شعر جو محبوب ترين موضوع آهي؛ جاپاني شعر کي ٻڌ مت جو پس منظر به آهي، جوسينڪاري ٿو ته جيوت نديءَ تي جوت آهي، جا ٿلندي، تمڪندي، وسامي ويندي؛ لڀ پڙ ۾ پاڻي آهي، ڪيترو ڪٽو ڪري ڪيترو ڪندي، موڙ ۾ ماکيءَ جي مک جو ڏنگ آهي؛ ڪام آڇ جي رج آهي؛ ڪروڙ نانگ جي ڦڻ آهي، من نه آهي؛ ۽ اهنڪار چلندي ۽ چوليءَ جو چوڙهه آهي. جنهن جي چوٽيءَ تي گجيءَ کان سواءِ ڪجهه به نه آهي. جاپاني شعر تي زين مت جي غير ذڪري فلسفي جو گهرو اثر آهي.

جاپاني شعر جو موضوع پيچيدو نه آهي، ان ڪري ان جي هيئت ۾ بي انتها سادگي ۽ سلاست آهي. شعر جي موضوع جو نمايان عنصر ان جو اشاراتي پهلو آهي. هر شعر ۾ اشارو ۽ ڪٺاڻو آهي. هر سٺي شعر، خصوصاً هيڪوءَ کان لطف اندوز ٿيڻ لاءِ سامعين کي پنهنجي تخيل جو سهارو وٺڻو ٿو پوي. شعر ۾ شاعر پنهنجي مشاهدي جي پوري وضاحت نٿو ڪري ۽ نه اهو ٻڌائي ٿو ته ان مشاهدي شاعر تي ڪهڙو تاثير ڇڏيو آهي. مثلاً باشو (۱۶۶۳ کان ۱۶۹۴ عيسوي تائين) جو هي شعر:

”ڪڪرين جون ڪڪيون“

ٽڪريون ٽڪريون ٿي ويون آهن...

چوڏس چٽا ٻهاڙا!

مٿيون شعر پڙهي، اٺن ڪوٺي ۾ چٽي نه سگهندو ته ان
۾ ڏيکاريل منظر شاعر تي ڪوٺي تاثر نه ڇڏيو آهي.
هر پڙهندڙ باشعور جي ان حسن ۽ حقيقت کي جا هن ٻهاڙن تي
چانڊوڪيءَ رات ۾ محسوس ڪئي آهي، پنهنجي پنهنجي رنگ
۾ ڏسي، پنهنجي پنهنجي طبيعت ۽ صلاحيت آهر محسوس ڪندو.
خود 'باشو' ۾ مٿين شعر کي نامڪمل سمجهي ها، جيڪڏهن هر
پڙهندڙ ان ۾ ساڳي ڪيفيت محسوس ڪري ها. شاعر جي چٽي
تخيل هڪ نقش جو خاڪو پيش ڪيو آهي، جنهن ۾ رنگ
۽ تفصيل پڙهندڙ کي پرنو آهي. اهڙيءَ طرح جاپاني تصوير
۾ به مٿس جي هڪ جهٽڪي سان، هڪ ڪائنات
تخليق ڪئي وڃي ٿي. ادا، هي جاپاني شعر ته ڏس:
”سره جي مينهن جي وسڪاري سان،
رنگ وڌندا ٿا رهن ...“

(اڪيگو نو مينوتو)

”پريان پاڻي وهي رهيو آهي-
آڙوءَ جي خريشوءَ پري، ڳوٺ لڳ.“
(شوهارڪو)

”اڃا برف آهي،
ٻهاڙي ترايون جهونجهڪڙيون آهن،
شام ٿي ويئي آهي.“
(سوگي)

”جهونو تلاءُ
جنهن ۾ ڏيڏر ٿيو ڏنو...
پاڻيءَ جو آواز!“
(سوچو)

”ڪومائل ٿاريءَ تي
 ڪانه لهي آيو آهي.
 سرءُ ۾- ڏريئي پريءَ مهل.“ (باشو)
 ”اهڙي سانت!

پهاڙي جيت جون رڙيون
 پھڻن ۾ پيهي ويون!“ (باشو)
 ”سمند ڪارائجي ويو آهي،
 آڙين جون رڙيون
 ٿوريون اچيڙيون آهن.“
 (باشو)

پويون باشوءَ جو شعر خيال ۾ رکي، منهنجو هي دوهو
 پڙهي ڏس:

”آئي سانجهي موتيا مانجهي، ماني ٿي منجهدار،
 وئي وگر ڪان وچڙي جا، تنهن آڙيءَ ڪئي پڪار.“
 (هڪو، شعر جا ٻه نمايان پهلو آهن: پهريون دواسي
 پهلو، مثلاً سرءُ جي پهاڙي، مندر جي سانت، سمند تي
 اوندو، وغيره؛ ۽ ٻيو عارضي پهلو، مثلاً ڪانو جو ٿاريءَ تي
 لهي اچڻ، اداس ديوداسيءَ جو رقص، آڙين جون رڙيون
 وغيره. هر شعر ۾ منظر مختلف آهي، پر اهي ٻئي متضاد
 پهلو، هڪٻئي سان چقمق ۽ پٿر وانگر ملي، چنگون پيدا
 ڪن ٿا. اهي ٻه متضاد پهلو، هڪو جي انگريزي تتبع
 ۾ بخوبي ٿٺا ملن. مثلاً ميس لوويل جو هيٺيون شعر:
 ”جيڪڏهن مان ڪڙڪيتي جي ٻئي جهلي سگهان،
 ته مان ڏسي، توکي خط لکان.“
 هاڻي باشوءَ جي شاگرد ڪاڪوءَ جو هي شعر ڏس

”سٽون جي پاندن تي

ڪوريٽري جو چار!“

مٿين سٽ اصل جو صحيح ترجمو آهي ۽ شاھ جي هيٺينءَ
سٽ سان ڪيترو نه ملي ٿي:

”سٽر نسريا پاند، اتر لڳا، آءُ ٻرين!“

مٿئين شعر ۾ سٽون جو ذڪر ڪري، ڪڪاڪو ڏيکاريو
آهي ته موسم وچ بهار جي آهي، ۽ ڪوريٽري جي چار
مان فضا جي خاموشيءَ جو تاثر پيدا ٿي رهيو آهي.

باشوءَ جي شاگرد ڪاڪيءَ هيٺيون سٽون لکيون هيون:

”ڪارٽڪ جو مهينو

ڳهن جا ڪجهه وقت لاءِ وڳر!“

انهيءَ شعر ۾ باشوءَ هيٺيون سٽون وڌايون:

”سياري جو سج،

ڏکونڊڙ ڏيک!“

اهي ٻه سٽون وڌائي، باشوءَ نه فقط نئون منظر تخليق ڪيو
آهي، پر ڪاڪيءَ جي شعر جو تاثر به دوبالا ڪري ڇڏيو
آهي. ڳهن سڀيءَ ۾ واٽڙا پينا آهن، پر سياري جو سج، ساري
منظر تي چائنجهي، انهن جي آبائڪي وڳر تي ٽڪي اس وجهي
رهيو آهي. جيڪڏهن اها سٽ، ڏکونڊڙ ڏيک، شعر ۾ شامل
نه ڪئي وڃي ها، ته شعر جو اشاراتي پهلو معدوم ٿي وڃي ها.
جاپاني شعر جا ٻيا ڪجهه مثال ڏس:

”سمنڊ ڏانهن وڌي آيا

ويساڪ جا مينهن. وهي رهي آهي ٿڌي

موڪامي ندي!“ (باشو)

”ننڍڙيون مڇيءَ مارڻ جون ڊونڊيون، ٻڌن ٿيون

پنهنجون ٽانڊائن جهڙيون روشنيون، ڪنڌيءَ سان.“ (اچي)

”هندالي جا ڪيت
 آسان آهڻ ته ڪڏهن ٿو چمڪي ڇنڊ
 انڇاڻي آڪاس مان.“

(سورا)

”وڃي رهيو آهي ڳوٺ ڏانهن
 چارو، پيرين وڃ مان.“

(سنوسي)

”سياري جو مينهن
 ان کي ڇپائي نه سگهيو،
 ڇنڊ ان جي مٿ مان ترڪي ويو.“
 (ٽڪوڪو)

”جيئن مان برف تي قدم ٿو رکان،
 وڃ پاڻيءَ ۾ چمڪي ٿي.“
 (جوگو)

”آتر جي ماڙيءَ جا در زور سان کولي
 آيو بسنت!“

هڪو شعر مغربي شاعرن کي ڪافي متاثر ڪيو آهي.
 ان تي آمريڪا جي مشهور رسالي ”لائيف“ ۾ مضمون به آيو
 هو. هڪ مغربي شاعر رچرڊ آلدنگٽن جو نظم آهي:
 ”جڏهن رات جو ٻارو پنڄي رهيو هو ۽ جنگ جي ميدان
 ۾ بندوڦون خموش هيون،

مون ڪاهي ڪي ٽيڪ ڏيئي

هڪو شعر جوڙيو،

ڇنڊ، گلن ۽ برف جي باري ۾.“

ادا، سنڌي بيت ۾ هڪو جو پورو عڪس ته نه آهي، پر
 ان جي ڪيترين ئي سٽن ۾ اعائي ڪيفيت آهي جا هڪو

۾ ملي ٿي. مثلاً شاھ جون ڇيڻيون ستون :
 ”وئين وينا ڪانگ، وچين ٿي ويلا ڪري.“
 ”ڪا جو ڪن ڪرين، ڀني ڀن جهڻ پاڻ ۾.“
 ”رات ڏنائين روجه، پاء ڪ اوڻي آيا.“
 ”رجن ۾ رڙ ٿي، ڪر ڪرڪي ڪونج.“
 ”ويني مون وٺو، لڙي سچ لڪن ٿان.“
 ”بر مڙيو بوءِ، ڇپر ڇاٽون مڪيون.“
 ”ڇوڌاري ڇڙا، ڀرن پيلين جا.“
 ”ڪاري رات، ڪچو گهڙو، مٿا وسي ميه.“
 ”گچي پايو ٻانهن، ويني روڻ وچن سين.“
 ”آتر ڏي آلاپ، ڪالاڪون ڪونج ڪري.“
 ”مٽر نسر يا پاند، آتر لڳا، آءُ پرين!“
 ”لڳي اتر واءُ، ڪينجهر هندورو ٿئي.“

واه لطيف! هر ست چڻ ته مور جو پر آهي!
 جي اها شاعري آهي ته اهو وقت دور نه آهي، جڏهن آرٽ
 مذهب جي جاءِ وٺندو. ادا، لطيف سائينءَ سان ته ڪنهن جي
 پيٽ نه آهي، پر مون کي پنهنجون ڪجهه ستون ياد اچن ٿيون،
 جن ۾ اگرچ مشاهدو جدا آهي، پر ڪيفيت ساڳي آهي:

جري پيو چنگ، جهري پئي جندڙي.
 واريءَ منجهه وٿاڻ، سانجهيءَ آندا سانت ۾.

چڻي پيئي ڇاٽ، ستارن جي سونهن جي.
 هي جهرڻي جي جهانءِ، ۽ هيءُ باڪ بسنت جي.
 پيڙي ۾ پاڇا پيا، چمڪي ٿي چوڏس.
 چڪڻ لڳو چنڊ جو، ڪٽهرو ڪٽهرو گهاءُ.
 تارن کي ترسايو، ڀرين ڀولين پهر جو.
 سهڙي آسانجهي، اوندهه لٽي آب تي.
 ڪوڪي ٿو ڪويل، چانڊوڪي ۾ چيت جي.

ادام بيت کي پنهنجي انفراديت آهي. ان جي منظر ڪشيءَ جي لطافت ۽ پرگداز ڪيفيت هيڪو ڪان ڪنهن به ريت گهٽ نه آهي. ڪيترائي سنڌي بيت جيڪڏهن ڪنهن نامور مغربي اديب جي ڌيان تي اچن ته انهن جو ترجمو اسان کي بين الاقوامي ادب ۾ مستقل جاءِ ڏيئي سگهي ٿو. پر جيڪڏهن ڪوئي بيت ۾ هيڪو جهڙو اشاراتي پهلو پيدا ڪري سگهي، ته بيت جو اهو قسم به بي انتها دلڪشيءَ جو باعث ٿيندو. هي خط توکي منجهند کان لکي رهيو آهيان، اچي شام ٿي آهي. مون ماني به اتي کاڌي آهي. سامهون شفق ۾ پهڙ ڪنهن عظيم انسان جي مايوس روح وانگر لڳي رهيا آهن، ۽ هيٺان سوات ندي وهي رهي آهي. ”ميران“ پاڻيءَ مٿان به پکيڙا ڏسي رهي آهي، جي هڪٻئي جو پيڇو ڪندا اڏرندا ٿا وتن. اجهو هاڻي پيئي اچي هوٽل جي ڀت سان ٽڪريا. ڪڏهن ڪڏهن ميران سوچيندي هوندي ته ڪهڙي ديواني سان پلءُ اٽڪيو آهي: پاڇا آيا، پاڇا ويا، پهڙ جي پاڙ وٽ مڪئيءَ جا ڪيت ننڊا ڪڙا ٿي ويا، پکي پسون وڃي اوتائتا ٿيا، پر هي

اڃا پيو لکي ۽ ڪنهن دور ديس جي شعر تي تصنيفون آڻلائي!
 من ڪي ڪهڙي خبر ته مون لاءِ ٻر مڙيوئي ٻوڙ آهي: جتي
 جتي چپر جون ڇاٽون آهن، اتي اتي منهنجو سام آهي.
 —تنهنجو پنهنجو

ڊينس هوٽل، پشاور

۲۷- آگسٽ

ادا

ڪالهه سوات کان پشاور آياسين. ٽه-پهريءَ وقت پشاور جي عجائب-گهر ۾ وياسين، جتي گوتم ٻڌ جا ڪيئي مجسما رکيا هئا. شايد پشاور جي گرميءَ سبب، مون کي آري تهذيب جا عارفانه اسرار بي ڪيف لڳي رهيا هئا. مون هر ٻوڏي بُت کي اڇاترو ڏٺو، ته اوچتو هڪ عجيب غريب بت تي نظر پئي. هن جي چن تي عجيب مرڪ هئي، جنهن ۾ طعن زني، حقارت آميزي، بي پرواهي ۽ بوالهوسي ٻڌي رهي هئي. هن کي ڇهه هٿ هئا، جن ۾ ٽي صراخيون ۽ ٽي ڄام هئا. ”آها“ مون سوچيو، ”جوان ته بلانوش آهي. واقعي مينوشيءَ لاءِ ڇهه هٿ گهرجن، ٻن هٿن سان ڪيتريون پي سگهيو!“ مون هن جي واپن وٽ هن جي مرڪ کي چُهي ڏٺو. هن جون نگاهون گوتم جي هڪ وڏي مجسمي ۾ کتل هيون ۽ هو اڃا حقارت سان مرڪي رهيو هو، گویا چئي رهيو رهيو هو: ”سڌارت! مان به سمجهان ٿو ته پرڻويءَ جو هر ٻڌارت بي معنيٰ آهي، پر هي تياڳ، هي ويراڳ، ان کان وڌيڪ بي معنيٰ آهي.“ ڪجهه وقت ميوزم ڏسي، اسان خير پاس لاءِ ٽڪسي ڪڍي. جڏهن ڪار شهر کان ٻاهر نڪتي، ته ڊرائيور پڇيو: ”اڳي ڪڏهن خير پاس ويا آهيو؟“

”نہ“

”رستي تي حضرت عليءَ جو روضو آهي.“
 ”هي دره خيبر، جنگ خيبر وارو تہ نہ آهي!“
 ”نہ“

”ائين تہ اسان وٽ روهڙي شريف ۾ بہ هن جو وار مبارڪ آهي.“
 ”تي سگهي ٿو. حضرت علي هيڏانهن آيو ضرور هو.“
 ”تاريخ ۾ تہ ان جو ذڪر ڪٿي بہ نٿو ملي.“
 ”اسلام جا دشمن، مغربي مورخ اهڙو ذڪر ڪيئن ڪندا!“
 ”ڪنهن مسلمان مورخ اهڙو ذڪر ڪٿي ڪيو آهي؟“
 ”مان ايترو پڙهيل تہ ڪونہ آهيان، پر ڪنهن نہ ڪنهن
 ڪتاب ۾ اهڙو ذڪر ضرور ملي ويندو.“
 ”پڇاڻو ڪري، هُن وري پڇيو-
 ”اوهان سوات جي رستي تي هنومان جو بت ڏٺو؟“
 ”نہ“

”اوهان جو ڊرائيور اڻڄاڻ هوندو، نہ تہ اهو بت اوهان کي
 ضرور ڏيکاري ها.“
 ”هنومان سوات ۾ آيو هو ڇا؟“
 ”آيو تہ ڪونہ هو، فقط بت پرست هندو هن جي پرستش
 ڪندا آهن.“

ٿوري وقت کان پوءِ جمروڊ پهتاسين، جتي رنجيت سنگھ
 جو قلعو آهي. مان اتي ڪسٽم عملدار سان مليس، جنهن فهمائيش ڪئي
 تہ ”لنڊي ڪوٽل مان ڪجهہ بہ خريد نہ ڪجانءِ.“ جمروڊ کان اڳتي
 پهڙڻ ۾ خندقون ٺهيل آهن، جن ۾ آفريدي رهندا آهن. جمروڊ
 کان ڪجهہ ميل پري بہ ديوي-صورت پهڙا هئا، جن جون چوٽيون
 مڪئي جي ويجهو اچي، ڪن جون گالهليون ڪري رهيون
 هيون. خاص ڪري انهن پهڙڻ جي وچ مان ويندڙ رستي کي

خيبرپاس چوندا آهن. اتان آزاد فطرت قبائلي، اڻويهين صديءَ ۾ انگريزي فوج تي گوليون هلائيندا هئا. اڻويهين صديءَ جڏهن سياسي سامراج عقاب وانگر هر ڪمزور کي چٽي ڇيري ڦاڙي، ڳهي ويندو هو؛ اڄ ان جا ڪنڀ ڪسي ويا آهن، ان جي جهنب مڏي ٿي وئي آهي؛ پر، اڄ به هو جهڙپ ڏيئي ڪنهن نستي، نڀل جاندار کي ڪٽي چيري ڦاڙي رهيو آهي. اڻويهين صدي اها حريف رنڊي هئي، جنهن جي ٻوٽيءَ ٻوٽيءَ ۾ حرام سمائل هو، جا چهري ۽ روح جي قباحت لڪائڻ لاءِ، سو رنگ روپ ۽ ويس وڳا ڪندي هئي، جنهن جا رهڙن يار هن جي ڪوٺيءَ تي ڏماچوڪڙي لڳائي ويهندا هئا ۽ پنهنجي ڦرلٽ جو مال ورهائيندا ۽ لٽائيندا هئا، ۽ جن کي بيوس انسان گهٽيءَ مان بيهي، پنهنجيءَ پنهنجيءَ فطرت مطابق حسرت يا نفرت سان ڏسندا هئا. انهن مان ڪن چاهيو ته انهيءَ ڏاڏن جي منهن تي ڏنپ ڏيون، پر انهن کي ڪڙين ۾ قيد ڪيو ويو يا گولين سان آڏايو ويو. اڄ ويهين صدي انهيءَ ذليل ماءُ جا گناهه هوريان هوريان ڌوئي رهي آهي..

انسان جي ارتقا تسليم! پر تاريخ هڪ آنڌي هاڻيءَ وانگر پهڙ تي چڙهي رهي آهي، جنهن کي نه اهو پتو آهي نه پرواهه ته مان پٿر هيٺ ڪيرائي، ڪنهن ڪنهن کي چور ڪندو ٿو وڃان! ممڪن آهي ته اهو اندو هاڻي، پهڙ جي چوٽيءَ تي پهچي، خود ڦاٽ ٿي هيٺ ڪري ۽ چور چور ٿي وڃي. منهنجي دماغ ۾ برصغير جي تاريخ ڦري رهي هئي، ۽ اکين اڳيان قبائلي گهرن مٿان ٺهيل مورچا هئا. ايتري ۾ ڪار درگئي، فورت وٽان لنگهي، ۽ منهنجي خيالات جو تسلسل ٽٽي ويو. درگئيءَ کان پوءِ لنڊي ڪوٽل آئي ۽ پوءِ طورخم، جتي افغانستان جا سنٽري رائيفلون ڪٽي پيا هئا. ٿوري دير سرحد

وٽ ترسي، اسين واپس موٽياسين ۽ ڪار لنڊي ڪوٽل وٽ روڪي، بازار ۾ لٿاسين. ڊرائيور ٻڌايو ته ”هي زراق خان جو وطن آهي — زراق خان جو حملو ڪري، انگريز عورتون کڻي ويندو هو ۽ ڪجهه ڏينهن کان پوءِ انهن تي ٻوتي وجهي، انگريزن کي موٽائي ڏيندو هو.“

”موٽائي ڇو ڏيندو هو؟“

”تاريخ گواه آهي ته مسلمانن دشمنن جي عورتن تي ڪڏهن به دست درازي نه ڪئي آهي. زراق خان فقط انگريزن کي پریشان ڪرڻ لاءِ هنن جون عورتون کڻي ويندو هو.“

منهنجي تصور ۾ سنڌ تي محمد بن قاسم جي ڪاهه ڦيري رهي هئي. ٻه-ٽي ڏينهن وڃي هئي ۽ اسان کي چٽي بک لڳي هئي. اسان هڪ نانواڻيءَ جي دڪان تي آيسين، جتي دنبي جون رانون تنگيون پيون هيون. اسان ڪجهه تڪا، چٽڻي ڪباب ۽ نان گهرايا ۽ ماني کائي رهيا هئاسين، ته ڊرائيور ٻن ماڻهن ڏانهن اشارو ڪندي چيو، ”هن علائقي ۾ ڪيئي سيڪ، رهندا آهن، جن کي پنجابي زبان نه ايندي آهي ۽ پشتو ڳالهائيندا آهن. هو هتي بلڪل محفوظ ۽ خوشحال آهن.“

مون اونهون، ٿڌو ساهه ڀري، پاڻيءَ جو گلاس پيتو.

”ڇو ڪباب نه وٺيو ڇا؟“ ڊرائيور پڇيو.

”نه ڪباب ۾ ڪجهه هڏيون آهن.“ مون جواب ڏنو.

”اهي سيڪ، ته پختون ٿيا؟“ ميران پڇيو.

”پورا پختون، ڊرائيور جواب ڏنو.

سامهون ٻه سڪ هٽل تي چٽڻي ڪباب کائي رهيا هئا.

هنن کي تصوف جهڙيون منجهيل، پنيون ڏاڙهيون هيون ۽ گرهوڙيءَ جي پيشين گوئيءَ جهڙو بي معنيٰ، تلهو منهن هو.

مون هنن جي ڀرسان وڃي مرڪي چيو.

”سيري آڪال“

”ست سيري آڪال“ هنن چرڪي، جواب ڏنو، ۽ پوءِ ڪلي، گرنٽ جيڏو ڇپلي ڪباب گرڪائيندا رهيا. مون گيهه جي ڪڙهائيءَ ڏانهن ڏٺو، جنهن ۾ ريڍا ڪباب ترجي رهيا هئا. اوچنو اها ڪڙهائي وڏي ٿيندي ويئي ۽ ان ۾ گرو آرڄن سنگهه پهچرندو نظر آيو.

ماني ڪاٺي، اسين دڪان تي آياسين. اتي دنيا جي هرملڪ جو سمگل ٿيل مال ملي رهيو هو. مون کي ڊرائيور چيو ته ”جي هتان فقط پين، واچ يا ٻي ڪاٺي اهڙي ننڍي شيءِ ورتي ويندي، ته ان تي ڪاٺي روڪ نه ٿيندي.“ مون کي لاڳو قانون جو علم نه هو. ان ڪري مون ڪجهه به خريد نه ڪيو. مون رستي تان فقط وديشي سگريٽ ورتا ته ڊرائيور دڪان تان هڪ وڏو ماچيس کڻي ڏيکاريو، ۽ چيو، ”هي روس جو آهي.“

”تعجب آهي ته هتي روس مان فقط ماچيس سمگل ٿي اچن ٿا.“ مون جواب ڏنو، ۽ پوءِ روسي ماچيس مان تيلي ٻاري سگريٽ ڊڪايو، ۽ ماچيس ڊرائيور کي موٽائي ڏنو.

”ڇو؟ ماچيس نه وٺيو ڇا؟“ ڊرائيور پڇيو.

”انهيءَ ماچيس جي هڪ تيلي ٽي پنيٽ ٻارڻ لاءِ ڪافي آهي.“ مون جواب ڏنو.

روس جي ڳالهه نڪتي، ته مون ميران کي سنڌ جو هڪ ادبي لطيفو ٻڌايو. هڪ دفعي مون سان مليو. هو پاڻ کي سنڌي ٻوليءَ جو وڏو اسڪالر سمجهندو آهي ۽ جيڪڏهن ڪنهن ڪنير، واڍي يا ڊڪڻ جو ڪوئي ڪينو ڇينو پيت، ڏوٽيڙو يا ڏور ڳولي لهندو آهي، ته ائين سمجهندو آهي، ته ڪاٺي نئين ”وئڪسين“ ڳولي لڌي آئين. معلوم نه آهي ته هن ڇا سوچي مون کي چيو هو.

”تون به سنڌ جو گورڪي آهين.“
 مون جواب ڏنو، ”مان سنڌ جو گورڪي آهيان يا ناهيان
 سو ته ٺهيو، پر تون سنڌ جو گورڪن (قبرون ڪوٽيندڙ)
 ضرور آهين.“

اھو لطيفو مشهور ٿي ويو آھي، ۽ هاڻي هن کي ”سنڌ جو
 گورڪن“ ڪوٺيو ويندو آهي.
 ادا، پرديس ۾ پنهنجي ديس جي ڳالهه ۽ ٻولي ڪيترو
 نه وڻندي آهي! پوءِ سارو وقت مان ۽ ميران سنڌي ادب ۽ سنڌ
 متعلق ڳالهائيندا آياسين.

”سنڌي اسڪالر هيڊ-گڙيءَ جا پساري آهن.“
 ”جن ۾ ڪاٺي ٿوم نه آهي.“
 ”سنڌي شعر اهو ڪٿي جو پڄ آهي، جو به سو سال تڙ ۾
 رهيو آهي ته به ڏنگوئي رهيو آهي.“
 ”نه فقط پاڻ ڏنگو رهيو آهي، پر تڙ کي به ڏنگو ڪري
 وڌو آٿائين.“

”مون کي فقط هڪڙي سنڌي اسڪالر لاءِ عزت آهي.“
 ”ڪنهن لاءِ.“

”مرزا قليچ بيگ لاءِ — هن جي وسيع ذوق هن کي پنهنجي
 دور جي گوناگون ادب سان روشناس ڪرايو. قليچ بيگ اسان جي
 ادبي ذوق ۽ انقلاب جو باني هو. ڪڏهن ڪڏهن مان پنهنجي
 شعور جا قالين اڪيليندو آهيان، ته انهن ۾ به ٽي رنگين ڏاڳا
 قليچ بيگ جا به ملندا آهن. مون توکي نه ٻڌايو آهي ته منهنجي
 عمر ڏم ورهيه هئي جڏهن مون قليچ بيگ کي پڙهڻ شروع ڪيو
 هو. هن جي تصنيفات منهنجي ذهن کي ڪنهن ۾ ويڙهي،
 ان جي چوڌاري هزارها رنگين ٻوٽ اڌاري ڇڏيا. شاهه لطيف
 کان پوءِ قليچ بيگ سنڌ جي عظيم ترين ادبي شخصيت آهي.“

”تون گربخشاڻي، پيرومل ۽ ڪن ٻين سان بي انصافي
 ٿو ڪرين.“
 ”شايد.“

شاهه لطيف جو نالو آيو، ته ميران مون کان پڇيو، ”تون
 شاهه جي زندگي ڪنهن ناول جي صورت ۾ ڇو نٿو آئين؟“
 ”شاهه جي زندگيءَ تي اهو تقدس جو غلاف آهي،
 جنهن کي هٽائڻ ۽ هن جي زندگيءَ کي صحيح روپ ۾ پيش
 ڪرڻ گناهه سمجهيو ويندو. هر عظيم فنڪار جي جنسي محبت
 ئي هن جي اسرندڙ فن جو سرچشمو آهي. ڪنهن انسان جي سهڻي
 سربر جي آجهل ڇڪ؛ هن جي ويجهڙائپ جي جهيٺي جهيٺي،
 مڌ-پري آڳ؛ هن جي وچوڙي جي چيري ۾ چٽر؛ هن جون
 نمائون اڪڙيون، ٻوڙها، ٻڙائون؛ هن جا وين، وم جهڙيون
 ورائيون، رس ريجهن جون گهڙيون؛ ۽ مجاز جي ٿڌيءَ ٿڌيءَ
 چانڊوڪيءَ ۾ ڪنهن ازلي حقيقت جو جولا وانگر اوچتو چٽاءُ؛
 رڳ رڳ ۾ آڳ، بيت، وايون، تند تنورو سڀ آڳ؛ جهنگ جهڙي
 پکي پسون، پتون پاڻ سڀ آڳ؛ زمين آسمان شعلا، ازلي ابدي
 شعلا — اهو آهي منهنجو شاهه جي زندگيءَ جو تصور! تون ئي
 چو ته جي انهيءَ پس منظر سان مان شاهه جي زندگي ناول
 جي صورت ۾ آڻيان، ته مون کي هم-وطن جيئرو نه جلائيندا!
 سنڌ ۾ شاهه اهو پکيڙو آهي، جنهن کي روحانيت جي چار ۾
 ڦاسائي، صدين لاءِ پڇري ۾ پاليو ويو آهي؛ شايد ڪڏهن انهيءَ
 پڇري کي پڇي، مان هن کي هوا ۾ آزاد ڇڏي ڏيان ته
 تون هن کي شفق جي رنگ ۾ آفق تائين پڙا پتوڙيندو ڏسي
 سهگين. سنڌ ۾ شاهه شاعر نه آهي، فقط گيڙو — رتو لباس آهي،
 پيوت آهي، ازل ابد جو پهروپ آهي؛ جيڪو به هن جي قبر
 پٽ تي نه پر ڪاڪ-ڪنڌيءَ تي ٺاهي، اهو سنڌ جو

عظيم ترين گنهگار آهي. ڪاش، مان سنڌ کي ڏيکاري سگهان ته
 عشقي شاعري ڇا آهي! ڪاش، مان انهيءَ مومل کي چوئيءَ
 کان وٺي، سر. بازار چڪي اچان ۽ هُنن کي ڏيکارين ته انهيءَ
 روح جي فانوس ۾ هيءَ شمع جڙڪندي، پگهرندي ٿي رهي؛
 هن کي ڇاتي ۾ آهي، چيلو ۾ آهي، جنسي تشنگي ۾
 آهي! جنسي محبت اها سيراڻ آهي، جنهن تي شاعر جي ذات
 تڪي ٿيندي رهندي آهي؛ ان کان سواءِ شاعريءَ تي ڪٿ
 چڙهي وڃي ٿي. شاه جو هي شعر ته ڏس:

”مون کي ماءُ مجاز، پيچاري جن پڇيو!“

ادا، منهنجا سڀئي خط ساني رکجانءِ. مون انهن ۾ پنهنجا
 ڪيئي منتشر خيال ڪٺا ڪيا آهن. منهنجو ڪيتري وقت کان
 ارادو آهي ته مان پنهنجيءَ سر زمين جي گذريل پنجاه سالن
 جي پس منظر سان ڪوئي ناول لکان. جيڪڏهن منهنجي قلم
 اها جرئت ڪئي، ته اهي خط مون کي ڪافي ڪم ڏيندا.
 — تنهنجو پنهنجو

چاند پاڻي فاريسٽ اسٽيشن،

سندر-ٻن

۳- فيبروري، ۱۹۶۲ع

چوٿين ڏينهن رات جو ٻارھين بجي، نارائڻ ڪنج جي درٻائي
بندر تان ”مزيبي“ اسٽيمر چٽو.

مان سامان ڪٿين ۾ رکي، اچي ڊيڪ تي بيش. رات
اونداھي ۽ جھڙالي هئي. ڪٿي ڪٿي ڪوئي ستارو ڪاريءَ
ڪجھي ۽ آڪ مان لڙڪ وانگر ٽپڪي، گم ٿي ٿي ويو. ٻڙي
گنگا نديءَ ۾ ڪناري تي بجلي بتيون ۽ ڊونڊين مان ڏيڻا
پنهنجون پنهنجون روشنيون جڙڪائي رهيا هئا، ۽ جڏهن تيز هوا
ٿي لڳي، ته ڏيئي جي لات ۽ آن جو پاڻيءَ ۾ پاڇو ائين ٿي
ٽڙڪيو، گویا روشنيءَ جون پنيوريون ٿي اڏايون! ڪيئي آڳوٺ
اچي وڃي رهيا هئا، جن ۾ نديءَ جي ٽڙي چر ڪنهن جهان گرد
انسان جي پرسڪون پيريءَ وانگر لڳي رهي هئي، جا جوانيءَ
جي صدها رنگين يادگيرن ۾ گذرندي آهي.

مون اونهي آڪاش ۾ ڪٿي ڏانهن ڏسي، ڪر موڙيا، ۽ من
۾ چيو، ”هيءُ گهڙي آمر آهي. هيءُ گهڙي وري نه ايندي،
مگر مرندي ڪڏهن به نه! هيءُ گهڙي مان آهيان، مان آمر
آهيان، آدجڳاد ڪن آهيان. هيءُ گهڙي ساريءَ سرشتي جي
سونهن آهي ۽ آن سونهن جو منهنجي ساه ۾ واسو آهي؛ هيءُ
گهڙي ڪوي ٺڪور جو گيت آهي، هيءُ گهڙي شاهه لطيف جو
بيت آهي، هيءُ گهڙي آبد آهي، آزل آهي، منهنجو ۽ خدا
جو وجود آهي — لا زوال آهي!“

آڪاش مان ڪٿي مرڪي رهي هئي. مون ان کي آڪ هڻي چيو، ”ڏاڍي شريڙ آهي، تو ڪيئن سمجهيو ته مان ڇا ٿو سوچيان!“ ڪجهه وقت لاءِ منهنجو من نديءَ جي ٿڌيءَ ڇر وانگر خاموش ۽ پرسڪون ٿي ويو، ٿوريءَ دير بعد نديءَ جي اونداهيءَ ۾ چتر تي آڳوٺ جي روشني پيئي، ته مون سوچيو، ”شايد تيرگيءَ کي علحده وجود نه آهي. شايد تيرگي فقط روشنيءَ جي عدم موجودگيءَ جو نالو آهي. شايد مان پنهنجي عدم موجودگي آهيان. اهو ڪير هو، جنهن نارائڻ گنج وٽان کلنا لاءِ ٽڪيٽ ورتي، جنهن ٽڪيٽ-ڊريءَ وٽ پينل بنگالي چوڪريءَ جي سوت ۽ سڻيءَ ڇاتيءَ کي نظر سان بار بار ڇهي ڏٺو، جنهن مزور کي سامان جي ڪٺائيءَ لاءِ پائلي وڌيڪ ڏيئي پنهنجي رحم جي جذبي سان پنهنجي آنا کي آسودگي ڏني؟ اهو ڪير هو، جنهن فرسٽ ڪلاس جي ڪٺن ۾ جهاتي پائي سوچيو ته درات آرام سان گذري ويندي؟، نه، نه، مان اهو نه آهيان، اهو ڪوئي ٻيو هو، اهو منهنجي عدم موجودگي هو.“ مون زري آڪاش ڏانهن ڏٺو ته ڪٿي اڃا مرڪي رهي هئي. مون چاهيو ته ڪجهه به نه سوچيان، اتي ئي ڪرسيءَ تي ليٽي پوان ۽ من کي چولين تي چلندو ڇڏي ڏيان؛ ائين محسوس ٿئي ته مان ستارو آهيان پر تمڪان نٿو، چولي آهيان پر چٽان نٿو. آڙي آهيان پر اڏامان نٿو. - مان سڪوت آهيان، جمود آهيان، اتي آهيان، ۽ ائين آهيان. ڇو آهيان، ۽ ڇا آهيان، ان سان منهنجو ڪوئي واسطو نه آهي. ٿڌڙي هير مون کي ننڊاڪڙو ڪيو ۽ ڏيان جون لهرون پاڻيءَ جي لهرين ۾ سمائيون ويون. ڪاٺي چولي چٽندي آئي ۽ هر خيال، هر خواب ان جي لس ليت ۾ لڙهندي لڙهندي، ٻڏي ويو.

چانڊپور وٽ اسٽيمر بيٺو ته مون کي جاڳ ٿي، ان وقت

رات جا اٽڪل ساڍا ٽي لڳا هئا. چاندپور وٽ پدما ۽ ميڪهنا اچي مليون هيون، ۽ حدنگاه تائين پاڻي هو، ۽ ان کان اڳتي اوندھ. تڏو واءُ جسم کي چاقوءَ وانگر چيريندو ٿي ويو. مان اوباسيون ڏيندو، پنهنجي ڪنن ڏانهن آيس. پر واريءَ ڪنن ۾ اڃا انسان جاڳي رهيا هئا، ۽ ڪاٺي عورت انگريزيءَ ۾ چئي رهي هئي، ”اوھ پيارا.... منهنجا پيا.... را!“ انهيءَ صدا منهنجي ڌيان کي ڪٿان جو ڪٿي پهچايو. اها پڪار جيون جو جلت رنگ آهي، چوليءَ جي ڪنڌيءَ تي هيٺي هار، ڏيائڻ جي لات جي مَرندي چَر، هڪ منڌماتي رات جي پوئين چُڪي! منهنجي تصور ۾ اهڙيون ڪيئي راتيون آيون، جن ۾ اڃا صدا عود ۽ لوبان وانگر ٻري هئي: اهي گرم ۽ گداز چپ، اهي آڻيون ۽ آسائيتون اڪڙيون، اهي لڇ-پريون ليلڙاڻيون! واقعي انسان جسم اول، روح پوءِ آهي؛ واقعي من مندر، تن مورتِي آهي؛ واقعي جسم جي لذت، روح جي لذت کان بدرجها بهتر آهي: جسم فاني آهي، روح باقي آهي؛ پر فنا، بقا کان صد بار زياده حسين آهي. ڪجهه وقت مون کي پنهنجا محبوبڙا ماڻهو ياد آيا، ۽ پوءِ مٿي مٿي نند پنهنجي جهوليءَ مان سوين قَوْل ڦِٽا ڪندي، مون کي سڳند جي سير ۾ لوڙهيندي ويئي. پيرڪي جو منهنجي ڪنن ۾ ڪوئي مٿڙو سُر اچي رهيو هو. مون جاڳي اڪيون مهڻيون ۽ جڏهن نند جو ڪپ هڻيو، ته مون ڏٺو ته اسٽيمر بيٺو هو. مان ڪنن جو در پٽي ٻاهر آيس، ته سامهون بريسال جو دريائي بندر نظر آيو، جتي ڪجهه فلاٽ، لانچون ۽ ڪشتيون بينيون هيون. هيٺ پاڻيءَ ۾ ڪوئي ملاح پنهنجي نوڪاتي سربلي آواز ۾ چئي رهيو هو، ’ڪاواراسي، ڪاواراسي، ڪاواراسي‘. مون سمجهيو ته ڪوئي گيت ڳائي رهيو آهي، پر مون کي هڪ همسفر ٻڌايو ته بنگالي ۾

چئي رهيو آهي ته ”مون کي ڪاڌو آهي“، ”مون کي ڪاڌو آهي!“

ڪهڙي نه گذري ته سج پدما جي سطم کان مٿي اُڀريو،
۽ ٻائيءَ ۾ پنهنجي شعاع جي مڌيءَ ليڪ مٿان هڪ وڏيءَ
عجب جي نشانيءَ وانگر نظر آيو. بندر تان ڪجهه مزور هڪ
وڏي ڪاٺ جي مڌيءَ کي ڪلهوڙائي اچي رهيا هئا، جنهن
۾ اسٽيمر ۾ ويندڙ سامان ٻڌل هو. هو لات سان ”هربول“ ”هربول“
چئي رهيا هئا. منهنجي ڀرسان هڪ بنگالي آفيسر بيٺو هو، جنهن
کان مون پڇيو، ”هي مزور مسلمان آهن؟“

”ها، هنن کي لنڪي (گوڏ) ٻڌل آهي، بنگال ۾ مسلمان
لنڪي ٻڌندا آهن ۽ هندو ڌوتي.“
”هي ڇا ٿا چون؟“

”انهن لفظن کي ڪاٺي معنيٰ نه آهي. اهي لفظ فقط
هنن کي جوش ڏيارين ٿا، جنهن سبب هنن کي بوجه جو
احساس گهٽ ٿئي ٿو.“

مون هن کي مرڪي چيو، ”مون کي بنگلا پاشا ته نه ايندي
آهي، باقي هندي پاشا ضرور ڄاڻان. هنديءَ ۾ ’هربول‘ جي
معنيٰ آهي، ڌڻيءَ جو نانءُ وٺ، ’هر‘ لفظ ’هريءَ‘ جو مخفف آهي،
مان ڀانيان ٿو ته بنگلا ٻوليءَ ۾ به انهن لفظن جي ساڳي
معنيٰ هوندي.“

”هي جاھل مسلمان آهن، هنن کي ڪهڙي خبر ته
'هربول' جي معنيٰ ڇا آهي.“

مون ملاح کان ڊآب (ڪچو ناريل) وٺي پيتو، ۽ سگريٽ
دڪائي، ٿڌي هيٺو سان پدما جي پار ڏٺم — نين-نهار تائين چتر ۽
چوليون عيون. ٻائيءَ ۾ خالي ڊآب لڙهندو ٿي ويو، ۽ مون کي
ياد اچي رهيو هو ته ٻه سال اڳ جڏهن مان بوري گنگانديءَ

جي ڪناري تي ڊآب جو اڏ ٻاڻي پي، باقي اڏ-ٻاڻيءَ سميت ڊآب نديءَ ۾ ٿي ڦٽو ڪيو، ته ڏم ٻارهن ننڍڙا ننڍا ٻار ڊوڙندا آيا هئا ۽ منهنجي هٿ مان ڊآب ڪسي، ان مان ٻه ٻه ڍڪ پيا مٽائون. هاڻي جڏهن به ڪو مون کان سوال پڇندو آهي ته منهنجو خدا جي وجود ۾ اعتبار آهي؟، ته جواب ڏيڻ وقت منهنجي اکين اڳيان اهو منظر ڦري ويندو آهي.

مان ناشتو ڪري ٿرڊ ڪلاس ۾ آيس، جتي سفيد ۽ گيڙو لونگين ۽ ڌوئين ۾ ملبوس بنگالي مرد، ۽ رنگارنگي سوئي ساڙهين ۾ عورتون فرش تي ويٺل هيون. هڪ نوجوان بنگالي زال ۽ مرد فرش تي پاڻل ۾ رکيل اوٻاريل چولا ۽ چانور کائي رهيا هئا. بنگال نو-ورني ٿي لڳي ۽ ڪڏهن ڪڏهن له پريءَ آڏيءَ اک سان مٿس ڏانهن ٿي ڏٺائين ۽ هن جي نرڙ تي تلڪ ۽ سانورڙي منهن تي ڪٻي اک هيٺان تير هو. جو نهايت پيارو ٿي لڳو. هن جي پٺيان ميريءَ ڌوئيءَ سان ڪوئي هندو مهنت وٺيو هو، جو مزي سان گانجي جي سلني چڪي رهيو هو. ان کان پري ڪجهه بنگالي شاگرد فرش تي ويٺا هئا، جي بنگالي ۾ ڳالهائيندي، وچ وچ ۾ ڪجهه جملا انگريزيءَ جا ٿي ڳالهائي ويا.

مون کي ڏسي، هو چپ ٿي ويا. شايد منهنجي رنگ روپ مان سمجهي ويا ته مغربي پاڪستان مان آيو آهيان. مان موٽي آيس، ۽ ڪنن ۾ لپٽي، هڪ فرينچ ناول ”پويون نياءَ ڪاري“ (Last of the Just) پڙهڻ لڳس. نهايت درد انگيز ڪتاب آهي. عيسائيت جي تسلط کان هن وقت تائين جيترو جور و ستم يهودين تي ڪيو ويو آهي، ان جو خوني داستان آهي. نازي جرمنيءَ ۾ هنن سان جيڪي ويل وهايا ويا ۽ جو تشدد روس ۾ انقلاب کان اڳ ۽ انقلاب کان پوءِ (؟)، هنن تي ڪيو ويو، اهو نهايت فني

چابڪدستيءَ سان ناول ۾ چٽيو ويو آهي. ڪتاب پڙهندي،
 منهنجو ڪيئي دفعا گلو پرچي آيو، ۽ مون مشڪل سان
 ڳوڙها روڪيا. مذهب ۽ سياست جي جنون ۾ انسان انسان تي
 ڪيترو نه ظلم ڪيو آهي! انسان جي خون ۾ ڪيتري نه
 وحشانيت آهي! هيتريءَ تهذيب جي باوجود، انسان اڃا
 تائين ڪيترو نه وحشي آهي! شايد انسان جو ماحول چوڻ
 ڪيترو به بدلجي وڃي، ته به هو فطري طرح وحشي رهندو!
 شايد هن کي صحيح انسانيت جي احساس لاءِ ڪنهن آبدي
 ”فلسفہ حيات“ جي ضرورت آهي. پڙهندي پڙهندي، شام ٿي
 ويئي. مان ڪتاب رکي، اسٽيمر جي ڇت تي وڃي جهازران
 سان بيش. ان وقت سج ڀاڙيءَ ۾ ٻڏي رهيو هو. شفق جا پويان
 پاڇا لهرين ۾ لڙهي رهيا هئا. ٿوريءَ دير ۾ رات نديءَ تي
 ڪنهن مصور جي موت وانگر ڇانئجي ويئي. مون اوچتو محسوس
 ڪيو ته مان تنهنهه نه آهيان، ڪوئي وجود واءِ ۾ منهنجي ويجهو
 آهي. ڀرسان ڪنهن ٽوئنگ (ٽين مٿان ٿلهي تي آڏيل عارضي
 جهوپڙيءَ) مان دوتاري جو جهيٺو سر اچي رهيو هو.

... ڪوي! مون کي جواب ڇو نٿو ڏين؟ ڏس مون کي تنهنجي
 تمنا ڪٿان وٺي آئي آهي. هن نديءَ جي لهر لهر تنهنجو ڏس
 ڏيئي رهي آهي. هي چوليءَ تي ڪٽيءَ جو ٻاڇو. هي
 ڪنڌيءَ تي بانس جا وڻ. هي واءِ، هيءَ سانت جي مدر سنگيت!
 هتان جي گهڙي گهڙي تنهنجي ”گيتانجالي“ آهي. تون ڪٿي
 آهين ڪوي؟

دهيڏانهن ڏس مان هتي آهيان، بانس جي وڻ مان تيز
 هوا ڊوڙندي ٿي ويئي.
 دهيڏانهن ڏس، مان وڃي رهيو آهيان، ميگهنا جي سِير
 مان ڪوئي آواز اچي رهيو هو. ڏس، ڏس! مان لڙهندو ٿو

وڃان، دور ڪنهن سندر-بن ڏانهن، اوچتو مون کي خيال آيو ته هر آتما امر نه آهي، فقط ڪاٺي ڪاٺي آتما سرير جي موت کان پوءِ به زندهه آهي، نه ته گهڻو ڪري آتما يا ته سرير کان اڳ مري ٿي. يا ان سان گڏ مري ٿي. مون سوچيو ته مون کي ٽنگور جي شاعريءَ سان ايتري محبت ڇو آهي؟ مان ته ڪنهن غير ماديءَ هستيءَ جو قائل نه آهيان، منهنجي من مندره ۾ ڪاٺي مورتي نه آهي، پوءِ مان اهي ڏيانتون ڪنهن لاءِ جلائيندو آهيان! ڪنهن ڪنهن وقت منهنجي آتما ڪنهن ديوداسيءَ وانگر نچندي آهي، ڪنهن لاءِ! ڪنهن لاءِ؟ مان فقط هن جڳ هن ديويءَ جو قائل آهيان، پوءِ به مون کي ٽنگور جا گيت ايترو ڇو وڻندا آهن؟ مون کي ميران جا ڪيترن ڇو وڻندا آهن؟ آخر رازا جو شياڻ سان پيار فقط هڪ ڏند ڪٽا ئي ته آهي! هن جيون جي بن ۾ شياڻ ڪٽي ڪونهي. مان ناستڪ آهيان، مٽيءَ تي مستڪ ٿيڪيو اٿم، پر پوءِ به منهنجي من کي ٽنگور، ميران ۽ پٺاڻي ڇو ٿا وڻن؟ ائين ته نه آهي ته مون پاڻ کي نه سمجهيو آهي!

صبح جو اسٽيمر کلنا پهتو. مان سليم هوٽل پهتس ۽ سامان ڪمري ۾ رکي، ناشتي لاءِ ڊائنگ روم ۾ آيس. اتي اڳيئي هڪ آمريڪي مرد ۽ ٻه چوڪريون ويٺيون هيون. تعارف بعد معلوم ٿيو ته آمريڪي جو نالو رابرٽ هو. گوري چٽي رنگ جي رقيه پنجابن هئي ۽ رينو بنگال هئي، سانورڙي صورت واري. ٻئي مٿين اداري ۾ اسٽينوگرافر هيون. رابرٽ ٻڌايو ته رينو هڪ چڱي رقاصه به هئي. هو چيتي جي شڪار لاءِ سندر-بن وڃي رهيا هئا. رابرٽ تهور علي جو ڪتاب، ”سندر بن جا آدمخور“، پڙهي رهيو هو. هن ڪتاب ميز تي رکي، مون کي چيو، ”هن ڪتاب مان ته ائين ٿو معلوم ٿئي ته هتي ڪيئي جيتا

آدم خور آهن.“ ”ها، فقط چيٽا،“ مون جواب ڏيئي، رقيه ڏانهن آڏي ۽ اک سان ڏٺو. رابرٽ ڳالهه لنوائي، مون کان پڇيو. ”تون سندر بن ٿو وڃين ڇا؟“

”آيو ئي انهيءَ لاءِ آهيان.“

”اسان کي لانچ آهي، اسان سان ڇو نٿو هلين؟“

”ڇڳو، مهرباني.“

ڪجهه وقت کان پوءِ اسان گهات تان لانچ ۾ چڙهياسين. رابرٽ رقيه کي آغوش ۾ ويهاري، هن جون چڱون آڱر ۾ ويڙهي رهيو هو ۽ مون سان ڳالهائي رهيو هو. ڳالهين ڪندي، هن پڇيو، ”مشرق ۾ آمريڪا خلاف ايترو تعصب ڇو آهي؟“ ”ان ڪري جو آمريڪا پاڻ کي جمهوريت جي علمبردار چوي ٿي، پر ان جي باوجود، اشتراڪيت جي خوف سبب، مشرق جي هر جمهوريت دشمن عنصر جي دوست بنجي ٿي. خود مان اشتراڪيت جي بنيادي فلسفي ۽ سياسي ۽ اقتصادي نظام جو قائل نه آهيان، پر ساڳئي وقت آمريڪا سان به محبت نه اٿم.“

”هون!“ رابرٽ ٽپيءَ ۾ پئجي ويو.

”تو پاڪستاني اشتراڪي ڏٺا هوندا،“ رابرٽ چيو. ”تون

ٽي ٻڌاءِ ته انهن جي اشتراڪيت سان رغبت ڪيئن ٿي؟“

”گهڻو ڪري مذهب کان نفرت سبب!“ مون جواب

ڏنو. ”هتي هر جاءِ تي مذهب آها آگ اوتيندڙ آڙدها

آهي، جا انسان جي هر آزاديءَ کي ڳڙڪائي ويٺي آهي.

مذهب جي آڙ ۾ هر مڪر ۽ فريب، جبر ۽ تشدد کي

پناهه ملي ٿي. مذهب لاءِ نفرت ئي هتان جي ڪنهن ڪنهن

باشندي کي اشتراڪيت لاءِ چڪي ٿي، ڇو ته انهن کي

روحاني نجات جو پيو ڪوئي ذريعو نظر نٿو اچي. اوهان جي

حڪومت دنيا جي هر توهم پرستيءَ، هر مذهبي بيهودگيءَ

تي چشم پوشي ڪري ٿي ۽ ڪڏهن ڪڏهن ان کي همتائي ٿي، ڇو ته اوهان سمجهو ٿا ته هر مذهبي ديوانگي اشتراڪيت خلاف محاذ آهي. ان ڪري ئي اسان جا زياده ذهين ادب، فنڪار ۽ مفڪر اوهان جي خلاف متعصب آهن. مون هتي اهڙو ڪو به اشتراڪي نه ڏٺو آهي، جنهن جي اشتراڪيت ڏانهن رغبت مذهب کان نفرت سبب نه ٿي هجي.“

”تون دهر يو آهين؟“ رابرٽ پيو سوال ڪيو.
 ”نه رابرٽ، مان دهر يو نه آهيان، پر مان دهر يي ڪي به پنهنجي فڪر جي مڪمل آزادي ڏيڻ ٿو چاهيان.“
 ”پر آمريڪا ۾ ته اهڙي آزادي هر ڪنهن کي آهي.“
 ”ها رابرٽ، مون ڪي ان جو يقين آهي، تعجب فقط اهو آهي ته هتي جيڪي اوهان جهڙي جمهوري آزادي چاهين ٿا، اوهان انهن جا نه نه، پر ڪڏهن ڪڏهن انهن جي وڃڻ جا واهرو آهيو.“

”پر اسلام ته هڪ مڪمل نظام حيات آهي. جيتري انسان کي آزادي اسلام ڏني آهي، اوتري ٻئي ڪنهن به مذهب نه ڏني آهي.“ رقيه جا هن وقت تائين خاموشيءَ سان ٻڌي رهي هئي، اوچتو جوش ۾ اچي تقرير ڪرڻ لڳي.
 ”اسلام اها اڙلي حقيقت آهي، جنهن جي هر دور ۾ ضرورت آهي. ان جا زرڻ اصول ڪٿي به ۽ ڪنهن وقت به انسان جي رهبري ڪري سگهن ٿا. ائين برابر آهي ته دقيانوسي مولوي اسلام جي صحيح مقصد کان نا آشنا آهن. هو ئي آهن، جي اسان جي مذهب ۾ جمود لاءِ ذميوار آهن؛ انهن جي ڪري ئي اسان جا ذهين نوجوان مذهب کان باغي ٿين ٿا. مان ته چوان ٿي ته اسلام ئي اصلي اشتراڪيت آهي؛

خدا، ۽ انسان جي برابريءَ ۾ اعتبار آهي اسلام. چڱو جو تو ٻڌايو ته تون دهريو نه آهين، نه ته مان توسان گڏ هلي بچتايان ها! تون اسلام جو غور سان مطالعو ڪندي، ته تنهنجا سڀ شبه دور ٿي ويندا. ”هوءَ اهو سڀ يڪساھي چئي ويئي. اسلام، اسلام، اسلام! چونڪ تي اسلام، چوراھي تي اسلام، چڪلي ۾ اسلام، - هيءُ جوڙ ڪيئن ٿي سمجھي ته مون اسلام جو مطالعو نه ڪيو آهي!، مون هن کي ڪوئي جواب نه ڏنو ۽ فقط هن جي چھري کي چٽائي ڏنو. مون کي زندگي ۾ ڪنھن به خوبصورت عورت کان ايتري حقارت نه آئي آهي.

رينو ڊيڪ تي وڃي بيٺي هئي ۽ هن جون چڱون هوا ۾ اڏامي رهيون هيون. مان به ڊيڪ تي وڃي بيٺس، ته هن مون کي چيو، ”مان ڪڏهن به سنڌ نه ويئي آهيان ۽ اڳ ڪوبه سنڌي نه ڏٺو اٿم. اوهان جي ديس ۾ نديون آهن؟“

”رينو اتي فقط هڪ ئي ندي آهي - سنڌو! ان کي اسان ديويءَ وانگر پوڄيندا آهيون. ان ۾ اسان جون هندو عورتون آکا اچلي، جهولي لال، جهولي لال، چونديون آهن. اسان جي ان سان ايتري عقيدت آهي، جو اسان جو هڪ هندو دوست جو يارت ۾ مري ويو هو، تنهن پنهنجي رک سنڌوءَ ۾ لوڙهن لاءِ موڪلي هئي. منهنجو گهر سکر ۾ سنڌوءَ جي ڪناري تي آهي، جڏهن ويساڪ ۾ پاڻي پنهنجي قوھ ۾ ايندو آهي ته مان گهر جي ڇت تي بيهي، چندڪي چولين جي ڏولين ۾ لڏندو ڏسندو آهيان، مون کي محسوس ٿيندو آهي ته منهنجي ڪوتا سنڌوءَ جي آس سرتي آهي، ان ۾ به ساڳيون چوليون ۽ چوھ آهي، ساڳيو پهچ کان پري چند لاءِ پيار آهي.“

”ڪوي، تعجب آهي ته تون آجني بلڪل نٿو لڳين؟“

رينوءَ چيو.

”آجني!، مون من ۾ سوچيو، آجني! مان آجني! مان چندي داس آهيان، چين آهيان، روي بابو آهيان. مان آجني! چري منهنجي ڪوٽا پڙهي ڏسين، ته ان ۾ توکي وديا پتيءَ جي آتما جي سڳند اچي. تون منهنجي نانوَ تي نه ڀل، مان هتان جي آدجگاد آهيان. منهنجي لات ٻجهي ٻجهي، ٻرندي آهي، منهنجي وينا ٿئي جڙندي آهي، مان هتي وري وري ايندو آهيان. مان هتي آجني ڪيئن ٿي ٿو سگهان!، رينو، تون رقص ڪئي سڪي آهين؟“

”المورا ۾.“

”هون!“

”ڪوي! مان جڏهن منهنجي آهيان، ته مون کان سرير جي ساري سڌ ٻڌ ڀلجي ويندي آهي. مان سمجهندي آهيان ته مان مڌومتيءَ جي چولي آهيان. تون جڏهن ڪوٽا لکندو آهين ته تون به ائين محسوس ڪندو آهين؟“

”نه رينو، مان ائين محسوس ڪندو آهيان ته منهنجي رڳ رڳ ۾ آڳ آهي، منهنجو سارو سرير چڪيا تي چڙهي رهيو آهي. ڪوٽا ڇيئون آهي، جر آهي، جنهن ۾ منهنجو تن من ٻڙهي رهيو آهي!“

ايتري ۾ چلنا بندر نظر آيو، ۽ رينو رابرٽ کي سڏي، ٻيڙين ۾ رسيءَ ۾ ٻڌل دُريل ڏيکاريا. دُريل دريائي ٻليءَ وانگر جانور آهي، جنهن کي مهاڻا مڇي پڪڙڻ لاءِ پاليندا آهن. مون دُريل ڏانهن ڏسي، رابرٽ ڏانهن ڏٺو.

ٿوريءَ دير بعد سندرڀن شروع ٿيو. رابرٽ ڪجهه بيٺر جا دٻا کولي، اسان کي گلاس پري ڏنا. جڏهن رينو بيٺر جا

چار-پنج ڪلاس پيٽا، ته هن جون اڪڙيون ڪيپ ۾ ڀرجي ويون، ۽ هن جون آڱريون ڪنهن ڪٽڪلي جي نرت جي تلاش ۾ چُرڻ لڳيون. ”مان چاهيان ٿي ته سنڌوءَ جي سير جو ناچ ڪريان،“ هن ائين چئي، ٻانهون ٽهلايون ۽ هڪ ٽنگ گوڏي وٽان موڙي مٿي ڪٽي. ”رينو!، مون من ۾ چيو، ”رينو، مون توکي اڳ ڪٿي ڏٺو آهي. ڪٿي؟ ڪٿي؟ اها ٻانهن جي ٺوٺا اها گوڏي جي ڍڪڻي! مون ڪٿي ڏٺي آهي؟ موهن جي دڙي ۾، ها موهن جي دڙي ۾! نرتڪي، تڏهن ته تون مون کي اجنبي نٿي سمجهين!، گچ وقت کان پوءِ چاندپائي فاريست اسٽيشن تي پهتاسين. لانچ کي تختور کي ڪنڌيءَ سان ملايو ويو. تختي تان ڏاڪڻ تي چڙهي، ڪاٺ جي پل تان لنگهي، رينجر جي ڪانائين ٽوٽنگ وٽ پهتاسين. رينجر چڱي آجيان ڪئي ۽ حال احوال ڏيڻ وٺڻ بعد، رابرٽ هن کي مرغئي جي شروي، رنهن ۽ ٽرائوٽ مڇي جا ڪجهه دٻا ۽ ڪجهه ڊبل روٽيون ڏيئي، ٻيهر جي ڪاڏي تيار ڪرائڻ لاءِ چيو. رينجر گهڻو ضد ڪيو ته بنگالي ڪاڏو تيار ڪرائي، پر اسان هن تي زياده بار ٿيڻ مناسب نه ڄاتو. اٽڪل هڪ بجي ماني ڪاڏيسين. رينجر گل ٻتي جي جڙ جو ساڳ رڌايو هو، جنهن مان مون ۽ رينو ڪجهه ڪاڏو. ماني ڪاٺي، رابرٽ شڪار لاءِ سانباھو ڪيو. هو رائيفلون صاف ڪري آيا، ته رينو هڪ ننڍڙي چوڪري کي وٺي آئي، جو ڪجهه بنگالي ۾ ڳائي رهيو هو.

”ڪوي!“ رينو چيو. ”هي ڪنڌيءَ تي ويٺو هو ۽ پنهنجي ڏن ۾ ڳائي رهيو هو. هن کي سوين گيت ياد آهن.“
 مون چوڪري کي شڪ سان ڏٺو، هن جي عمر اٽڪل اٺ-ڏهه سال هئي. هن پنهنجو نالو سلطان ٻڌايو ۽ پوءِ بي انتها محويت سان ڪوئي بنگالي گيت ڳائڻ لڳو.

”ڪوي! هي نهايت پيارو گيت آهي، نوٽڪ ڪڍ ته توکي
 ان جي معنيٰ لکايان.“ مون نوٽڪ ۾ هيٺيون گيت ۽ ان جي
 معنيٰ لکي —

”ديش بديشي گريا، بيڙائي،

نا پاءِ لم مونر موتو،

سن سري ڪيئوناءِ ري اپن جان“

(مان ديش وديش رليو آهيان، پر ڪنهن کي به پنهنجي

پسند موجب پائي نه سگهيو آهيان. هن سنسار ۾ ڪوئي به
 پنهنجو نه آهي.)

”اوري آمي ڪي ڪوري، لوڪو ٿا

جانبن: ڪوٽا جائيا توماءِ پابو“

(اڙي، مان ڇاڪيان، ڪيڏانهن وڃان، توکي ڪهڙي هنڌ پايان!)

هن جو آواز اوچتو بيهجي ويو. ميز تي ڪجهه ڪيلا

رکيا هئا. سلطان وڌي هڪ ڪيلو هٿ ۾ کڻي سگهڻ لڳو.

رينو جي اکين ۾ ديا پرچي آئي ۽ هن سلطان کي پيو به ڪيلو

کڻي ڏٺو، ۽ هن کي چيو، ”بيٺي ڪيلا ڪاڏ.“ سلطان جي منهن

تي مرڪ ائين پڪڙجي ويئي، جيئن يڪتاري جي تار تي آگر

لڳڻ سان آواز پڪڙجي ويندو آهي. رينو جي وڌيڪ پڇا تي

هن ٻڌايو ته هن جو پيءُ ۽ ماءُ مري ويا هئا ۽ هو يڪ مڱي

گذر ڪندو هو، ۽ رات جو ڪنهن نه ڪنهن جي گهر سمهي

پوندو هو. هن جو مٿيون آڌ، ننگو هو ۽ هيٺين آڌ تي فقط

ننڍڙي لنگي ٻڌل هئس. هن پنهنجي مٿ ڪولي، ڪجهه آنڪون

۽ پٺيون رينو کي ڏيکاري، چيو، ”جڏهن به رپيا ڪٺا ٿيندا،

ته هڪ سٺي قميص وٺندس.“

”تون اسان سان سندر بن هل، ته مان توکي قميص وٺي

ڏيان.“ رينو چيو.

”لانيچ تي وٺي هلنديءَ؟“

”ها“

”ڪيلا به ڪارائينديءَ؟“

”ها“

هو ٽينگ ڏيئي، وري ڳاڻڻ لڳو:

”ڪوٽا جالڻا تو ماء پاڻو“

رابرٽ هن جي پٺڻ تي هٿ ڦيري، چيو، ”رقي، هن کي سردي نه لڳي، هن کي منهنجو بلٽڪيٽ ويڙهه.“

رقي سلطان جي ڪاريءَ ڪٺ چمڙيءَ ۽ آڻين وارن ڏانهن هٿ وڌايو. رابرٽ رينجر ڪان به بندوڇي ورتا، ۽ اسان سڀئي ڪاڏي پيتي جو ۽ ٻيو ضروري سامان کڻي لانيچ ۾ چڙهياسين. لانيچ پسوري نديءَ تي لڏندي هلي، سامهون ڪنڌيءَ تي باوالي (ڪائير) گڻيو نالي درختن مان ڪاٺ ڪپي رهيا هئا، جو ڪاغذ ٺاهڻ لاءِ ڪرناڦلي جي پيپرملين ۾ ڪم آڻيندا آهن. انهن باوالين مان ڪي بريسال، ڪي فريڊپور، ۽ ڪي ڪلنا جا هئا. تہ پهرين وقت لانيچ هڪ ڪال (ڪاريءَ) ۾ پهتي ۽ ان ۾ ڪجهه پنڌ هلي، ڪنڌيءَ تي روڪي ويئي. اسين سڀ هيٺ لٿاسين. رقي، رابرٽ ۽ ٻه بندوڇي بن ۾ اندر شڪار لاءِ ويا. رقي بورچيءَ کي ڪافي تيار ڪرڻ لاءِ چيو ۽ مون ڪجهه گل-پتا چاقوءَ سان ڪٽي، ڪنڌيءَ تي وڇايا، ۽ انهن تي ويهي رهيس. ڪنڌيءَ سان لڳ هڪ هنس تري آيو هو. سامهون هڪ ننڍي نوڪا بيٺي هئي، جنهن مان هڪ دريل ٽپو ڏنو، ۽ مڇي پڪڙي نوڪا ۾ موٽي ويو. هنس هن ڏانهن هڪ آڇا تري نظر سان ڏسي، پاڻيءَ تي مزي سان ترندو ويو. مان هنس کي ڏسي رهيو هوس، ته رينو منهنجي ڀرسان اچي ويئي، ۽ چيائين، ”ڪوي! تو ڪڏهن هنس تي ڪوٽا لکي آهي!“

”ها، رينو. فقط هڪڙو دوهو لکيو اٿم. اسان جي ٻوليءَ ۾ هنس کي هنج چوندا آهن.“ پوءِ مون هن کي هيٺين دوهي جو انگريزيءَ ۽ هنديءَ ۾ ترجمو ٻڌايو:

”نيئن مان جو نئن چلي، ڪڪ پن ٿي ويا. رنج،

نڪتيون تنهنجون ڳالهڙيون، جيئن پاڻيءَ تي هنج.“

مان هن کي دوهي جو ٽو سمجهاڻي، ٽپيءَ ۾ پنڃي ويس. شاعر جي هر شعر جو پس منظر هن جي زندگيءَ جون ڪهڙيون ڪهڙيون ڪهڙيون آهن، هن جي روح جي ڪهڙي ڪهڙي اذيت، ڪهڙي ڪهڙي ڪشاکش آهي، ان جو صحيح اندازو هن جو ڪوئي به سوانح نگار نه لڳائي سگهندو. رينوءَ ٿڌو ساهه ڀري چيو، ”ڪوي، پيار به عجيب چيز آهي!“

”واقعي، رينو! پيار عجيب چيز آهي. تن جو پيار يا من جو پيار؛ پوئتر جو ڪنول سان پيار يا چنڊ جو چڪور سان پيار، سڀ عجيب آهن. هن سنسار جي هر شيءِ مايا آهي، هر سونهن مايا آهي، هر ورونهن مايا آهي، ۽ ان مايا جو سڀ کان سندر روپ پيار آهي — جيتوڻيڪ پيار به مايا آهي، اهو به امر ۽ اڪال نه آهي.“

”ڪوي! تون به ائين ٿو چوين ته پيار امر نه آهي!“

منهنجي اکين رينوءَ جي اکين ۾ ٽپو ڏنو ۽ انهن ۾ تيزيءَ سان جنم جنم جون ڏاکڻيون لهنديون ويون. ڏاکڻين تي ڏاکڻيون پاتال تائين ڦرنديون ويون، جتي فقط گهڙو اندازو هو، ڪجهه به امر نه هو.

”رينو!“ مون هن جي کاڌيءَ کي هٿ سان مٿي ڪري چيو، ”هن سنسار ۾ ڪاٺي چيز امر نه آهي. موت کان سواءِ ٻيو سڀ ڪجهه غير حقيقي آهي. سندرتا به فاني آهي، پرڻ به فاني آهي؛ سندرتا ۽ پرڻ ملي، ڪڏهن ڪڏهن موت تي جابه ڪن ٿيون، پر انت جييت موت جي آهي. فقط موت امر آهي.“

”نه ڪوي، ائين نه آهي. مان جڏهن نچندي آهيان، ته منهنجي انگ انگ مان ڪاٺي آڊجڪاڊ جاڳي پوندي آهي، مان ائين پائيندي آهيان ته مون ۾ ڪجهه امر آهي، مون ۾ ڪاٺي جوت آهي، جا بهجهي بهجهي ٻري ٿي. مان جڳ جڳ جي جولا جي ڪا چنگ آهيان. مون کي ڪوئي وسائي نٿو سگهي. نه ڪوي، موت امر نه آهي.“

ايتري ۾ بورچي ڪافيءَ جون پيالون ۽ ڪارا بسڪوٽ کڻي آيو. اسان هڪ پيالي ۽ ڪجهه بسڪوٽ سلطان کي ڏنا، جو حيرت سان اسان جي انگريزي گفتگو ٻڌي رهيو هو. ايتري ۾ بن ۾ ٻه بندوقن جا ٺڪا ٿيا. ٿوري دير بعد اسان رابرٽ کي ايندو ڏٺو ۽ هن جي پٺيان بندوقچي هڪ چيٽل (چٽڪرو هرڻ) لٽ تي لٽڪائيندا، کڻي آيا. چيٽل ڌرتيءَ تي رکيائون ته رينو ۽ سلطان ان ڏانهن ڊوڙندا ويا، ۽ ان جي چٽڪريءَ چمڙيءَ تي هٿ ڦيرائڻ لڳا. ”ڪوي، هي چيٽل ڪهڙو نه سندر آهي!“ رينو ڪجهه ڀريل آواز سان چيو. ”منهنجي نشان سان مٿو آهي،“ رقيه فخر سان چيو. رابرٽ مرڪ چپاڙي، مون ڏانهن ڏٺو.

بندوقچين ڪافي پيتي ۽ ڪجهه وقت کان پوءِ هنن وڏي چاقوءَ سان چيٽل جي ڪل لائي ۽ پوءِ سڄ ٻاريائون ۽ ان مٿان گوشت جي سڄي ڪيائون. رابرٽ وسڪيءَ جي بوتل کولي ۽ چار گلاس پريا. ان وقت سڄ لهي ويو هو. ۽ شفق جا پاڇاوان پائيءَ تي پئجي رهيا هئا، سامهون نؤڪاتي ملاح قبلرو ٿي نماز پڙهي رهيو هو. منهنجي مذهب ۾ ته ڪاٺي دلچسپي ناهي، پر ان وقت بن جي پر آسار خاموشيءَ ۾ هڪ اجنبی انسان جو، هڪ زياده اجنبی هستيءَ اڳيان سجدو ڏسي، منهنجو روح نهايت بيچين ٿي ويو. مون بيچينيءَ کي

لنوائڻ لاءِ وسڪيءَ جو پورو ڪلاس ڳيٽ ڏيئي پٺي ڇڏيو، ۽ رابرٽ سان ڳالهائڻ لڳس. مڇ تي سيخ ڦيري رهي هئي ۽ چيتل جي گوشت مان رس باهه تي ٽپڪي سسرات ٿي پريا. مون سوچيو ته معلوم نه آهي ته هن جي جوڙيءَ وارو ٻيو چيتل ڪٿي آهي! معلوم نه آهي ته ان کي هن جي غير موجودگيءَ جو احساس ٿيندو هوندو يا نه! جانورن جي پيار ۾ ته انسان جي پيار کان به زياده نفاست ۽ قربت جو احساس ٿيندو آهي! هو منهن منهن سان ملائي هڪٻئي تي ڳاٽ رکندا آهن. هڪٻئي کي چٽيندا آهن! جيتري اڪنڊ ۽ اڪير ڪبوتر جي ڪبوتريءَ سان پيار ۾ هوندي آهي، اوتري شايد ئي ڪنهن مرد جي محبت ۾ هجي! مون حوص فقط انسان ۾ ڏٺو آهي. جانورن ۾ حوص ۽ محبت ٻئي رمل هوندا آهن. ڇا اها تن جي تنوار هڪ جانور کي ٻئي جي عدم موجودگيءَ جو احساس نه ڏياريندي هوندي! انسان ڪهڙو نه ظالم ۽ جاهل آهي، پنهنجي پيت جي دوزخ ڀرڻ لاءِ ڪنهن ڪنهن جو ساهه ٽٽو وٺي! اوچتو منهنجو ڌيان انهيءَ عرب فلسفيءَ، ابوالعلي معريءَ، ڏي ويو، جو ڪوئي گوشت نه کائيندو هو. بربريت جي اونهاهه تاريخ ۾ ڪڏهن ڪڏهن ڪوئي ستارو چمڪندو آهي، جنهن جي وجود جا سبب انساني ذهن ڏيئي ٿٽو سگهي.

”ڪوي، مان هن چيتل جو گوشت نه کائيندس.“ رينوءَ مڇ کان منهن موڙي چيو.

”ڪوي! هي وسڪيءَ جو آڏو ۽ پٺي جو دٻو ڪٿن ته اسان هن سڙندڙ گوشت جي بوءِ کان پري هلي ويهون.“

مون وسڪيءَ ۽ پٺي ڪنيو. اسان ٻئي رابرٽ ۽ رقي جي نفرت آميز حيرت کان به سو گام دور وڃي ويناسين. مون پٺي جو دٻو کولي رينوءَ ڏانهن وڌايو، پر هن ڪنڌ ڌوڻي انڪار ڪيو، ۽

گلاس ۾ بچيل وسڪي هڪ گيت سان پي ويئي .
 ”ڪوي“ رينوءَ ڪجهه نشي آلود آواز ۾ چيو، ”ڪوي !
 مون کي ائين نظر ٿي آيو ته مڇ مٿان تون سيخ ۾ پڇي رهيو
 آهين.“ پوءِ هوءَ گاهه تي آهلي پيئي . مون ڪجهه پٺير کاڌو ۽
 ۾ گلاس وسڪيءَ جا پيا به پيا ۽ پوءِ هن کان ڪجهه فاصلي
 تي لپتي پيس. ان وقت بن تي اوندهه چائنجي ويئي هئي.
 اسان جي ڀرسان هڪ بندوڇي باهه ٻاري ويو هو، جنهن جون
 چيون ڪتيءَ جي الاءِ ڏانهن ٿي اڏايون. بن ۾ ڪيئي چيتل
 ڪوڪون ڪري رهيا هئا، ۽ هر ڪوڪ منهنجي هيٺان ۾
 ڪوڪي وانگر ٿي ڪتي، جتي ڪنهن ازلي صليب تي ڪوئي
 نماڻو ڳاٺ لڙيل هو.

رات جو سڀ وڃي لاه ۾ ستائين . مون کي اڌ رات جو
 ڪجهه چرپر محسوس ٿي . مون ڏٺو ته رقيه رابرٽ جي آغوش ۾
 پئي هئي، ۽ رينو ڪنهن جي دري کولي، ڊيڪ تي چڙهي رهي
 هئي . ٿوري دير کان پوءِ مان به ڊيڪ تي وڃي پيس. چوڌاري
 گهور اندارو هو ۽ بن جي گهري سانت. اسين ڪيتري دير
 اتي خاموش بيٺا هئاسين. اوچتو رينوءَ جو ننڍا ڪڙو آواز آيو،
 ”ڪوي، ڪهڙي نه پيانڪ رات آهي. مون کي ته نند ڪانه
 ٿي اچي. ڪوي، پر ۾ ڪيتري دير آهي؟“

ڊيڪ تي تيز ۽ سرد هوا ٿي لڳي. آسمان تي جهڙ هو
 ۽ ڪوئي ستارو نظر نٿي آيو. منهنجي نظر آفاق در آفاق اوندهه
 ۾ گم ٿي ويئي، ۽ مون فقط هن جي وارن تي هٿ ڦيريو ۽
 ڪوئي جواب نه ڏنو.

مون کي ائين محسوس ٿيو ته اها پيانڪ رات سدائين رهندي،
 پر ۾ ڪڏهن به نه ايندي، ڪڏهن به نه!

—تنهنجو پنهنجو

ڪئپس روڊ - سکر

۱- جون ۱۹۶۱ع

اداءِ

تو لکيو آهي ته مان پنهنجي آتم-ڪهاڻي هاڻي نه
لکان ۽ ڪجهه وقت ترسان. مان فقط اهو ٿو سوچيان ته پيرسني
۾ فڪر جي پختگي ۽ گهرائي ته ملي ٿي، پر جذبات جي
تازگي نٿي ملي. ان ڪري جيڪڏهن منهنجي آتم-ڪهاڻي
کي ڪاڏي به اهميت آهي ته آها هاڻي لکان.
ان کان اڳ جو مان پوري ڪاڻ ڪوٺيان، توکي ڪجهه
مٿاڇريون ڪنڪريون ۽ هيري ڪٺيون موڪليان ٿو، ڏسي ٻڌاءِ
ته انهن ۾ ڪجهه آسله به ٿي سگهي ٿو يا نه!

منهنجي هڪ ماسي هئي، جنهن جي ٻانهن ٺونٺ وٽان
ڪپل هئي. هوءَ ننڍي هوندي ڪنهن ڪتر جي مشين وٽ
ٿي ڪيڏي، ته هن جي سڄي ٻانهن مشين ۾ اچي ٺونٺ وٽان
ڪچي ويئي. هن کي گهايل هرئي جهڙيون گهريون، حسرت آميز
اڪيون هيون، ۽ هن جي جسم ۾ ڪوري ۽ ڪينگريءَ جهڙي
خوشبوءِ هوندي هئي. مون اهڙي خوبصورت عورت زندگي ۾
نه ڏٺي آهي. جڏهن هوءَ ڪهي ٻانهن سان ڦلڪو ويليندي
هئي، ته منهنجون اڪيون ڳوڙهن سان پرڄي اينديون هيون.
هڪ دفعي منهنجي ڪنهن مائٽ کي چئي ڪٿي چڪ
پاتو ۽ چڪ کان ڪجهه ڏينهن پوءِ هو چيتون ڪرڻ لڳو ۽

ٻائي ۾ ڪٽيون ڏسڻ لڳو. منهنجو پيءُ هن کان پڇڻ لاءِ مون کي ساڻ وٺي هليو. هن جي زال اوچنگارون ڏيئي روئي رهي هئي ۽ سڀني کي هن جي دردناڪ خانت ڏسي ڏک ٿي ٿيو، چو ته هُو پاڙي ۾ سڀني کان زياده سگهو ۽ سهڻو جوان هو، ۽ سڀني کي هڪ هئي ته هو نه بچندو. منهنجي پيءُ هن جي زال کي آتت ڏيندي چيو، ”ڏيءَ، صبر ڪر! خدا جي مرضي کان سواءِ ٻي نه ٿو چري. خدا چاهيندو ته هي خوش ٿي پوندو.“

ٻئي ڏينهن هو مري ويو. جڏهن منهنجو پيءُ هن جي جنازي نماز تان موٽيو، تڏهن مون هن کان پڇيو، ”بابا، اها خدا جي مرضي هئي ته هن کي ڇڏو ڪٿو چڪ ٻائي؟“

”ها پٽ، خدا جي مرضي کان سواءِ ٻي نه چرندو آهي.“

”بابا، اها به خدا جي مرضي هئي ته ماسي جي ٻانهن ڪتر جي مشين ۾ ڪڇجي وڃي؟“

بابا مون کي غور سان ڏسندي چيو، ”ها پٽ! اها به خدا جي مرضي هئي.“

”بابا، خدا جي مرضي ائين ڇو هئي؟ جي ماسي جي ٻانهن نه ڪڇجي ها ته خدا جو ڪهڙو نقصان ٿئي ها!“

بابا جهڪي مون کي مٿي تي چمي ڏني، ۽ ڪوئي جواب نه ڏنو.

اسان جي پاڙي کان ڪجهه پنڌ تي هڪ باغ ۾ ڪوھ هو. ڪڏهن ڪڏهن منهنجو پيءُ ان باغ ۾ ويندو هو. هڪ دفعي، بابا نيسر هيٺان وهنجي رهيو هو ۽ مان هڪ پڪيٽڙي کي ڏسي رهيو هوس، جو زيتون جي وڻ تي ٽِڪلو ٽِڪلو ڪري رهيو هو. پريان باغائي، چهار هڪلي کانپائي سان وڻ ڏانهن

ڳوڙها ٿي هليا. اوچتو هڪ ڳوڙهو ان پڪيڙي کي لڳو ۽ هو
وٺ تان ڦهڪو ڪري ڌرتيء تي ڪري پيو. مون ان کي
هٿ ۾ کڻي ڏٺو ته هو چريو پريو ٿئي. مون بابا جي پراسان
وڃي هن کان پڇيو.

”بابا، هي ٻولي ڇو نٿو؟“

”پٽ، هي مري ويو آهي.“

”بابا، هي مري ڪيڏانهن ويو آهي؟“

”پٽ، اها ڪنهن کي به ڄاڻ نه آهي ته ڪوئي مري
ڪيڏانهن ويندو آهي.“

روز لڙيءَ اڌ رات مهل هڪڙو فقير اسان جي در تي اچي
سڻن هڻندو هو ۽ سرندو هلائي ڪاٺي ڪافي ڳائيندو هو. مان
هن جو ايترو ته عادي ٿي ويو هوس، جو مون کي هن جو آواز
ٻڌي يڪدم جاڳ ٿيندي هئي ۽ ڪهڙي به وله وسندي هئي،
مان هن کي رات جا بچيل چانور ۽ ٻه پيسا ڏيئي، ڪيتري وقت
تائين هن جو سرندو ۽ ڪافي ٻڌندو هوس.

هڪ رات هو نه آيو. مون کي ڪتن جي پونڪ تي
جاڳ ٿي، ته ان وقت جهونجهڪڙو هو. مان هنڌ مان اٿي ٻاهر
ايس ته ڪوئي نظر نه آيو. ان وقت لڙي ٿي لڳي ۽ مون کي
ڏاڍو سيشاندو ٿي ٿيو، پر ان هوندي به مان باڪ ڦٽيءَ تائين
اتي بيٺو رهيس، جيستائين مون کي ماءُ سڏ ڪيا. ته لڳڻ سبب
مون کي چار-پنج ڏينهن زڪام ۽ بخار رهيو پر بخار ۾ به مان
لڙيءَ اڌ رات مهل اٿي فقير جي سڻ ۽ ساز جي آواز لاءِ
ڪنائيندو هوس، پر فقير ڪونه آيو. نيٺ مون پيءُ کان پڇيو،
”بابا هاڻي فقير ڇو نٿو اچي؟“

”پٽ، سيلانيءَ جو ڪهڙو اعتبار آهي! ڪيڏانهن هليو“

ويو هوندو.

”بابا، مون کي ٻه اهڙو سرنڊو وٺي ڏي.“
 ”ها پٽ، مان سڀاڻي توکي سرنڊو وٺي ڏيندس.“
 ”بابا، توکي اها ڪافي ايندي آهي، جا فقير ڳائيندو هو؟“
 ”نه پٽ.“
 ”بابا، اها ڪافي ڪنهن ٺاهي آهي؟“
 ”پٽ ڪنهن شاعر ٺاهي هوندي؟“
 ”بابا، شاعر ڪافي ڪيئن ٺاهيندو آهي؟“
 ”پٽ، پنهنجيءَ ذات سان ٺاهيندو آهي.“
 ”بابا، مون کي ٻه ذات وٺي ڏي.“
 ”پٽ، ذات وڪامندي نه آهي. جنهن انسان کي خدا
 چاهيندو آهي، ان کي ڏيندو آهي.“
 ”بابا، مون کي خدا کان ذات وٺي ڏي.“
 ”ها پٽ، مان خدا کي چونڊس.“
 ٻئي ڏينهن تي بابا هڪ ننڍو سرنڊو بازار مان وٺي آيو ۽
 مون کي ڏيئي چيائين -
 ”هان پٽ، هي سرنڊو!“
 ”بابا، خدا کان ذات ورتي؟“
 ”پٽ، خدا وٽ ذات ڪهڙي وٺي آهي.“
 ”نه بابا، مون کي ڪيئن به ذات وٺي ڏي، مان ڪافي
 ٺاهيندس.“
 ”چڱو پٽ، مان وري دعا ٿو گهران ته خدا توکي ذات
 ڏئي ۽ تون لکين ڪافيون ٺاهي سگهين.“

قولنات جوڳيءَ جي بابا سان ڏاڍي آڪير هوندي هئي.
 هن کي هندو ديسالا جون هزارين ڪٿائون اينديون هيون.

ويد، آڀنشد، رامائڻ، مهاڀارت وغيره هن کي چڱيءَ طرح ياد هوندا هئا ۽ هو انهن مان ڪهاڻيون چوندي، مون کي سنسڪرت آميز سنڌيءَ ۾ ٻڌائيندو هو. جيڪڏهن هن کي ڪاڻي موزون ڪهاڻي ياد نه ايندي هئي، ته هو ڪاڻي به ڪهاڻي ان وقت گهڙي ٻڌائيندو هو. هڪ رات هن مون کي چيو، ”ڪالهه مون توکي ڪوي ڪاليداس ۽ وڪرم آروسيءَ جي پوري ڪهاڻي ٻڌائي آهي. اڄ مون کي ڪاڻي ڪهاڻي ياد نٿي اچي.“ مون ضد ڪيو ته هو مون کي ڪويءَ جي ٻي ڪاڻي ڪهاڻي ٻڌائي. پوءِ هن مون کي هڪ من-گهڙت ڪهاڻي ٻڌائي هئي. (چو ته اها ڪهاڻي مون کي هندو ديوي-مالا ۾ اڃا ڪٿي به نه ملي آهي.) ۽ اها ڪهاڻي پنهنجي عجيب غريب نوعيت سبب مون کي اڃا تائين ياد آهي.

”—چنڊ کي پهريون مانس ديهه هئي. هو ڪوي هو ۽ پرش ۽ پٿرڪرتيءَ جي باري ۾ ڪيئي ڪوتائون چيون هيائين. هڪ دفعي هو گنگانديءَ جي گهاٽ تي چانڊوڪيءَ ۾ بيهي نهايت مٿر آواز ۾ پنهنجي ڪوتا ڳائي رهيو هو ته اتان شيو ۽ پارپتي اچي لنگهيا. پارپتيءَ شيو کي چيو، ’ڪهڙو نه مٿر آلاپ آهي. منهنجو وس پڄي ته هن ڪويءَ کي امر ڪري ڇڏيان.‘ شيو جواب ڏنو، ’هي ڪوي فقط مٿر آلاپ نه آهي، هن ۾ لوپ ۽ اهنڪار آهي. ڪڏهن ڪڏهن هن جي آتما پوري آب تاب سان چمڪندي آهي ته هي ڪوتا چئي سگهندو آهي، نه ته ڪڏهن هن جي آتما ٿورو چمڪندي آهي، ڪڏهن زياده، ۽ هن جو ادواڌ جيون پوري آنڌڪار ۾ گم هوندو آهي.‘ پارپتيءَ کي ان ڳالهه تي ويساهه نه آيو، ته شيو وڏي چنڊ کي چيو، ’اي ڪوي! مان هتان جو راجا آهيان. تون چوڻ ته مان توکي راج-گديءَ تي ويهاريان ۽ توکي راج-مڪت

پهرايان ۽ دنيا جا سڀ پڌارت ڏيان، پر توکي هڪ ڳالهه مڃڻي
هوندي!

’ڪهڙي ڳالهه؟‘، چنڊ پڇيو.

’تون ان جي بدلي ۾ مون کي پنهنجي ڪويتا ڏيندين،‘

’مون کي منظور آهي‘، چنڊ چيو.

پاريتي اهو ٻڌي اهڙو ته ڪروڙ ۾ اچي ويئي، جو هن کي
سڙپ ڏنائين ته ’اي ڪوڙا ڪوي! تون سرشتي جي آنت
تائين آڪاش ۾ پٽڪندو وتندين ۽ سدائين پنهنجي اصلي روپ
۾ هوندين ۽ ڪنهن کي به ٺڳي نه سگهندين.‘ ان کان پوءِ
هو ڪوي، چنڊ جي روپ ۾ اڃ تائين آڪاش ۾ پٽڪندو
رهيو آهي.“

اسان جي خواب گاهه جي ڀت تي هڪ عورت جي تصوير
تنگيل هوندي هئي، جنهن جي صورت اڃا تائين مون کي ياد
آهي. هن جو وڻ سانورو، اکيون اونهيون ۽ منهن سڄاهڙو هو ۽
هن کي پيشاني تي تلڪ ۽ ڪنن ۾ جهومڪ هئا. هڪ ڀيري
مون پيءُ کان پڇيو.

”بابا، هي ڪير آهي؟“

”بابا، هي نيلم ٻائي آهي.“ هو جواب ڏيئي، ڪنهن ٽپيءَ

۾ پئجي ويو.

”بابا، نيلم ٻائي ڪٿي رهندي آهي؟“

”بمبئي ۾.“

”ڪنهن جي زال آهي؟“

”ڪنهن جي نه.“

”ڇا ڪندي آهي؟“

”نچندي آهي.“

”بابا، تو هن ڪي ڪڏهن نچندو ڏٺو آهي؟“

”ها، پٽ.“

”ڪيئن نچندي آهي، بابا؟“

”مور وانگر.“

”بابا، هن ڪي مور وانگر پر آهن؟“

”نه پٽ، جي هن ڪي پر هجن ها، ته هتي ضرور آڏاسي

اچي ها.“

”بابا، تون بمبئي ويو هئين؟“

”ها.“

”اتي ڪيترو وقت رهيو هئين؟“

”ڏيڍ سال.“

”آتي ڇا ڪندو هئين، بابا!“

”نيلم جو ناچ ڏسندو هوس.“

”بابا، مون ڪي به نيلم جو ناچ ڏيکار!“

”پٽ، تون اڃا ننڍو آهين، جڏهن وڏو ٿين ته ڪيئي نيلم،

پڪراج، هيرا تنهنجيءَ زندگيءَ ۾ ايندا. فقط انهن ڪي پريان

ڄمڪندو ڏسجانءِ.“

اسان جي پاڙي ۾ هڪ وائيو رهندو هو، جو چڻي ۾

ڪلفيون ۽ ميوو وڪندو هو. هو پيرسڻ هو پر هن ڪي هڪ

خوبصورت قدآور جوان زال هئي، جنهن جو نالو رڪمڻي هو.

هڪ ڏينهن منهنجو پيءُ آرام ڪرسيءَ ۾ لٽيو پيو هو ۽

سگريٽ پي رهيو هو ته ڪجهه پاڙي جا مسلمان هن وٽ دانهن

کڻي آيا. انهن مان هڪ ڏاڙهيءَ وارو جو صوم و صلوات جو

پابند هو، تنهن هن ڪي چيو، ”ڇاڇا، هي رڪمڻي روز سويي

وائي سان سيروءَ واري ڪوھ تي ملي ٿي ۽ رات جو به لڪي

لڪي هن جي گهر وڃي ٿي. اسان هن کي ٻه-ٽي ڀيرا پڪڙيو آهي، پر پوءِ به نٿي مڙي. منن کي پاڙي مان ڪڍيو وڃي.“
 منهنجي پيءُ هن کي گهڙي ڏٺو ۽ پوءِ چيو-
 ”رڪمڻي تنهنجي ماءُ آهي؟“

— چُپ!

”تنهنجي پيءُ آهي؟“

— چُپ!

”تنهنجي ڌيءُ آهي؟“

— چُپ!

”تون پنهنجو ڪم ڪر، تنهنجو رڪمڻي سان ڇا!“
 هو هليا ويا ته بابا مون کي چيو ته ”رڪمڻيءَ کي
 سڏي آءُ.“

هوءَ مون سان گڏجي آئي ۽ منهنجي پيءُ کي ڏسي،
 گهونگهٽ ڪجهه هيٺ ڇڪيائين. بابا هن کي چيو، ”ڌيءُ،
 تنهنجو مڙس اڃا بيمار آهي ڇا؟“
 ”ڇاڇا، ڏاڍو بيمار آهي، ڪنهن دوا دارونءَ جو اثر نه
 ٿو ٿئي، گري گري ڪندا ٿي ويو آهي.“
 ”ڌيءُ، اوهان کي پيسي پائڻيءَ جي ضرورت ته نه آهي؟“
 ”ڇاڇا، توکان ڪهڙو گجهه آهي، اڄڪلهه ته وڻڊ جي
 ستي ٿڪي لاءِ به پيسو نه آهي.“
 بابا کيسي مان پنجاهه رپيا ڪڍي هن کي ڏنا، ۽ هن
 کي چيو-

”ڌيءُ، هي پيسا وٺ. جڏهن تنهنجو مڙس خوش ٿي ڪمائي،
 تڏهن مون کي موٽائي ڏجانءِ.“

هڪ دفعي شڪارپور جي جُماڻي هال ۾ ڪوئي تقرير

ڪري رهيو هو. هن جي تقرير ايتري ته موثر هئي، جو منهنجو
هيانءَ ڀرجي آيو. اڃا تقرير ڪري رهيو هو، ته ٻه پوليس وارا
آيا، جي هن کي هٽڪڙي هڻي، ٿاڻي ڏانهن وٺي ويا.
مون پئي کان پڇيو، ”بابا، هي ڪير هو؟“

”پٽ، هي ڪانگريسي هو.“

”هن کي ڇو ٻڌو آئون.“

”پٽ، هي حڪومت جي برخلاف پيو ڳالهائي.“

”بابا، هي ڳالهائي ته ڏاڍو چڱو پيو، مون کي ته اکين

۾ ڳوڙها ٿي آيا. هن کي ڇو ٻڌائون؟“

”پٽ، جيڪڏهن ڪوئي به حڪومت جي خلاف ڳالهائيندو

آهي، ته حڪومت کي اها ڳالهه نه وڻندي آهي.“

”حڪومت کي اها ڳالهه ڇو نه وڻندي آهي، بابا!“

”بس، نه وڻندي آهي.“

”بابا، منهنجو وس پڇي ته هن پوليس واري کي ڪڇو

ڪاٺي ڇڏيان.“

بابا زندگيءَ جا پويان ٻه سال مسلسل بيماريءَ ۾ گذاريا
۽ ڪنهن ذريعي معاش نه هئڻ سبب ڪافي تنگ دست هو.
هڪ ڏينهن هو مون سان گڏجي ڊاڪٽر وٽ هليو، جو هن جو
شروع کان علاج ڪندو هو. هن ڪمپائونڊر کان اڳيون پرڇو
وٺي، ڊاڪٽر کي هفتي جي دوا لاءِ چيو. ڊاڪٽر پنهنجي
نڪ تي رکيل عينڪ مٿان گهڙوري، هن کي چيو، ”شيخ
صاحب، اوهان ڏانهن ڪيتري وقت کان سٺ رهيا رهيل آهين؛
پهرين اهي ڏيو، پوءِ ٻي دوا وٺو.“

”مون کي هن وقت پيسو ڪونه آهي پر ٿوري وقت ۾

اوهان جو سمورو بل ادا ڪندس. اوهان دوا حالي ڏيو،“ بابا

جهڻي آواز ۾ جواب ڏنو.

”بل قیامت ۾ ادا ڪندا ڇا؟“ ڊاڪٽر ڪهرائپ سان چيو.
بابا جو منهن ٽامڻي هڻي ويو. هن ڪوئي جواب نه ڏنو ۽ دوا
جي خالي شيشي هٿ ۾ کڻي اسپتال مان نڪري آيو. مون
رستي تي هن کان پڇيو، ”بابا، ڊاڪٽر هونءِ ته ائين ڪونه
ڳالهائيندو هو.“

”پٽ، پيسي کان سوا هرڪوئي ائين ڳالهائيندو آهي.“
”بابا، تو ڊاڪٽر کي اها شيشي مٿي تي چونه هڻين.“
هن رحم سان مون ڏانهن ڏٺو ۽ منهنجي مٿي تي هٿ
گهمائي چيائين، ”پٽ، انسان ڪنهن جو مٿو ڦاڙي، ڪنهن جو
ڦاڙيندو!“

”بابا، جي وري هن توسان ڪنهن ائين ڳالهايو ته مان هن
کي..... مان هن کي.....“ منهنجون مٿيون پيڪوڙجي ويون
۽ نڙيءَ ۾ سڌڪا اٽڪي پيا.

ادا، اهڙا هزارين واقعا آهن جي ظاهري طرح ته اهم نه
آهن، پر انهن غير شعوري طرح منهنجي زندگيءَ ۽ شاعريءَ تي
گهرو اثر ڪيو آهي. چاهيان ٿو ته اهي واقعا سمويان ۽ انهن
مان انهيءَ انسان جي تصوير آڄاگر ڪيان، جنهن جي شاعري،
نه فقط سياست، سماج، مذهب ۽ ادب، پر پنهنجي دور جي هر
قدر سان بغاوت ڪئي آهي. بهتر ٿيندو ته پهرين انهيءَ
ڪوشش جي باري ۾ تنهنجو رايو ڏسان.

—تنهنجو پنهنجو

سکر - - ۱۹۰۰ ع

ادا

تنهنجو خط پهتو. خط جي بلڪل توقع نه هئي. اڳ سمجهندو هوس ته ان-جاتو، ان-گاتو مري ويندس؛ پر هاڻ ته دوستن ايتري حوصلو افزائي ڪئي آهي، جو دماغ جو توازن سنڀالڻ مشڪل ٿي پيو آهي. تو منهنجي زندگيءَ ۽ شخصيت جي باري ۾ وڌاءَ کان ڪم ورتو آهي، ممڪن آهي ته تنهنجو خيال، منهنجي ادب ۽ آرٽ جي باري ۾، صحيح هجي. ڪيئن به هجي، پر مان تنهنجي ايتري قدر شناسي ۽ محبت لاءِ احسانمند آهيان.

منهنجي زندگي ۽ شخصيت ايتري محبت جي لائق نه آهي. ڪنهن به انسان کي ان جي ادبي تخليق مان پرڪڻ ۽ پرجهڻ نهايت غلط آهي. منهنجي نظر ۾، آرٽ ۽ ادب ”حسن جي تلاش“ آهي - ڪڏهن اديب جي ماحول ۾، ڪڏهن سندس ذاتي جذبات ۽ احساسات ۾. اهو لازمي نه آهي ته هر شاعر جي زندگي ۾ ايتري حسين هجي، جيترو سندس شعر. ڪيترا شاعر پنهنجي زندگيءَ جي قباحت کان ڀڄي، شعروشاعريءَ جي حسين دنيا ۾ پناهه وٺندا آهن. باقي ائين برابر آهي ته شاعر جي اک ۽ دل ٻين انسانن جي اکين ۽ دلين کان مختلف آهي. هو پنهنجي ماحول ۽ روح ۾ جي ڳالهين محسوس ڪري سگهي ٿو، سي ٻين جي احساس کان مٿيون آهن، ۽ جنهن طرح هو

انهن ڳالهين کي لفظن جو جاسو پهراڻي سگهي ٿو، ان طرح پيو ڪو به انسان نٿو ڪري سگهي.

ان ڪري ائين بهتر آهي ته تون منهنجيءَ تخليق کي ڏس. جي منهنجو شعر پڙهندي توکي سچ پچ ائين محسوس ٿيو آهي ته بيخوديءَ جي عالم ۾ مون آڙي حسن جون ڪجهه جهلڪيون جهٽي ورتيون آهن، جي سچ پچ توکي ائين لڳو آهي ته منهنجو آرت سچائيءَ ۽ سونهن جي مسلسل جستجو آهي، ته مون لاءِ اهو ڪافي آهي. ۽ منهنجي زندگيءَ جي ڄاڻ تو لاءِ ضروري نه آهي. منهنجي زندگي هڪ ڪوڙي ڪهاڻي آهي، آها ٻڌي ڇا ڪندين؟ منهنجي گهڙي گهڙي فريب آهي، هل هل دوکو آهي. مان ساري عمر رڃ پٺيان پٽڪيو آهيان، ڪڏهن به آڇ نه لٽي اٿم. شايد باقي زندگي به پيٽن ۾ پٽڪندي گذرندي. توکي ان ستراب کي سمجهڻ جو سوداءُ چو ٿيو آهي. شعر، جي واقعي شعر آهي، ته اهو حسن جي پيپنام بارش آهي. تون ان مان پياس پجهائي سگهين ٿو. مان ڳاڻڻ مهل خالق آهيان، جيئن مهل مخلوق آهيان. بهتر آهي ته تون منهنجيءَ تخليق کي ڏس - مون ۾ ڇا رکيو آهي!

—تنهنجو پنهنجو

سکر - - ۱۹۵۵

ادا

تو پنهنجي خط ۾ عجيب تقاضا ڪئي آهي ته مان توکي چانڊوڪيءَ ۾ ويهي خط لکان. توکي شايد خبر نه آهي ته مون کي چانڊوڪيءَ کان ڇڙ آهي. چانڊوڪي منهنجي نيلن کان ننڍڙي ڪسي وڌندي آهي، ۽ مان راتين جون راتيون چند پٺيان چارا رلندو وتندو آهيان. توکي شايد خبر نه آهي ته چند

۽ نند اصل جا ويري آهن. چاندوڪي اڪڙين کي اوجاڳا ڏيندي آهي، دلين جا دڪڙا دکائيندي آهي. مان ڪيئي راتيون نور پري ۽ نيراڻ ۾ نهاريندو رهيو آهيان - ڪيئي ڀيرا سنسار جي سيني ۾ گهڙي ڏٺو اٿم. چاندوڪي ۽ ۾ مون کي هي ڪائنات ڪنهن ڪوريٽي جو مهاڄار لڳندي آهي، جنهن ۾ انسان ڪنهن جيتڙي وانگر ٿاسندو، ٿيڪندو نظر ايندو آهي. ڇنڊ آسمان ۾ ائين هلندو نظر ايندو آهي، گوبا کيس ڪوئي ڪنڍي وجهي، ڪنهن آڙلي منزل ڏانهن چڪي رهيو آهي - مان به پنهنجيءَ منزل جي تلاش ۾ هن جي پٺيان ڪيئي منزلون طي ڪري ويندو آهيان. ساري رات انهيءَ سفر ۾ طي ٿيندي آهي، ۽ منهنجن چپرن جي چانو ۾ ڀرم ڪر موڙيندي نظر ايندي آهي.

ادڙا، ڇنڊ مون کي ڪائنات جي آڙلي آڪ وانگر لڳندو آهي، جا مون ڏانهن گهوريندي رهندي آهي، ۽ مان پنهنجي خوف ۾ تارن پرين راتڙين جو سهارو وٺندو آهيان. اڄ به اٿيهن اونداهي آهي ۽ مان توکي بتيءَ جي ڌيميءَ جوت ۾ هيءُ خط لکي رهيو آهيان. شايد تنهنجي زندگيءَ ۾ مان پهريون شاعر آهيان، جنهن کي چاندوڪي کان چڙ آهي. پر، ان هوندي به پنهنجي شاعريءَ ۾ هر جڳهه چاندوڪي جو ذڪر آهي! چو؟ شايد مون کي چاندوڪي بيهڻ پياري آهي! شايد چاندوڪي ۽ نند ۾ رقابت جو جذبو آهي - تنهنڪري! ادڙا، مان هڪ خستہ تن ۽ خستہ دل انسان آهيان: مون کي ننڊڙي وڌيڪ پياري آهي - مون کي ننڊڙي وڌيڪ پياري آهي: مون کي چاندوڪي نه گهرجي - مون کي روشني نه گهرجي!

- تنهنجو پنهنجو



مڪر-۱۹۰۰ع

ادا

هاڻي معاشي مصروفيتن مان مس مس فراغت ملي آهي، سارو ڏينهن زندگيءَ جو ڳاڙهو ڳاڙهو آيو آهيان. نس نس ٿئي رهي آهي. معلوم نه آهي ته سارو ڏينهن ڪير ڳرڪائي ويو وقت هن ماحول ۾ ڪنهن آڙي ديو وانگر ٿو لڳي. هينئر شام، چانهه وانگر نيرا نيرا پَر پڪيڙيا آهن. چانهه اسان جي تر جو مشهور پڪي آهي، ۽ ان متعلق ڏندڪٿا آهي ته هو هميشه ڪنهن پارس جي تلاش ۾ هوندي آهي. مان جڏهن به شام کي چانهه سان تشبيهه ڏيندو آهيان، ته نه فقط ان جي اڪيلائي جو احساس ۽ نيران مائل رنگ ذهن ۾ هوندو اٿم، پر مان محسوس ڪندو آهيان ته منهنجي هر شام به ڪنهن پارس جي تلاش ۾ هوندي آهي— ڪنهن نامعلوم، نارسا هستيءَ جي جستجو ۾، جا منهنجي سامهون ڪري سگهندي!

اها جستجو ئي منهنجو مذهب آهي. وهمن وسوسن ۾ ويڙهيل مذهب، منهنجي لاءِ من-گهڙت، جڙتو ڪهاڻيون آهن. فرقه بنديون ۽ ظاهر داريون مون لاءِ خود فريسي ۽ خدا فريسي کان گهٽ نه آهن. خشڪ اخلاقيات جي ڳالهه منهنجن ڇهن تي هڪ شرارت پري مرڪ آئيندي آهي. بهشت دوزخ، گناه ثواب، حرام حلال جي بحث تي ئي مون کي ڪيل ايندي آهي— ڪل، جا مرڪ ۾ آسرندي، تهڪ ۾ ڦهلندي، ۽ ساري ڪائنات کي وڻ-ويڙهي وانگر وڇڙندي ويندي آهي؛ ۽ پوءِ ڪائنات هڪ ڪنڊ کان ٻئي ڪنڊ تائين گونجندي رهندي آهي: منهنجا تهڪ زمان ۽ مڪان جي سرحدن تي وڃي پڄندا آهن، ۽ منهنجا آڙي سوال آسمان کان ڪنوئين وانگر ڪلندي پڄندا آهن، ”اي راز آزل! مون تنهنجي پراسرار هستي، چرندي پرندي

محسوس ڪئي آهي. مون توکي مڪڙين جي خوشبوءِ ۾ سَنگهيو
 آهي؛ چنگ جي آواز ۾ ٻڌو آهي؛ شفق جي پينل رنگن ۾
 ڏٺو آهي؛ معصوم حسنائن جي ملائم گلن ۾ چهيو آهي؛
 شراب جي ڪوڙيءَ ڪيت ۾ چڪيو آهي. اي راز ازل! تنهنجو
 احساس منهنجي وجود جي معنيٰ آهي، ۽ تنهنجو وجود مون
 لاءِ معنيٰ جو احساس آهي. هي منهنجا همذات هي انسان،
 توکي ڇو نٿا محسوس ڪن! هنن کي ڪير ٿو برغلائي؟
 هي ڪوڙين ڪهائين جو تاجي-پيتو ڪنهن بڻايو آهي، جن
 ۾ هنن جو ذهن منجهي پيو آهي؟ هي اٺواقف مون کي
 پنهنجي واقف سان واقفيت ڪرائي رهيا آهن! اي راز ازل! تون
 ڪيترو نه حسين آهين، پر هنن انسانن جو جامو توکي پهرايو آهي،
 تنهن ۾ ڪيترو نه قبيح ٿو لڳين! اي راز ازل! تنهنجي ڪٽواري،
 بي نقاب صورت ئي حسن ۽ حق جي معياري پسند آهي.“ ۽
 پوءِ تهڪ جهڪا ۽ ٿڪا ٿيندا ويندا آهن، منهنجي منهن تان
 مرڪ ڪم ٿيندي ويندي آهي ۽ منهنجو سر جهڪي ويندو آهي؛
 تاهه تاهه ڳوڙها منهنجين اکين مان وهندا آهن، ۽ مان هڪ
 گهڙيءَ ۾ ساريءَ انسان ذات واسطي صدين جي عبادت ڪري
 ڇڏيندو آهيان. منهنجا مٿڙا پاڻ، اهو آهي منهنجو مذهب جنهن
 جي ڄاڻ لاءِ توکي ايتري چورا ڪورا هڻي، ۽ جنهن لاءِ
 بار بار تو پنهنجي گذريل خطن ۾ لکيو هو. انهيءَ ئي منهنجي
 شاعريءَ کي جرڪايو آهي، انهيءَ جي ئي ڪري مان پاڻ کي
 ماڻهوئڙن جي ميڙ ۾ اڪيلو پائيندو آهيان، ۽ اڪيلائيءَ ۾ پاڻ
 کي ساريءَ مخلوق سان گڏ پرستش ڪندو ڏسندو آهيان. ان
 منهنجي مذهب جا نبي يا ولي، اوتار يا رشي ڪونه آهن؛ ان
 جا مصحف ڪتاب، پوڻيون ۽ پستڪ ڪونه آهن؛ اهو فقط ٻن جهاتين،
 ٻن جهلڪن تي ٻڌل آهي—شايد تون سمجهي سگهين ته هر جهاتي

۽ جهلڪ ۾ ڪائنات جو ڪهڙو راز آهي!
— تنهنجو پنهنجو

سکر--۱۹۰۰ع

ادا

تنهنجو خط پهتو. تو لکيو آهي ته تون منهنجي نه،
منهنجي شعر جي شخصي زندگي ڄاڻڻ ٿو چاهين. تو پڇيو آهي
ته مان ڪوناگون مصروفين هوندي شعر ڪهڙي وقت ٿو لکان،
۽ هر شعر لکڻ وقت منهنجن جذبن ۽ احساسن جي ڪهڙي
حالت آهي؟ عشق ڪلام لکڻ وقت منهنجي تصور ۾ ڪي خاص
شخصيتون هونديون آهن ڇا؟ مان شعر موقعي تي في البداهه
چوندو آهيان، يا پوءِ گذشتہ حالات جي تصور کان متاثر ٿي
چوندو آهيان؟ ڪهڙن ڪهڙن شاعرن جي ڪلام منهنجي
شاعريءَ تي اثر وڌو آهي؟ منهنجي شاعريءَ ۾ هر صنف
سخن سان يوفائي ڇو آهي؟ ۽ آخري سوال— جو سڀ کان ڏکيو
آهي— ته مان شعر چوندو ڇو آهيان؟

مان ڀانيان ته پوئين سوال جو جواب اول ڏيان ته بهتر
ٿيندو. مان شعر ڇو چوندو آهيان ۽ مان زنده ڇو آهيان: انهن
ٻنهي سوالن ۾ ڪوئي خاص فرق نه آهي. پئي لازم ملزوم آهن.
مان زنده آهيان تنهنڪري شعر چوندو آهيان، ۽ مان شعر چوندو
آهيان تنهنڪري زنده آهيان. هر انسان کي پنهنجي معاش
مها ڪرڻ واسطي محنت لازمي آهي: شعر و ادب جي تخليق
تي به محنت ڪئي ٿي وڃي، پر شعر و ادب کي هن ماحول
۾ ذريعہ معاش بنائڻ ذري گهٽ ناممڪن آهي. ان ڪري مون
قانون کي ذريعہ معاش بڻايو آهي. قانون جو مطالعو پنهنجي
جاء تي دلچسپي کان خالي نه آهي، پر منهنجو فطري لڳاءُ

شاعريءَ سان آهي. مان محسوس ڪندو آهيان ته قدرت مون کي انساني جامي ۾ آندو ئي ان واسطي آهي ته مان پنهنجا پراوا ڏکڙا ڳايان، ڳوڙهن کي ڳالهائين ۾ ڦيرايان، ٻوليءَ جي ڦلواڙيءَ مان رنگ ڀرنگي گل چٽان، گلدستا ٺاهيان، ۽ گلدان سجايان! گيت ئي منهنجي جيت آهن: انهن کان سواءِ منهنجي زندگي هار آهي. انهن کان سواءِ منهنجي زندگي بي معنيٰ آهي. انهن کان سواءِ مان انهيءَ سوال کان ڪڏهن به پڇيو نه ڇڏائي سگهندس ته مان زنده چو آهيان؟

✓ باقي سوالن جو جواب آسان آهي. مون ڪڏهن به پنو پينسل کڻي، شعر لکڻ جي ڪوشش نه ڪئي آهي. شايد هاڻي ان واسطي فرصت به نه آهي. مان شعر ڪڏهن ڪڏهن چوندو آهيان. بعضي بعضي ته به، ٻن-ٽن سال هڪ ست به نه چوندو آهيان، ۽ پوءِ جڏهن طبيعت مائل ٿيندي آهي، ته منهنجي روح ۾ ڪوئي درياءُ اٿلي ايندو آهي ۽ گهمندي ڦرندي منهنجي ذهن ۾ سوين سٽون جڙي وينديون آهن. لفظ ستارن وانگر منهنجيءَ دل جي اکين اڳيان ايندا آهن، ۽ مان اهي ستارا چوندي، ڪهڪشائون ٺاهيندو ويندو آهيان. ان وقت مان بلڪل واڙو لڳندو آهيان؛ ڪيئي واقف رستي تي ملندا آهن، پر مان انهن کي بلڪل سڃاڻڻ کان سواءِ سندن ڀرسان لنگهي ويندو آهيان. گویا جسماني اکيون کليل هونديون آهن، پر ڏسنديون ڪجهه به نه آهن؛ باقي منهنجون روحاني اکيون پوئڙن وانگر ٻوليءَ جي گلزاريءَ ۾ ڦرنديون وڌنديون آهن، ۽ مان مڪڙيون ۽ ماڪ ميڙيندو وڌندو آهيان. منهنجا ادا، ان طرح رستي ويندي مون ڪيئي بيت، گيت، غزل ۽ نظم جوڙيا آهن، جي مهينن جا مهينا منهنجي حافظي جي خزاني ۾ سوتين وانگر جرڪندا رهندا آهن، ۽ فرصت وقت انهن کي لکي

ڇڏيندو آهيان. جنهن وقت شعر ڏانهن طبيعت مائل هوندي آهي،
 ته مان محسوس ڪندو آهيان ته منهنجي روح ۾ چاندوڪي
 وسي رهي آهي؛ مان خاڪ ۽ خون مان بڻيل انسان نه آهيان؛
 مون ۾ فطري ڪمزوريون ۽ ڪڇايون نه آهن؛ مون کي ذريعو معاش
 لاءِ ڪاٺي محنت ڪرڻي نه آهي؛ مان فقط محسوس ڪندو
 آهيان ته مان لفظن جو صراف آهيان؛ مان انهن کي صاف ڪري،
 چلي، گهڙي، ادبي زبور بڻائي رهيو آهيان. ان وقت منهنجي
 جندڙي - جنهن کي هونئن ته سازگار ماحول بلڪل نستو ۽
 ٺاٺڪو بڻائي ڇڏيندو آهي - اٿام خوشيءَ سان موجون ماريندي
 آهي، ۽ مان پاڻ کي نهايت خوش نصيب انسان سمجهندو
 آهيان. اهو جنون، اهو شاعريءَ ڏانهن لڻ لڻءُ جو لاڙو مهينو
 ۾ هلندو آهي، ۽ پوءِ چاندوڪي ۾ چڙهيل وير وانگر هٽندو
 ويندو آهي، چوليون چتر ۾ بدليون وينديون آهن ۽ جڏهن روح
 بلڪل مائو ٿي ويندو آهي، ته مان دنياڻي ڪاروبار ۾ مشغول
 ٿي ويندو آهيان - ايتريقدر جو شايد ڪوئي سمجهي سگهندو
 هجي ته هيءُ قانوني مهاچار ۾ ڦاٿل انسان ڪو شاعر به آهي!
 سو اڌڙا، منهنجي روح جو پڪيڙو تمام ٿورو وقت انهن اڙلي
 آڪيرن ۾ گهاريندو آهي - سندس باقي سارو وقت پڃري ۾
 هلندي گذرندو آهي. شايد هيٺيان به بيت منهنجي انهيءَ قلبي
 واردات جو اظهار آهن:

”پڃري ۾ پاڇا پيا، چمڪي ٿي چوڏس،

پڪيڙا ٻروس، ڦٽڪڻ لڳا ڦٽند ۾.“

”پڃري ۾ پيهي، آئي پوءِ بسنت جي،

پڪي پرڏيهي، پرڙا پتوڙڻ لڳا.“

عشقيءَ ڪلام لکڻ وقت، منهنجي ذهن ۾ ڪي خاص

شخصيتون هونديون آهن ڇا؟ اهو سوال منهنجي شخصي

زندگيءَ سان تعلق ٿو رکي: پر مان، بنان تفصيل ۾ وڃڻ جي، تنهنجي حيرت مٽائي ٿو سگهان. ادا، اها ڪا نئين ڳالهه نه آهي ته ”محبت گناهه نه آهي“. محبت، جسماني خواهه روحاني، شرعي خواهه غير شرعي، منهنجي نظر ۾ عبادت جو درجو رکي ٿي. هر انسان جي زندگيءَ ۾ ڪي اهڙا انسان اچن ٿا، جن سان هو محبت ڪري ٿو. منهنجي زندگيءَ ۾ به ڪي اهڙا انسان آيا آهن، ۽ عشق ڪلام چوڻ وقت منهنجي روح تي به ڪنهن نه ڪنهن پرينءَ جا پاڇا ضرور پوندا آهن. سنڌ جي جاگيرداري زبنداري دور جو ماحول، مشرق جو وهڻ ۾ ويڙهيل جنسي اخلاق جو تصور، مجبور ٿو ڪري ته زندگيءَ ۾ انهيءَ واردات تي پردو پيل رهي، جا منهنجي عشق شاعريءَ جي محرڪ آهي. منهنجي ”محبت“ سان وفا آهي: ”وفا“ سان محبت نه آهي. ان جو تفصيل شايد تنهنجي حساس طبيعت کي ڪجهه ڀاري لڳي، ان ڪري ان متعلق ڪجهه زياده نٿو لکان.

مان موقعي تي شعر بلڪل ورلي چونڊو آهيان. منهنجو ان نظريي سان اتفاق آهي ته ”شعر اطمينان ڀريل خاموشيءَ ۾ ياد آيل جذبات جو اظهار آهي.“ پر مان راتين جو رولاڪ آهيان، چاندوڪين ۾ پٽڪندي پٽڪندي، ڪڏهن ڪڏهن منهنجو روح ڇڪورن سان ڇلولايون ڪندو آهي، ۽ ڪجهه شعر رات جي منظر متعلق جڙي ويندا آهن.

ڪهڙن ڪهڙن شاعرن جي ڪلام منهنجي شاعريءَ تي اثر وڌو آهي، ان جو جواب ڪافي لمبو آهي ۽ ٻئي خط ۾ ڏيندوسان. باقي اهو سوال ته ”تون ڪنهن به صنفِ سخن سان وفا چوڻ ڪئي آهي؟“ ٻيءَ طرح ساڳئي قسم جو سوال آهي ته ”منهنجي فطرت جيئن آهي تيئن چو آهي!“ ان جو جواب ته

ڪوئي نفسيات جو ماهر ئي ڏيئي ٿو سگهي. باقي اهو صحيح آهي ته مان ڪيئي نظم سانده لکندو آهيان، ته انهن مان دل کڻي ٿي پوندي آهي، ۽ ڪيترا سال انهن جو بچو ڇڏي ڏيندو آهيان، ۽ پوءِ غزل لکندو آهيان. ڪجهه وقت کان پوءِ غزل به نه آڻيندا آهن، ۽ گيت لکندو آهيان، ۽ نيٺ گيتن مان به ڪڪ ٿي پوندو آهيان، ۽ ڪيتريءَ مدت تائين شاعريءَ کان ئي روح پلجي ويندو آهي. اڄڪلهه بيت لکي رهيو آهيان. ”بيت“ ۾ اسان جي ذات جي يگانگت آهي. ان ۾ اها تخليقي انفراديت آهي جا گيت، غزل ۽ نظم ۾ نه آهي. بيت، پنهنجن مختلف نمونن ۾، سنڌي شاعر جي جذبات، خيالات ۽ احساسات جو بهترين آئيندار آهي ۽ سندس موجوده شڪل به سرزمين سنڌ جي ئي تخليق آهي.

هاڻي راتڙي پيني آهي. آسمان ۾ قطب تارو گهڙي رهيو آهي: گویا کيس تعجب آهي ته هي سودائي ابن آدم ڇا ڪري رهيو آهي. ساري ڪائنات ڪنهن راڳ سان گونجي رهي آهي، جنهن کي ستارن جو ساهه سانت ۾ سٺي رهيو آهي. مان به انهيءَ راڳ جي لهرين ۾ لڙهي رهيو آهيان. اوجاڳو اکرين کي چميون ڏيئي موڪلائي رهيو آهي. ننڍڙي پنهنجي گودڙيءَ ۾ جذبن ۽ احساسن کي ويڙهيندي ٿي وڃي. چڱو خدا حافظ!

— تنهنجو پنهنجو

سکر - - ۱۹۵۵ع

ادا

اڄ ”سندو“ رسالو نظر آيو. ان ۾ ڪينلداس ”فاني“ جو نظم ”او منهنجا وطن“ پڙهيم. ڇا ٻڌايان ته نظم پڙهي ڪهڙي حالت ٿي! گویا مون کي ڪنهن ڪنڀرائين کان

وٺي وڃ سمنڊ ۾ ڦٽو ڪيو، ۽ مان چولين جي چوڻ ۾ اڏامندو
 ويس. ڪيئي ڪشتيون نظر آيون؛ ڪن جا سڙه ڦاٽي ويا هئا،
 ڪن جا تختا اڏامي ويا هئا، ڪي ڇتين چولين ڳرڪاڻي
 ڇڏيون هيون، ڪي طوفانن سان ٽڪر کائي رهيون هيون، ڪن
 جا همسفر هڪٻئي کي چنبڙي قدرت جي آندا ڌنڌ حملن کي
 هراسجي ڏسي رهيا هئا، ۽ ڪي دلشڪسته مسافر، ڪوئي
 چاڙهو نه ڏسي، خود سمنڊ ۾ ٽپي رهيا هئا ۽ درندن جي ڏانن
 ۾ ڏڪي رهيا هئا. اکين ۾ ڳوڙهن جهل نه ڏني. الا! اهي
 منهنجا پنهنجا هم وطن سنڌي هئا، جن جو مان ساحل تان بيهي
 نظارو ڏسندو رهيو آهيان. انهن مان هڪ هو سنڌڙيءَ جو لاکيٽو
 شاعر، ڪيٿلداس ”فاني“ جو ”فاني“، فقط پنهنجي نهائيءَ ڪري
 سڏائيندو آهي، جيتوڻيڪ هو شعر جي دنيا ۾ ”باقي“ آهي، هو
 سنڌي ادب ۾ آمر ٿي چڪو آهي ۽ اسان جا آئينده نسل سندس
 ڪلام پيچد رقت ۽ گداز سان پڙهندا رهندا. ادڙا، ڪيٿلداس
”فاني“ منهنجو استاد هو؛ نه فقط هن مون ۾ ڏهين يارهين
ورهين جي عمر ۾ شاعريءَ لاءِ شوق پيدا ڪيو، پر هن ئي
مون کي سنڌي شاعريءَ جو روح ڏيکاريو. ”فاني“ لفظن جو
 سنگتراش آهي: انهن کي گهڙي، چلي، مهتي سهتي، هڪ
 خوبصورت نظم ۾ مجسم ڪندو رهيو آهي. ”فانيءَ“ جون
 ڪي ڪي ستون جادوءَ جو اثر رکن ٿيون. سندس لفظ خوبصورت
 ڄار آهن، جن ۾ هو اڏامندڙ جذبن کي نهايت اٽڪل سان
 ڦاسائي ٿو. ”او منهنجا وطن“ ۾ لکي ٿو:

”چاهي ٿو هڻ، واريءَ ڏي وڻ،

سمجهي ٿو سٺو، بک اڃ ۾ مرڻ.“

ڪيتريون نه پرگداز آهن هي ستون! انهن ۾ اسان جي

سنڌي هندن جو وطن لاءِ نهوڙيل نينهن لڇي رهيو آهي. اهي

ستون فقط هڪ استاد ئي لکي سگهندو، جنهن ساري عمر شعر جي ديويءَ جي پيٽ چاڙهي هجي. مٿين نظم ۾ لکي ٿو:

”سرديءَ جي ستن، گرميءَ ۽ گهٽن،
ڪجهه ڪين ڪيو، ٻوڏن ۽ ٻٽن“—

”فاني“ ساري عمر شڪارپور ۾ رهيو هو. اتي، پهرين ماستر هو، پوءِ ڪاليج ۾ پروفيسر ٿيو، ۽ حالات جي ناسازگاريءَ سبب هندستان هليو ويو. مٿين ستن ۾ هن شڪارپور جي روح کي سمايو آهي — مون کي اڃا تائين اهي سرديءَ جي ستن، گرميءَ ۽ گهٽن، ٻوڏن ۽ ٻٽن، جا زمانا ياد اچي رهيا آهن، جي مون هن سان شڪارپور ۾ گذاريا آهن. ادڙا، تون مٿين ستن مان محسوس نٿو ڪرين ته ”فانيءَ“ لفظ گهڙيا ۽ جڙيا آهن! هن جي فن جي عظمت کان انڪار ڪرڻ وڏي بيقدري ۽ ناشناسي ٿيندي. مٿين مسدس جو پويون بند ته ساهه ۾ بڙچيون ٿو هڻي:

”پڄي جن آ پڄايو، مون کي وطن،
چڏي جن آ ڇڏايو، مون کي وطن،
لڏي جن آ لڏايو، مون کي وطن،
جن روه رلايو، مون کي وطن،
”فاني“ سي ڏسان دردن ۾ دڪي،
سالن ۾ ٿيا ساعت نه سڪي!“—

اي ڪاش! ڪوئي منهنجو نياپو هن تائين پهچائي! استاد،
”مان هتي تنهنجي دل جي ڌڙڪ ٻڌي رهيو آهيان. مان هتان تنهنجا ڳوڙها ڏسي رهيو آهيان: نه فقط هرڻ واريءَ لاءِ ٿو تڙپي، پر واري به هرڻ لاءِ ٿي تڙپي — اها باهمي تڙپ هڪ ڌاريندڙ سوال آهي، جو تاريخ جي ڪنن ۾ وڃندو رهندو، ۽ تاريخ لاجواب ٿي، تاقامت شرم ۾ ڪنڌ جهڪائي رهندي!
—تنهنجو پنهنجو

سکر - - ۱۹۰۰ع

ادا

نهایت افسوس جي ڳالهه آهي، جو تون وعدي مطابق انهيءَ رات نه آئين. اسان، مٿن سان به نياهي آياسين، تو جيئن سان به نه نياهيو! اچين ته ها - پوءِ اسان کي اسان جي حال تي ڇڏي، هليو وڃين ها! وري تو لکين ته اسان جي اها رات ڪيئن گذري؟ ادا، اڃا تائين اها ڪ - جي ڪاري رات ٿئي وري. مان ۽ ح - سڙڪ تان ڇپ ڇپ وڃي رهيا هئاسين. اسان ٻنهي ها روح نديءَ جي ٻن لهرين وانگر هئا، جن ۾ چنڊ جو پاڇو جهلڪي رهيو هو. ٻنهي جي زندگي ڪنهن نامعلوم ساحل ڏانهن روان دوان هئي؛ ٻيئي هڪٻئي جي قريب هئاسين، ليڪن هڪٻئي کان بيخبر؛ ٻنهي چانڊوڪي کي چاهيو هو - مون چين سان، هن اکين سان؛ ۽ اڄ ٻيئي گڏجي وياسين ٿي، ته ڏسون ته چانڊوڪي اونداهيءَ جي ڳوڌ ۾ ڪيئن ستي پئي آهي - زندگي موت جي آغوش ۾ ڪيئن خاموش ۽ پراسرار آهي!

چئني طرفن کان مڪانن جون قطارون هيون، ۽ انهن جي وچ ۾ شاهي رستو ڪپر نانگ وانگر لٽيو پيو هو ۽ ڪڏهن ڪڏهن اسان جن قدمن جي آواز تي اڇانگ ڏيئي، منهنجي ڏاه کي ڏنگي رهيو هو. اهو ساڳيو رستو آهي جنهن تان مان هن جي گهر ڏانهن ويندو هوس، جڏهن هوءَ زنده هئي: اڄ انهيءَ

رستي تان مان سندس مزار تي وڃي رهيو هوس. اهو ساڳيو رستو آهي، جو زندگيءَ جي تهڪڙن تائين ٽلندو هلندو هو: اڄ اهو موت جي اوچنگارن تائين ٽاپڙندو ٿڙندو ٿي ويو. مون چاهيو ته ح - کان پڇان ته سندس آخرين ڏينها ڪيئن ٿي گذريا، پر سوال آپري، سانت ۾ ٻڌي ويو. مون چاهيو ته ح - کي ٻڌايان ته منهنجي ڪتاب ”پنهل کان پوءِ“ ۾ اها برساتي نثر جي تيزي ڪيئن آئي - ان ۾ سمنڊ جي گهرائي نه سهين، پر ان جي پيڻاهه روانيءَ جو سبب ڇا هو؟ مون چاهيو ته کيس ٻڌايان ته هوءَ منهنجي ڪهاڻيءَ ”ڪلٽيءَ“ جو روح هئي؛ هن ئي پنهل کان پوءِ، جا جوابي خط لکيا هئا، ۽ هوءَ ئي منهنجي افساني ”هي شاعر“ ۾ زندگيءَ جي تلخي ۽ شڪسته دلي ڪٽي آئي هئي. دراصل هوءَ افسانن جو آڪٽ ذخيره هئي. جڏهن هوءَ ڳالهائيندي هئي، ته ڳالهڙيون مڪڙين جي ميڙ وانگر پڪڙجي وينديون هيون؛ سندس چين ۽ ڳلن مان موتيا ۽ مگرا وسندا هئا؛ سندس زندگيءَ جا حسين، هلڪڙا تجربا تهڪن ۾ ويڙها ويندا هئا، ۽ هوءَ انساني ڪردار تي نهايت پياري طنز ڪندي نظر ايندي هئي، ۽ مان سندس سڄا پڇا، جيئرا جاڳندا انسان، ڪهاڻين ۾ قيد ڪري، انهن جي روحن کي ادبي زندگيءَ عطا ڪندو هوس. مون چاهيو ته ح - کي گهڻو ڪجهه ٻڌايان. زندگيءَ جون نهايت پياريون پلڪون، جي مسرت جي پرڙن تي آڏاڻيون هيون ۽ جن محبت جي بهشت ۾ آڪيرو اڏيو هو، جي هميشه منهنجي روح ۾ چهڪنديون رهيون هيون، جن جي لات منهنجي ذات جو سرچشمو آهي - اهي پلڪون جيڪر لفظن جي چار ۾ ڦاسائي، ح - کي ڏيان، - ح، جنهن جو وجود هڪ قفس آهي، جنهن ۾ مختلف اديبن جا تجربا پَر ڦڙڪائيندا نظر ايندا آهن. ليڪن جذبات جي بيهڪ تيز روي منهنجي روح کي

لوڙهيندي ٿي ويئي، ۽ مان ڪوشش جي باوجود به ساحل تائين نٿي پهتس. لفظ منهنجي زبان تائين نه آيا ۽ مان خاموش هلندو رهيس.

آسمان تي هڪو جهڙ هو، ۽ ماري نيري وسعت هڪ پراسرار پردي وانگر ٿي لڳي. جن مان سفيد ڪڪريون محبوبڙين جي منهنڙن وانگر ليٽا پائي رهيون هيون. مڪانن جي ڪنهن ڪنهن ڪمري ۾ بتي پري رهي هئي، جنهن جو آجالو درين جي شيشن مان نظر ٿي آيو. هر ڪمري ۾ ڪيئي ڪهاڻيون ستل هيون، انسان جا غم غصا، پيار پڇتاءَ، مٺ ميلاپ، ويڻ وڇوڙا، نند جي جهوليءَ ۾ آراسي هئا. ازل کان ابد تائين هڪ آڻاهه اونهنون سمند چوليون ماري رهيو هو، جنهن ۾ ڪروڙين ڪشتيون لڏي لمي رهيون هيون. منهنجو روح به پنهنجي ننڍڙيءَ پيڙيءَ تان، حيرت ۽ افسوس مان، چيٽين چولين کي ڏسي رهيو هو. —
 الا، منهنجو مڙو حسين همسفر ڪيڏانهن ويو! الا، هن عميق جي اونهيءَ اوندھ ۾ مان هن کي ڪٿي ڳوليان! معلوم نه آهي ته هوسارن جي سونهن ڏسي سگهندو هوندو يا نه! هيءَ خنڪي پري هير سندس ڳلن کي ڇهندي هوندي يا نه! اي موت، تون زندگيءَ کي ڪيترو نه بي معنيٰ ٿو بڻائي ڇڏين! تنهنجا برف جهڙا هٿ ڪهڙا نه پوائتا آهن! توکي انسانن سکون جو سرچشمو ڪيئن ڪوٺيو آهي! تنهنجو تصور ئي لڳ لڳ ڪانڊاري ٿو ڇڏي. زندگي ڪيتري نه حسين آهي، ڪيتري نه پياري آهي. — امنگن جو جهولو آهي، آرزوئن جي ڦلواڙي آهي! هي چنڊ، هي ستارا، هي بادل، هي برساتيون، هي گل، هي غنجا، هي مڙا ماڻهو، هي وسندڙ وستيون — هي سڀ زندگيءَ جون نعمتون آهن! اي موت، تون هڪ ٽڪي تير انداز وانگر ڪمان ڪشيو يئو آهين: جنهن سيني ۾ مسرت جو واسو آهي ان ۾ پنهنجو تير چيائي

ٿو ڇڏين . اي ڪاش ! تنهنجي ڪمان ڪشجي ڪشجي، ڀڄي
پوي، ان جي زم ٿئي پوي !

منزل قريب اچي ويئي . پريان قبرستان جو دروازو هو .
ح - جا قدم ڍرا ٿي ويا . دل اڇلون ڏنيون . اکين لڙڪن ڪي
هڪاريو ته 'اچو اها خاڪ پاڪ اچي ويئي آهي، جنهن ۾
جذب ٿيڻ آبدي نجات آهي !' آهستي آهستي وڌندا رهيا سين .
ناريل جي درختن جا پراسرار پاڇا قبرن سان لائون لهي رهيا
هئا . چند ڪڏهن ڪڏهن ڪڪرن مان جهاتي پائي، ڪلي
رهيو هو ته 'اي نادانو! چاندوڪي ته منهنجي چيز هئي؛ اها
ته آسمانن تي آڏاسي آئي؛ توهان ان ڪي زمين جي ڇاتيءَ ۾
ڇپيل ٿا سمجهو! چڱو، گوليو، ڏسو، مٿان ملي ويو، درختن
مان هوا جو سرڙات روحن جي پيچينيءَ وانگر ٿي لڳو. اسان
قدم قدم ۾، ڇپ ڇاپ وڌندا رهيا سين .

ح - اوچتو روڪجي ويو، ڪائنات جون نبضون بيهجي
ويون . هو ڪجهه نازبوءَ ۽ رايل جا گل ڏسي رهيو هو، جي
قبر جي آسپاس لڏي لمي رهيا هئا. منهنجيءَ دل ڪي ڌوڏو
آيو، گوبا ڪوئي جوالا ڦاٽو هو ۽ ڪائنات جو ڌڙو ڪنبي
رهيو هو. هيءُ هئي سندس قبر! هوءُ جا خوين جي کان هئي،
سا هتي ۾ گز مٽيءَ ۾ سمايل هئي. هن جو پيغام حسن،
رايل ۽ نازبوءَ جي گلن ۾ لڏي رهيو هو. مون ڇپ ڇاپ
رازدارانه سرگوشيءَ سان چيو، 'مان آيو آهيان، تنهنجو شاعر،
منهنجا حسين ترين شعر! آئي، جاڳ، تنهنجي روح جي مٽري
موسيقي منهنجي شاعريءَ جي جان هئي. آئي، منهنجي سام
جي ستار تڙ ٿي رهي آهي: ان جي تارن ڪي ڇيڙ، ان ۾
هزارها سر تنهنجين آڱرين لاءِ مضطرب آهن !، مون ڇٽائي ڏنو،
ڪوئي ڪونه هو. ڪوئي جواب نه آيو. ناريل جي ڇڙين

مان لنگهي، چانڊوڪيءَ جا ٻاڇا قبر تي لڏي لمي رهيا هئا -
 آسمان جي چانڊوڪي زمين جي چانڊوڪيءَ کي ڳولي رهي
 هئي! - تنهنجو پنهنجو

سکر - - ۱۹۰۰ع

ادا

... تاريخ تي، خيرپور ميرس ۾، ڪل پاڪستان اردو سنڌي
 مشاعرو، ٿيو. صدارت جو شرف مون کي بخشيو ويو. توکي
 معلوم آهي ته مان هجوم کان گهٻرائيندو آهيان. جيترا ئي انسان
 زياده هوندا آهن، اوترو ئي مون کي اڪيلائيءَ جو احساس ٿيندو
 آهي. جيتوڻيڪ مون کي معلوم هو ته اهڙي مجمعي ۾ مختلف
 ذهني، مذاق ۽ علمي استعداد جا ماڻهو شامل ٿيندا آهن؛ جيتوڻيڪ
 مون سمجهيو ٿي ته منهنجي زندگيءَ ۽ ادب جي نظريي سان
 اتفاق رکندڙ اديب ايڪڙ ٻيڪڙ هوندا، ۽ جيتوڻيڪ مان مخصوص
 مجلسون چاهيندو آهيان، جتي همعصر اديبن ۽ شاعرن سان
 زياده سچائي ۽ گهرائي سان ذات جي ڏي-وٺ ٿي سگهندي
 آهي، - ان هوندي به مون دعوت قبول ڪئي؛ ڇاڪاڻ جو
 اهو گڏيل سڏيل مشاعرو هو، جنهن ۾ اسان کي موقعو هو ته
 سنڌي شاعريءَ جي يگانگت ظاهر ڪري سگهون، ۽ غير سنڌي
 سامعين کي ڏيکاري سگهون ته سنڌي ادب ۽ ثقافت ڪنهن به
 صوبي جي ادب ۽ ثقافت کان پٺتي نه آهي؛ سنڌي شاعريءَ
 ۾ به دلڪش ۽ گهري انفراديت آهي.

شام جو ائين بچي مان، 'راز' ۽ 'آفاق' ڪار ۾ نڪتاسين -
 'راز'، 'سارنگ' جو مصنف آهي، ۽ 'آفاق' صديقي اردوءَ جو
 باذوق شاعر ۽ منهنجي اردو ڪلام جي مجموعي 'بوي' گل ناله 'دل'

جو مرتب. سکر براج ٽپي، ڪار شاهي رستي تان آهستي آهستي شاعراڻيءَ رفتار سان هلڻ لڳي. رات تارن پري هئي. رستي جي ٻنهي طرفن کان ميلن ۾ ڪجوريون هيون، جي پريشان روحن وانگر آسمان جي اطمینان بخش ٿڌيءَ نيراڻ ڏانهن تڪي رهيون هيون. مٿان دور دور آباييل آڏمنڊا نظر آيا. گوبا ستارن جو ٽمڪڻ، آسمانن جي شاعري هئي؛ آباييلن جو آڏڻ، کليل فضاڻن جي شاعري هئي؛ ڪجين جي ٻراسرار خاموشي، زمين جي شاعري هئي. هر حسين چيز ترنم واري آهي: ترنم ۾ حسن آهي، ۽ حسن ۾ ترنم آهي.

اتڪل پوئين نائين بجي خيرپور پهتاسين. مختلف صوبن مان شاعر اڳيئي پهچي چڪا هئا ۽ رات جي ماني کائي رهيا هئا: ڪن سان شخصي واقفيت هئي ۽ ڪن سان فقط ادبي. حمايت علي ”شاعر“، ”صهبا“ لکنوي ۽ ابراهيم جليس (جو مقالو نگار جي حيثيت ۾ آيو هو ۽ صبح جو مقالو پڙهيو هئائين) وغيره ڪراچيءَ مان آيا هئا. ”ظهير“ ڪاشميري ۽ ”قتيل“ شفائي لاهور مان آيا هئا. انهن ٻنهي صاحبن سان منهنجي اڳ جي واقفيت ڪانه هئي. منهنجو نوجوان دوست بشير مورياڻي اڳيئي اتي هو. جيڪب آباد مان عبدالڪريم ”گدائي آيو هو. پيو ڪوئي به سنڌي شاعر ٻاهران نه آيو هو. اهو ڏسي مون کي ڪجهه نا اميدي ٿي.

اتڪل ڏهين بجي ڪارروائي شروع ٿي. مون صدارتي تقرير ڪئي — ”ناز“ مرحوم جي سرزمين جي ساراهه ۾ ٻه چار لفظ چيا، ڪجهه اردو ادب ۽ سنڌي ادب جي مسئلن جي باري ۾ ڳالهايو، ۽ پوءِ مشاعرو شروع ٿيو.

مترنم آواز، مشڪروفون تان فضاڻن ۾ ڦهلجڻ لڳو. ماڻهو محفوظ ٿيڻ لڳا. ’وه واه‘، ’ڪيا ڪهنا‘ ۽ ’بهر پڙهڻ‘، ’بھت خوب‘، جا آواز شاعرن لاءِ وسڪي جون بوتلون کوليندا

ويا. اردو مشاعرو اها جاء آهي، جتي تحسين ۽ تضحڪ ۾
 فرق ڳولڻ مشڪل آهي، جتي روح جي لات مان جڙيل ستون
 ڪوڏين جي ملهه وڪامنديون آهن، جتي سادهمزاج شاعر
 هر جڙنو ساراهه تي ٺڳجي ويندا آهن! اهي بهادر علي شاه
 ”ظفر“ ۽ نواب واجد عليءَ جا زمانا ويا، جڏهن محفلن ۾ سنجيدگي
 وسندي هئي، شمع ڦرندي رهندي هئي ۽ ان جي جوت سان
 انساني ذات ملي، ماحول کي بهڪائي ڇڏيندي هئي — پر
 انهيءَ ”غالب“ ۽ ”ذوق“ جي زماني ۾ به تخليق جي توهين ئي
 ٿيندي هئي — هينئر يهودگيءَ سان ٿيندي آهي، تڏهن سنجيدگيءَ
 سان ٿيندي هئي؛ هينئر عوام ڪري ٿو، تڏهن خواص ڪندا
 هئا؛ شاعر ويچارو امر جو بندو، شاه يا نواب جو تنخواه دار،
 فخر سان قصيدي جا بند پڙهندو هو ۽ شهنشاهه ضل الله ڪند
 ٿوئي، پنهنجي بحر قافيه ۾ پابند ساراهه تي خوش ٿي، ويچاري
 شاعر کي نوازيندو هو، ۽ شاعر ان ادبي ضميرفروشيءَ تي
 خوشيءَ ۾ نه ماپندو هو. ادا، مان جڏهن ”غالب“ جوڙي عظيم
 شاعر جا قصيدا ڏسندو آهيان، ته اکين ۾ ڳوڙها اچي ويندا آهن.
 ڪڏهن ڪڏهن هوا بند ٿيڻ سبب مونجهه پئي ٿي.
 مون فضا جي هانو-بوسات مان نڪرڻ لاءِ نيري آڪاش ڏانهن
 نهاريو. تارن جي ڪٽ تي گويا ڪوئي ابدي شاعر لڻيل هو،
 جو نور مان نغما جوڙي رهيو هو. منهنجو جسم اتي مشاعري ۾
 هو، ليڪن منهنجو روح ترنم جي لهرين وانگر ٽڙي پڪڙي ويو
 هو. مون سوچيو ته مشرق جو عوام فنڪار جي صحيح عزت
 ڪڏهن ڪندو؟ ها، هي انسان ڪڏهن ڄاڻندا ته سندن
 روحاني نجات جا وسيلو فقط ادب ۽ آرٽ آهن؟ اهو وقت ڪڏهن
 ايندو، جڏهن بيت آيتن کان اڳرا ليکبا؟ پنجن ڇهن سنڌي
 شاعرن سنڌي ڪلام پڙهيو، جنهن تي غير سنڌي عوام خندهزني

ڪٿي. انهن مان ڪن جو ڪلام واقعي ڪل جهڙو هو، پر سامعين ان جي معنويت تي ٿئي ڪليا: هو فقط سنڌي زبان جي لهجي ۽ ڪن لفظن جي آچار تي ٿئي ڪليا. شايد هو سمجهي رهيا هئا ته سنڌي نااهل آهن. مون کي اها ڪؤنس آگري لڳي. مان خوش ٿيان ها، جي هو سنڌي ڪلام جي بي معنائيت تي ڪن ها، ڇو ته عبدالڪريم ”گدائيءَ“ جي بيتن کان سواءِ، ٻيو جو به سنڌي ڪلام پڙهيو ويو، تنهن مان اردوءَ جي پاروٽي شاعريءَ جي بانس ٿي آئي: اهي ئي ساڳيون اردو ۽ فارسي غزل جون جهونيون پرائيون ترڪيون، تشبيهون ۽ استعارا، جي خود اردو ۽ فارسي ادب ٿو ڪٽا ڪري ڦٽا ڪيا آهن؛ اهي ئي اوڳاچيل پارسي لفظ، جي موجوده سنڌي غزل جي جان آهن ۽ جن تي هر سنڌي شاعري ۾ ’وه وه‘ ٿيندي آهي! الا، هي شاهه لطيف جي سرزمين! ان جي ادبي تخليق جا سرچشما سڪن، اهو ناممڪن آهي! معلوم نه آهي ته اسان جا شاعر ڇو پنهنجو ورثو وساري ويا آهن!

رات جي ٻين بجي شاعرو ختم ٿيو. گهر پهتس ته نند نه آئي. شايد ڪوٽا نند جي پهچ آهي. - پوءِ ته لکندو رهيس.... جيستائين موذن بانگ ڏني- مخلوقات جاڳي، مان سمهي پيس! - تنهنجو پنهنجو

مڪر- ۱۹۰۰ع

ادا

هاڻي سر ”يمن ڪلياڻ“ جي پنجن داستان جي آخري وائي اردو گيت ۾ ترجمو ڪئي اٿم. رات جا ٽي لڳا آهن.

ڪٿيون ڪر موڙن لڳيون آهن ۽ ڪائنات جا نيل ننداڪرا
آهن. وائيءَ جي هيٺين ست روح ۾ رقت جون لهرون اُپاري
رهڻي آهي:

سرتيون جي مون وسهه، نند نه هيريون نيل!

”اڃ اها ست منهنجي آس نراس جي آسي آهي، منهنجي
ساريءَ روحاني ڪشڪش جي آئيندار آهي. گويا اها ست
هڪ هندورو آهي، جنهن ۾ منهنجو هيٺون جهولي رهيو آهي.
ڪهڙي نه ڳوڙهن پري ڳوڙهائي آهي ان ۾، ڪهڙو نه معنيٰ
پريو ميناج! نند نه هيريون نيل...!، منهنجو تصور آڏائو: صديون
سميتجي ويون ۽ مون انهيءَ ازلي ست ڪي پٽ تي، ستارن
جي چانو هيٺان ڏٺو. مون ڏٺو ته لطيف پنهنجي لات ۾ سراپا
محو هو. هن جي اکين اڳيان لفظ ڪٿين وانگر جهرمر لڳائي
بيٺا هئا، ۽ هو انهن مان ستارا ڇڻندو، پوئيندو ٿي ويو.
چوڌاري جهر جهنگ راتڙيءَ جي گود ۾ آرامي هو، پسون پڪي
ستا پيا هئا، ليڪن پٽ ڏٺيءَ جي اڪڙين ۾ ازلي اوجاڳو هو،
گويا آتشن شراب سندس روح ۾ رچي رهيو هو، گويا رمزون
۽ راز ان جي مڌيري هڪاءَ وانگر ڦهلجي رهيا هئا. هن تنورو
ڪٿي تار ڇيڙي. لوه جي لڱن مان سيڙت اُپري ويا. تند
وڃڻ لڳي. رڳون رباب ٿينديون ويون. هن جي ساه ۾ ابدي
نعما سميتبا، سائبيا ويا. راڳ مان ويراڳ وسڻ لڳو:

وسارج م ويڻ، جوپتن به ٿي ڏينھڙا!

لونيون سھن لوڪ جا، وهائي ٿيون ويڻ:

جوپتن به ٿي ڏينھڙا!

اصل آسارن جا، ستي ويڙا سين:

جوپتن به ٿي ڏينھڙا!

جيڏيون جي مان وسهه، نند نه هيريون نيل:

جو پڻ ٻه ٽي ڏينها!
 راتيون جاڳن جي، سي آءُ ڪندڙي سين:
 جو پڻ ٻه ٽي ڏينها!
 آڏيءَ رات اٿي ڪري، جهل تون ننڊا نين:
 جو پڻ ٻه ٽي ڏينها!

هر ست ۾ روحاني اضطراب آهي، هڪ مسلسل ڪيفيت آهي، جنهن جو جيئن پوءِ تئين تاثر گهرو ٿيندو ٿو وڃي. انهن ۾ زندگيءَ جي تخليقي دور جي بي ثباتيءَ ۽ زندگيءَ جي تخليق جي ثبات جو اهڙو حسين تضاد پيدا ڪيو ويو آهي، جو هر ست کي چمي، اکين تي رکي، روح جي رحل ۾ ويڙهي رکجي! مٿين ۽ وائين جي گهرائي اهوئي محسوس ٿو ڪري سگهي، جنهن جي اڪثرين جي اوجاڳن سان يارائي هجي؛ جنهن ساريون ساريون راتيون ستارن جي سنگ ۾ گذاريون هجن، جنهن جا شعر سندس نئين جي ننڊ مان جڙن، جو جاڳي، جلي، لوچي ۽ لهي.

ادا، هن دفعي مون لطيف سائينءَ کي ڪافي ويجهڙائيءَ کان ڏٺو آهي، ۽ پهريون دفعو صحيح معنيٰ ۾ هن جي فن جي عظمت محسوس ڪئي آهي. ترجمي ڪرڻ وقت مان هر ڀيٽ کي ڪيئي ڀيرا پڙهندو آهيان — ڪائي ازلي مستي و پر وانگر وڌندي ايندي آهي، جا منهنجي روح کي چولين جي چوڻ ۾ چوڻيءَ ڇاڙهي ڇڏيندي آهي، جتان مان سمند جي سيني ۾ گهوري ڏسندو آهيان ۽ منهنجو روح پاتار ۾ پيهي، سون سونجهڻ لاءِ مضطرب هوندو آهي: رسالي جو اردو نظم ۾ ترجمو منهنجي بهترين عبادت آهي. شال مان اهو ڪم توڙ تائين سرانجام ڏيئي سگهان!

— تنهنجو پنهنجو

نوٲبك جا ورق

مون هن ڏانهن چٽائي ڏنو: گورو چنورنگ، ڪڙڪي
 چڊي ڏاڙهي، گهريون چيرويون اڪيون، لوڻا وار، ويڪري
 چاٽي، سنهي سڊول هائي، ڄڻ هو بهو ابن مريم ٿي لڳو.
 جهيٽي آواز ۾ چيائين،
 ”ڪيس جا ڪاغذ آندا اٿم.“
 ”ڏي ته ڏسان.“

هو قتل جي مقامي ۾ ملزم هو. هن تي الزام هو ته هن
 پنهنجيءَ زال کي فقط سياهڪاريءَ جي شهري سبب ماريو هو.
 هن چيو ٿي، ۽ اهو هن جو ڪيس ۾ بچاءُ هو، ته هن جي
 زال ڊڪاري، هئي ۽ هن کي سياهڪاريءَ وقت ڪاري ڪري
 ماريو هئائين. مون ڪاغذ آڻائي واردات جو مشرنامو ڪڍيو،
 جنهن ۾ ڪجهه هيٺين ريت لکيل هو:

”— واردات، جهنگ ۾، لڳ ڳوٺ..... جي هئي. واردات
 جي چوڌاري پير، ڪپڙ، لتا ۽ ڪنڊيون هيون. ٻاهران بيهي
 جهنگ ۾ نظر ڪڍين ته ڪجهه نظر نه آيو. واردات تي رت
 جو دٻو هو، جنهن جي پٿر سان سڃاڻي، (ملزم جي زال جو
 نالو) جو لاش پيو هو. لاش سورهن ورهين جي نينگريءَ جو
 هو، جنهن جو سر ڌڙ کان ڌار پيو هو. نينگريءَ کي ۾ چوٽيون
 هيون، جن جي وچ تي سيند نڪتل هئي. هن جي ڪنن ۾
 چانديءَ جون مُرڪيون، ۽ ڳچي ۾ سوني دهري هئي، جا

ڪهاڙيءَ جي ڌڪ لڳڻ سبب ڇڄي پئي هئي. ڌڙجي مٿين اڌ تي ڀرڇڪو گهگهو پيل هو، جنهن تي ڪاوا ڀريل هئا. ڪنهن سبب ڪري گهگهو ڳچي وٽان ڪافي ڦاٿل هو ۽ لاش جي ڇاتي تي مينديءَ سان بنايل گل نظر اچي رهيا هئا. ڌڙ جي هيٺين اڌ تي گربيءَ جي سٿن پيل هئي. -- چيو وڃي ٿو ته اها فوتن جي خون کان پوءِ جوابدار هن کي پهراڻي هئي. ٻانهن ۾ عاج جي ٻانهين، مرن وٽ چانديءَ جون گجڙيون، سڄي هٿ جي ڏسليءَ ۽ وچينءَ ۾ چانديءَ جا ويڙهه ۽ ڇيڇ ۾ چانديءَ جي منڊي، ۽ پيرن جي آڱرين ۾ ٿورا پيل هئا. لاش جي ڀرسان رت لڳل ڪهاڙي ٻڌي هئي، جنهن جي ڦر ۽ ڳن تي رت لڳل هو. ڌرتيءَ تي ٻن ماڻهن جا دمق پرا هئا، جي سڃاڻپ ۾ نٿي آيا...“

مشيرنامو ختم ٿي ويو، پر منهنجون اکيون ان تي ڪنهن اٽلڪيل تحرير کي پڙهي رهيون هيون.

... اهو رت، ڪنهن انسان جو رت هو! اهو رت جو هاڻي مٽيءَ ۾ ملي ويو آهي، جنهن جو ثبوت فقط ڳاڙهي ڌرتيءَ، ڪهاڙي ۽ مشيرنامي جون ٻه سٿون آهن، سو ڪنهن وقت هڪ گرم ۽ گداز جسم ۾، تمنا بڻجي، لڳ لاڳاپا لاهي، سين ويڻ، چڱي مٽي کان منهن موڙي، آڌيءَ رات اٿيو هو — جنهن وقت ڪئين ڪتر ٿي موڙيا، جنهن وقت پٽائي سر ”راڻو“ لکندو هو — ۽ لڪندي ڇپندي، سڪندي سيڏاليندي، ڌڪڻ جي واءِ ۾ ڪنڊين ۽ لون جي سرڙاٽ کي ازلي سڏ سمجهيو هئائين. اهالي ته رت جي ڌارا آهي، جا چاندوڪيءَ ۾ ڊوڙندي، ڳاليندي آهي. ”سرتيون جي مون وسهه، ننڊ نه هيريو نيڻ: جوين ٻه ٽي ڏينهنڙا!“ اها ڪيڏانهن ويٺي؟ ڇا، اها فقط واردات تي ڪجهه ڳاڙها نشان ۽ مشيرنامي جون چار سٿون ئي هئي!

”مشيرنامو پڙهيو؟“ ابن مريم جهڙي انسان پڇيو.
 ”هون.“ مون چرڪي چيو، ۽ بيخيالي سان ڪاغذ اٿلائڻ لڳس. منهنجي ذهن ۾ ڪنهن زور سان پڪاريو: ”هن عورت کي آهو منگسار ڪري، جنهن نظر يا زبان سان ۽ خيال ۾ به سياهڪاري نه ڪئي آهي!“ مون رڙ ڪري جواب ڏنو: جنهن نه ڪئي آهي، انهي کي به ڪهڙو حق آهي؟ هي رت شب-خيز آهي، پاڪيزه، هر گناه و ثواب کان بالاتر! هي رت عبادت آهي؛ ان تي هٿ ڪڍڻ جو ڪنهن کي به حق نه آهي — نه انسان کي، نه فرشتي کي!،
 ”وڪيل صاحب!“ ابن مريم جهڙو انسان مون سان ڳالهائي رهيو هو ۽ آڏو سوچي رهيو هوس ته وڪالت منهنجي وس جي ڳالهه نه آهي.

اڄ منهنجي هڪ دوست هڪ پرلطف واقعو ٻڌايو.
 هن چيو ته ”تو عبداللطيف ’ساربان‘ جو نالو ته ٻڌو هوندو؛ مان ننڍي هوندي هن جا نظم سنڌي رسالن ۾ پڙهندو هوس. هن جي اسلامي تخيل مون کي بيحد متاثر ڪيو هو ۽ هن جي هر سٺ پڙهي منهنجين رڳن ۾ خون جي گردش تيز ٿي ويندي هئي ۽ جوش ايماني سبب منهنجو گلو ڀرجي ايندو هو. مون هن کي ڏٺو ڪونه هو، پر اهو ٻڌو هوم ته هو روهڙيءَ جي ڪنهن پاڙي ۾ رهندو آهي. هڪ ڏينهن هن سان ملاقات جي شرف حاصل ڪرڻ لاءِ روهڙيءَ ويس. رستي تي مون هن جي شڪل شهاهت جو تصور ڪري سوچيو ته هن جا خالد بن وليد ۽ طارق بن زياد جهڙا چوڙا ڪلها هوندا؛ هن کي فارابي جهڙي وڻندڙ ڏاڙهي هوندي، ۽ علامه اقبال جهڙيون مڇون، قد ۽ بدن هوندو؛ هن جي اکين ۾ مجاهدن اسلام جو نور هوندو؛

۽ هن جي چن جي هر جنبش نعرهٽ ٽڪير جي ياد ڏياريندي:
 هو لڻبي ڪڙتي ۽ سلوار ۾ واقعي اسلامي حریت ۽ غیرت جو
 شاهڪار نظر ايندو. روھڙي ۽ ٻھڙي، مون هن جي گھر جي
 ٻچا ڪئي، ۽ ڏس تي اتي ٻھڙي، ته آھن جي گھر کي
 ڏسي بيحد متاثر ٿيس. گھر لڳو ته پراڻو ٿي، پر ان جا معراب
 ۽ طاق مغليہ فن تعمير جا يادگار ٿي لڳا، ۽ گھر جي ٻاھران
 ڪيتريون ئي ڪڇيون فاتحانہ عرب جون نشانيون ڏيئي رھيون
 ھيون. مون دل ٿي دل ۾ خوش ٿي، چيو ته واقعي، شاعر اسلام
 جو غريبخانو ھجي ته اھڙو ھجي!، مون در جو ڪڙو ڪڙڪايو،
 ته ٿوريءَ دير بعد ھڪ بيحد حسين ۽ وجيھ ڪرڙو ٻريان نظر
 آيو. مون کي تعجب آيو، ڇو ته هو منھنجي تصور جو ٻورو
 مجسمو ٿي لڳو۔ چوڙا ڪلھا، دلڪش ڏاڙھي، ڀريل بدن،
 ڊگھو قد، رعبدار مڇون، منھن تي قلندرانہ شان، ۽ اکين ۾
 والھانہ تجلو! هن ويجهو اچي نہایت خوش خلقي سان پڇيو
 ته ڏکين آيا آھيو؟

”مون ڪجهہ مرعوب ٿي ھيڪندي چيو، ’ننڍي ھوندي
 کان وٺي اوهان جي ڪلام کان بيحد متاثر رھيو آھيان.
 منھنجي نظر ۾ اوهين ”فردوسي“ اسلام“ آھيو! اوهان جو ڪلام
 حق ۽ صداقت جو آواز آھي، جنھن مردہ مسلمانن ۾ نئين جان
 پيدا ڪئي آھي! واھ، ڇا جوش ۽ خروش آھي اوهان جي ڪلام
 ۾! ڇا...“

”اوه، اوهين عبداللطيف ”ساربان“ سان ملڻ آيا آھيو؟
 ها، انھي جو گھر منھنجي پاسي ۾ آھي. مان ته سونو خان
 حجم آھيان.“

”مان سوني خان حجم کي حيرت سان ٽڪيندو رھيس،
 جيستائين هو گھر اندر ھليو ويو.“

— مون پنهنجي دوست کي مرڪي چيو، ”توانهي ڪهائيءَ جو پلاٽ انگريز اديب، ’سرسيت مام‘ تان چورايو آهي.“

”چريو آهين ڇا؟ مان انگريزي ڪٿي ڄاڻان! افسانه نويس تي پلاٽ جو نزول ٿيندو آهي: ممڪن آهي ته اهو ساڳيو پلاٽ سرسيت مام تي به ٿوريءَ ڦير گهير سان نازل ٿيو هجي. آخر اها ڪا نئين ڳالهه ته نه آهي، صدين کان مختلف مذهبن جي مقدس افسانن ۾ ان جو ثبوت ملي ٿو.“



مون هن کي آغوش ۾ آڻي، هن جي اکين کي چميو ۽ چيومانس: ”هيءَ جهوني زماني جي ڳالهه آهي. بنارس جي ڪنهن مندر ۾ ديوداسي نچي رهي هئي. مانگهه جي رات اڌ کان زياده گذري چڪي هئي. ٻاهر ولهه ٿي پيئي. مندر جون ڳڙڪيون بند هيون، ۽ ايڪڙ پيڪڙ ڳلڪڙا ڪليل هئا، جن مان هرمل ۽ اگرئين جو دونھون ٻاهر وڃي رهيو هو. ڏيائين ۾ جوت جلي رهي هئي، ۽ ڇت مان موم-بتين جا جھار لڙڪي رهيا هئا. سامهون ڪنهن ديوتا جي وڏي مورت کي هٿي، جنهن جي چرڻن ۾ گيندي ۽ ڪيسوڦل جي شوخ رنگن وارن گلن جون مالهاڻون پيئون هيون. ديوتا کي ٻئي ڏيئي، هڪ ڪن-ٿاڙ ٻوڇاري بيٺو هو. هن ’سوم رس‘ پيتي هئي ۽ مٿ جي ڪپ ۾ هن جو منهن ڦٽل ڏاڙهونءَ وانگر ٽڙي پيو هو. هن جي ڪنن ۾ لڙڪندڙ گيندي جي سڱ جا والا هن جي مٿماتي منهن تي سڀاڻا ٿي لڳا. هن جي سامهون ڪاري پٿر جي ٿلهي تي ديوداسي، ڳاڙهي بنارسي گهگهريءَ ۽ پٿري ۾ نچي رهي هئي. ٻوڇاريءَ جي اکين ۾ ڪاٺي وڇ چمڪي رهي هئي ۽ هن جو سڄو سرير ڪنهن پيانڪ آنديءَ ۾ ويڙهجي ويو هو. نرت ۾ ديوداسيءَ جي چيلهه ائين ٿي مڙي ويئي، جن ڏوڙ ٿي

۾ ڊاڪ جي ول جهڪي وڃي. ان وقت هن جي گهگهري انهيءَ ڪپڙي وانگر ٿي لڳي، جنهن سان پهر، چهار جي پو، کان ڊاڪ جا ڪچا چڱا ٻڏي ڇڏيندا آهن. پوڄاريءَ سوم-رس جي چوٿين وٽي گيت ڏيئي پيتي، ته هن جون اکيون ڪروڙ ۾ آيل ڪاربر جي اکين وانگر ٿي لڳيون. هو مست ٿي ديوداسيءَ ڏانهن ٿي وڌيو، ته ڪنهن هن جي ٻنهي ڪلهن کي پٺيان زور سان جهليو. پوڄاريءَ واٽڙو ٿي پٺتي نهاريو ته ڏٺائين ته مها-بلي ديوتا هن کي ڪلهن کان جهلي بيٺو هو. ديوتا جون اکيون ڪانڊن ٽانڊن وانگر پري رهيون هيون، جن ته هن سوم-رس جا ٻه ٽي مٽ پيتا هئا. پو ۾ پوڄاري ديوتا جي چرڻ تي ڏنڊوت ڪري، منهن ڌرتيءَ سان لاتو. ديوتا غصي ۾ پوڄاريءَ کي لت هڻي چيو: 'ڏسين ٿو، هيءَ ديوداسي پرڪرتيءَ جو سڀ کان جوڻو سڙو آهي: هن سان پريم ڪرڻ تولا پاپ آهي!' پوڄاري ٽپو ڏيئي اٿيو ۽ پرسان پيل ڏٺي سان ديوتا تي وار مٿان وار ڪيائين. تان جو ديوتا ڌرتيءَ تي ڪري، ڦٽڪي ڦٽڪي خاموش ٿي ويو. ديوتا جو رت قوھاري وانگر وهي رهيو هو. سامهون ديوداسي، جنهن جي چوٽي، ڪراڻ ۽ مڙن ۾ ڪيٽڪيءَ ۽ مگري جون لڙهيون پيئون هيون، اڃا نچي رهي هئي ۽ تيزيءَ سان ڦيريون پائي رهي هئي.

چنن چنن، چن چن، چن چن، چن چن، چن چن...

چم چم، چم چم، چم چم، چن چن، چن چن...

"پوڄاريءَ سوم-رس سان ٻه وٿيون پريون، انهن ۾ ڪجهه

ديوتا جو رت ملايائين، ۽ پوءِ هڪ وٿي پاڻ ٻي ويو ۽ ٻي وٿي ديوداسيءَ کي پيارائين... پوءِ ٻئي مدهوش ٿي ڪاري سنگمر جي ٿلهي تي لپتي پيا. هڪٻئي پٺيان ڏيائون ۽ موم بتيون وسامي ويون ۽ رات جي اوندھ ديوتا جي رت کي

ڍڪي ڇڏيو. اهو پوڄاري ڀارت ڏيس جو 'پهريون ناستڪ' هو. هن مون کي حيرت سان ڏسي پڇيو، "تو اها عجيب غريب ڳالهه ڪٿي پڙهي آهي؟"

"ڪٿي به نه."

"ڪنهن کان ٻڌي اٿئي؟"

"ڪنهن کان به نه."

"تڏهن اها تنهنجي من-گهڙت ڳالهه آهي؟"

"نه."

"تون به عجيب آهين! آخر توکي انهيءَ ڳالهه جي خبر ڪيئن پيئي؟"

"اڪين سان ڏٺي اٿم: اهو پوڄاري مان آهيان ۽ آها ديوداسي تون آهين! مان جنم جنم ۾ هر ديوتا کي ڏقي تي ڏٺو. هٿي ماريندو آيو آهيان—تولاءِ، فقط تولاءِ!..."

هو آهو ديوانو شاعر هو، جو هر پيشرو جو پيرو ڊاهي منزل ڏانهن اڳتي وڌندو هو. مون هن کي هڪ دفعي "غالب" جو هيٺيون شعر ٻڌايو:

"لازم نهين ڪه خضر گي هم پيروي ڪرين،

مانا ڪم اڪ بزرگ همين همسفر ملے."

(لازمي نه آهي ته اسين خضر جي پيروي ڪربون، جيتوڻيڪ

اهو مڃون ٿا ته هڪ بزرگ اسان سان همسفر هجي.)

هن فوراً شدت سان چيو، "غلط! 'غالب' غلط آهي. هر

عظيم شاعر پنهنجو خضر پاڻ آهي. هن کي نه رهبر جي

طلب آهي، نه همسفر جي."

سنڌ جي ڪلاسيڪي ادب متعلق گفتگو ڪندي، هن تهڪ

ڏيئي چيو، "سنڌ جو ڪلاسيڪي شعر! آخر اهو آهي ڇا؟"

ڪجهه جهوني جڳ جون ڏندڪٿائون — منصور جو سوريءَ تي
چڙهڻ، ذڪريا جو ڪرت سان چيرجڻ، يونس جو مڇيءَ جي ڀيٽ
۾ رهڻ! ڪجهه روحاني ڏاڪڻيون — شريعت، طريقت، حقيقت،
معرفت: ناسوت، جبروت، ملكوت، لاهوت! لفظ، فقط، بي معنيٰ
لفظ! چرس، چنڊول، ڪانجي جون سلقون، پنگ جا ڪونڊا،
آزلي پنڪيون، آبدي گهيرت! تنهنجي شاه، سچل، دلپت، سامي،
بيدل ۽ بيڪس وٽ پيو ڇا آهي؟ انهن کي صدين جي غبار ۾
ويڙهيل ڇڏي ڏي. انهن مان ڪوبه ڪنهن سنگ ميل نائين
نه پهتو هو. شعر ۽ ادب جي منزل دور آهي، تمام دور!

هن جذبات جي جوش تي مرڪي قابو ڀاتو، ۽ رازدارانه
انداز ۾ چيائين، ”سچل کي شاه لطيف چيو هو ته ’جيڪا ڪٿي
مون ڇاڙهي آهي، ان جو ڍڪڻ تون لاهيندين، ڪاش! مان
اها ڪٿي ڍڪڻ سوڌي پڇي سگهان!“

هن ۾ هڪ منفرد اديب جي آنانيت ۽ خود اعتمادي هئي.
هن جو روح اها چولي هئي، جا ڪم ڪوڏيءَ ۽ موتيءَ کي
ساڳيءَ طرح ٽڌي، چنڊ کي چمڻ لاءِ اڀرندي آهي. ظاهري
طرح هو واقعي ديوانو ٿي لڳو. پر هر عظيم شاعر اهو ديوانو
آهي، جو جنون جي بي انتها جوش ۾ پٿر اڇلائي، عرش عظيم
جا در دريون ۽ روشنڊان پڇي وجهندو آهي.

مون هن جي ڪلهي تي هٿ رکي چيو، ”ڪنهن حد تائين
مان توسان متفق آهيان. پر سنڌي ڪلاسيڪي شاعري فقط
تصوف جو مربو ته نه آهي؛ ۽ تصوف جو بنيادي نظريو به ته
آفاقي آهي. انسان جي انسان سان محبت؛ انسان جي ڪنهن
آزلي حقيقت جي جستجو؛ جي اهي انسان مان ويا ته باقي
هن ۾ ڇا رهيو؟ اهي شاعريءَ جا آبدي موضوع آهن. ائين
صحيح آهي ته تصوف جو نظريو نه فقط سنڌ ۾ پر ڪيتريءَ حد

تائين هر هنڌ، مضحڪم خيز آهي، پر ان جي معنيٰ اها نه آهي ته شاھ جو ’مومل-راڻو‘ ۽ ’سستي-پنهون‘ ان ڪري بي معنيٰ آهن، ڇاڪاڻ جو شاھ جي شاعريءَ جو محرڪ تصوف جو ڪو نظريو هو. جيڪڏهن تون عينيت جو غلاف هٽائي ڏسندين، ته توکي شاھ جا ڪيترائي بيت مجاز جا مجسما نظر ايندا، جن ۾ خالص حسن آفريني ۽ فطرت نگاري پئي بکي. شاھ ۾ فطرت سان ڪيتري نه محبت آهي! مون فرانس جي عظيم شاعر ’بادليئر‘ جي ڪلام جو مجموعو، ’گناه جا گل‘ پڙهيو آهي ۽ ان مان هيءُ شعر اڃا تائين منهنجي ذهن ۾ محفوظ آهي: ’تون سڀ کان زياده ڪنهن سان محبت ڪندو آهين؟‘ پر اسرار انسان مون کان پڇيو. ’پنهنجي پيءُ، پنهنجي ماءُ، پنهنجي پيءُ يا پنهنجي ڀاءُ سان؟‘

’مون کي نه پيءُ آهي، نه ماءُ، نه پيءُ نه ڀاءُ.‘

’— پنهنجن دوستن سان!‘

’تون اهو لفظ ڪم آڻي رهيو آهين، جنهن جي معنيٰ کان اڃا تائين ناواقف آهيان.‘

’— پنهنجي وطن سان؟‘

’مون کي خبر نه آهي ته اهو دنيا جي ڪهڙي حصي ۾ آهي.‘

’— سونهن سان؟‘

’سونهن کي جيڪر دل سان چاهيان ها، ڇو ته اها ديوي آهي ۽ امر آهي.‘

’— سون سان؟‘

’مون کي سون کان ايتري نفرت آهي، جيتري توکي خدا کان.‘

’اي آجپي انسان! تڏهن تنهنجي ڪهڙيءَ شيءِ سان

معبت آهي؟

’منهنجي بادلن سان معبت آهي! بادل جي ويندا رهندا آهن — اڙلي، حيرت انگيز بادل!‘

هيءُ ’بادليئر‘ جو شعر منهنجي روح جي سڀاري جو هڪ ورق آهي. پر انهيءَ جي مقابلي ۾ شاه جو ’سر سارنگ‘ رکي ڏس، ۽ اها ست پڙه:

’آگيو آهي، لڳهه ٻس، لطيف چئي!‘

ڇا توکي ان ست ۾ اها ڪيفيت محسوس ٿئي ٿي، جا ”بادليئر“ جي نظم ۾ آهي؟ هر شعر ۽ اديب جي تخليقات ۾ هن جي ماحول جون روايتون ۽ توهमत پوشيده آهن — توڙي هو قديم شعرا مان هجي يا جديد مان. هن جو روح اهو تلاءُ آهي، جنهن جي چتر هيٺان سر ۽ چڪڙي مٽي آهي: تون ان چر ڪي چاندوڪيءَ وانگر چمي ڏس، ان جي سرن ۽ چڪڙي مٽيءَ کي ڇا ڪندين؟ تون ان ۾ هنج وانگر ٿئي ڏي ته توکي موتي ملن، فقط ڪنهن کانو جي ڪانگيري ۾ ويهي ڇو ٿو چيخ پڪار ڪرين؟ بهتر آهي ته ڪلاسيڪي شعر جي انهيءَ حصي کي نظرانداز ڪري ڇڏ، جنهن ۾ آفاقيت نه آهي، جنهن ۾ شاعر جي دور جا توهमत ۽ بي ڪيف تصورات آهن. ممڪن آهي ته هڪ صديءَ کان پوءِ تنهنجي منهنجي ڪلام لاءِ به ڪئنچي جي ضرورت پوي.

هو ٿورو ڪنگهي چوڻ لڳو، ”مان ته سمجهان ٿو ته تصوف

۽ مذهبي ٻس منظر کان سواءِ سنڌ جي ڪلاسيڪي شاعري

هڪ ڪنڊي جي ڪيل مثال آهي.“

مان سوچي رهيو هوس ته ڪٿي هيءُ ديوانو شاعر سچ ته

ٿو چوي!

اڄ هڪ سنڌي ادب جي پانڊيٽري سان ملاقات ٿي، جنهن

سان هيٺين گفتگو ٿي: ”اوھين ترقي پسند آھيو ڇا؟“
 ”جيڪڏھن ترقي پسند ٿيڻ لاءِ مارڪس جي جدلياتي ماديت
 ۽ انسان جي لازمي مادي ارتقا ۾ اعتبار، ۽ ادب کي فقط
 طبقاتي ڪشمڪش جو آئينو ۽ ذريعو تسليم ڪرڻ ضروري آھي،
 تہ مان ترقي پسند نہ آھيان.“

”پوءِ تہ اوھين رجعت پسند ڇڻبا.“
 ”منھنجي نظر ۾ رجعت پسند اھو آھي، جو ڪنھن صدين
 جي جھوني تھذيب ۽ تمدن، معاشي ۽ اقتصادي نظام ۽ مذهبي
 قدرن جو ڦاٽل ھجي: جو زندگيءَ جي ھر نئين مسئلي جي
 حل جي تلاش ڪنھن آڏوھي ڪاڌل ڪتاب يا قول ۾ ڪري:
 ۽ جو زندگيءَ ۽ ادب جي ھر نئين رجحان جي ان ڪري ترديد
 ڪري ڇاڪاڻ جو اھو رجحان ھن جي موروثي خيالن جي
 خلاف آھي. نہ، مان رجعت پسند نہ آھيان.“
 ”اھو ڪيئن: نہ رجعت پسند، نہ ترقي پسند! تڏھن اوھين
 ڇا آھيو؟“

”مان فقط مان، آھيان.“

”يعني؟“

”يعني مان منصور آھيان؛ مون کي ھر ٻي سمجھ ڦاھي
 تي چاڙھيندو.“

”اھو ڪو اناالحق، جو نئون نعرو آھي ڇا؟“

”— اناالانس جو!“

”اوهان جي خيال ۾ نئون ادب ڇا آھي؟“

”زندگيءَ ۽ ادب جي ھر محتمل رجحان جو خير مقدم.“

”سنڌي ادب ۾ تنقيد جي ارتقا متعلق اوهان جو ڇا رايو

آھي؟“

”سنڌي تنقيد انھيءَ جانور جو نالو آھي، جنھن کي

جهرڪيءَ جو مٿو، ڪاريهر جي چپ، چمڙي جون اکيون ۽
اٺ جي اوجھري آھي.“
”ڇا مطلب؟“

”ادبي تنقيد لاءِ نہ فقط جديد ۽ قديم ادب جو وسيع
مطالعو، زبان ۽ ادب جي مزاج جي ھرڪ ۽ فن تحرير تي
قدرت ضروري آھي، پر تنقيد نگار جي ڪوناگون، ڪھري ۽
متوازن شخصيت ئي تنقيد کي صحيح تنقيد بنائي ٿي: مون کي
اھي خوبيون سنڌ جي ڪنھن بہ ناقد ۾ نظر نٿيون اچن.“
”نئين ادب ۾ فحش نگاري آھي ڇا؟“

”اھو ان تي منحصر آھي تہ اوهين نئون ادب ۽ فحش نگاري
ڇاڪي ٿا سمجھو. اوهان کي معلوم هوندو تہ جيمس جوائس
(James Joyce) جي ڪتاب ’يوليسز‘ (Ulyseys) تي فحش نگاريءَ
جي الزام هيٺ مقدم، بازي ملي هئي، ۽ آخر آمريڪا
جي عدالت فتوا ڏيئي، ان کي فن جو عظيم شھپارو تسليم
ڪيو. ساڳيءَ طرح ڊي. ايڇ. لارنس (D. H. Lawrence) جي
ڪتاب ’ليڊي چٽرلي جو عاشق‘ (Lady Chatterleys' Lover)
تي بہ اھڙي قسم جي قانوني فتوا ملي چڪي آھي، جنھن
تان پڻ تازو اھا بندش هٽائي ويئي آھي. خير، هتي جنسيات
جو مھذب تصور ناممڪن آھي. هتي جيڪڏھن اھو لکيو وڃي
تہ فلاڻو صوفي شاعر ڪنھن هندو چوڪري سان عشق ڪندو
ھو تہ سنڌي ناقد، مجاز کي حقيقت جي ڀل سمجھي، درياءُ
ٽپي ويندو؛ باقي جيڪڏھن ڪنھن حقيقت نگار اديب ڪنھن
بہ جنسي حقيقت جو اشاري ۾ ئي ذڪر ڪيو، تہ اڌ تي پئو
گارئون ڏيندو. هن جون گاريون بہ اھو گارو آھن، جنھن جي
چڪڻ ۾ ٿاڦوڙا هٽي، ڦينگون آڌاري، هو فقط پنھنجي روح کي
پليد ڪندو رھي ٿو. مون کي جڏھن بہ چيو ويو آھي تہ اھڙيءَ

تنقيد جو جواب ڏيان ته مون فقط اهو چيو آهي ته فقير رهندو رهندو، ڪٿا پونڪدا رهندا: ڪتن کي ڪهڙي خبر ته فقير جي گودڙيءَ ۾ ڇا هو؟، مان ڀانيان ٿو ته اهي عربان مجسما ۽ تصويرون جن کي ساري مهذب دنيا فن پارا تسليم ڪري ٿي، اسان جي تنقيد نگارن کي فحش لڳندا، جن کي فنون لطيفه جي وصف ۽ انهن جي تاريخي، اخلاقي، جنسياتي، نفسياتي ۽ معاشرتي مناسبتن جي ڪافي معلومات نه آهي. انهن کي ڪنهن ادب پاري جي مهذب ۽ فحش هجڻ جي ڪهڙي خبر؟ پنهنجو قلم ته تلوار کان به تڪو آهي، پر اهو ڪنهن جيتامڙي جي رت ۾ ٻوڙي ڇا ڪبو؟

”هن ڪائنات جي طلسم ۾ جسم جي رعناڻي ڪيتري نه هوشربا آهي، سو لطيف سائينءَ هيئن ستن ۾ نهايت پياري انداز سان سمويو آهي. (جي اهي ستون منهنجون هجن ها، ته ڪم فهم نقاد انهن تي به فحش نگاريءَ جو الزام آڻين ها.)

’ڪنواريون ۽ ڪنول، هل ته ٻسون ڪاڪ جا!‘

(مٿينءَ ست ۾ ’ڪنول‘ جو تصور ائين آهي، جيئن ڪنهن مڱينديءَ جو هيانءُ ٿڙي پوندو هجي.)

’هلو هلو ڪاڪ تڙين، جتي نينهن آچل،

نڪا جهل نه ٻل، جي ويا سي وڍيا.‘

’مومل کي مجاز جا، اکين ۾ انبور!‘

(اها ست پڙهي، ڪو نيم دماغ ناقد ائين نه چوي ته اکين ۾ انبور ڪيئن ٿيندا؟ مومل جون اکيون ٿيون يا لوهار جو دڪان!)

”لطيف سائينءَ انسان جي تن جي توڻس سر سهڻي، ۾ هڪ نهايت باڪمال فنڪار وانگر چئي آهي:

’ڪامان، پچان، پچران، لچان ۽ لوچان،

تن ۾ توڻس پرينءَ جي، بيان نه ڏيان،
۽ اها تن جي توڻس انسان کي ڪيترو نه مجبور ٿي ڪري،
ان جو اظهار هيئن ٿو ڪري :

”ساهڙ مون جئن سرتيون، جي ڏسو سڀيئي،
ته سمهو ڪين مڪ ٿي، پاسو وڙ ڏيئي؛
منهان اڳيئي، گهڙو سڀ گهڙا ڪئي.“

”شاهه جي شاعريءَ ۾ اهڙا سوين مثال ملندا، جن ۾ جسم
جي حسين ترين شاعري آهي. آخر عورت کي به ته جسم آهي؛
اها به ڏکڻن تي ڪها، ۽ ڊپلنگ پراڻا، ڏسي رائي لاءِ روئي
ٿي سگهي. انهيءَ جنسي محبت کان، چون ٿا ته فرشتا به رهي
نه سگهيا هئا، جي اڃا تائين ڇاهه بابل، ۾ تنگيا پيا آهن. زندگي
پلي روز ڇاهه بابل، ٺاهي، اسين اها محبت ادب ۾ ڇڏيندا
رهنداسين، ڇو ته اسان کي فرشتي جو روح آهي.“

”تعجب آهي ته مذهب ۽ سياست جيڪڏهن ادب ۽ فن
جا موضوع ٿي سگهن ٿا، ته جنسي نفسيات ڇو نه ٿي سگهي
ٿي! شرط اهو آهي ته نگاهه صالح ۽ نگارش ادبي هجي — ۽ جي
ائين نه آهي، ته پوءِ مذهب خواه سياست، خواه جنسي نفسيات،
سڀئي الڳ الڳ سببن ڪري اعتراض جي قابل ٿي سگهن ٿا.“
”ڇا نئين ادب ۾ دهرت آهي؟“

”ها، آهي: پر ان ۾ ڪيئي تخليقات اهڙيون به آهن، جن
۾ ڪنهن آڙلي حسن ۽ حقيقت جي جستجو ملي ٿي. دراصل
ڪيترائي اديب، روايات جا زنجير ٽوڙي، زندگيءَ جي زندان
کي ڊاهي رهيا آهن. انهن اڃا زندگيءَ ۽ ادب جا مثبت اقدار
ڇڏي نه ڪيا آهن. ڪنهن ڪنهن دور ۾ ادب ۾ طوفان
ايندو آهي، جو جهونن سفينن جا بادبان اڏائي ڇڏيندو آهي؛
انهن جو تختو تختي سان نه ملندو آهي ۽ پراڻن ناخداڻن کي

سندن خدا به بچائي نه سگهندو آهي... ۽ پوءِ نوان مانجهي ساحل ڏانهن وڌندا نظر ايندا آهن. بار بار انهيءَ طوفان جي گواهي اسان کي دنيا جي تواريخي ادب ۾ ملي ٿي. اسان جو ادب به اڄ اهڙي دور مان گذري رهيو آهي.“
 ”اوھين ڪھڙن شاعرن کان متاثر ٿيا آھيو؟“

”اھو ڏکيو سوال آھي. مون مشرق ۽ مغرب جا صدا شاعر پڙھيا آهن ۽ انھن مان ڪيترن منھنجي ذهن ۾ پنھنجو پنھنجو تاثر ڇڏيو آھي. ڪن جون ته فقط ٻه-چار سٽون مدت تائين منھنجي ذهن ۾ ائين ٻرنديون رھيون آهن، جيئن ڪنھن موسيقيءَ جو لازوال آلاپ. مثلاً، معلوم نه آهي ته هيءُ فارسي شعر ڪنھن جو آهي، پر اڄ مدت کان پوءِ منھنجي ذهن ۾ آڀري آيو آهي:

”باده ڪه شيشه دل منصور را گداخت،
 در ساغر شبنه من جوش مي زند.“

(جنهن شراب منصور جي دل جي شيشي کي ڳاري وڌو،
 اهو منھنجي راتوڪي پيالي ۾ اڀرڪا ڏيئي رهيو آهي.)
 ”بهر صورت، مان شاهه لطيف، ڪوي تنگور، ميران ٻائيءَ، حافظ، خيام، خليل جبران، گوڻٽي، پشڪن ماياڪوسڪي ۽ باڊليئر کان ڪافي متاثر ٿيو آهيان. لطيف، تنگور، ميران ۽ حافظ وحدت الوجود جي فلسفي جا قائل آهن، باقي ٻين جا متضاد نظريا آهن، جي سڀ ائين آهن جيئن روشنيءَ جا مختلف رنگ. باقي جذباتي طرح مون کي (خيام، ۽ ميران، سان سڀني کان زياده رغبت آهي.

”اها ڳالهه مون هن وقت تائين ڪنھن کي به نه ٻڌائي آهي. توکي مون سان شخصي انس آهي، ان ڪري توکي ٻڌايان ٿو.

”الست، جي عهد کان پوءِ جڏهن انسان عالم بالا مان ڌرتيءَ طرف ٿي آيا، تڏهن مان تنها پنڌ پيو هوس. جڏهن پنڌ ڪري ڪري ٽڪجي پيس، تڏهن هيڏانهن هوڏانهن نهاريم ته پريان ڪجهه درخت نظر آيا. مون ويجهو وڃي ڏٺو ته انگور جي ول هيٺان هڪ رند لاڙبالي پنهنجي صراحيءَ مان ڄام تي ڄام پري پي رهيو هو. مون هن سان اڃا ڏيٺ ويٺ ٿي نه ڪئي هئي ته هن صراحيءَ مان ڄام پري مون ڏانهن وڌايو. مون حيرت ۾ هن کان پڇيو، ’تون ڪير آهين؟‘ هن جواب ڏنو: ’منهنجو نالو عمر آهي، عمر ”خيام“. مون ڪوئي به عهد نه ڪيو آهي ۽ سڀني کي لٽائي، پڇي آيو آهيان،“

”ايتري ۾ مون کي پريان گيڙو رتي لباس ۾ هڪ جو ڳاڙهي نظر آئي، جنهن کي هڪ ڪلهي تي يڪتارو هو ۽ ٻئي تي چونڌري. هوءَ ڳائيندي ٿي آئي:

’موري جنم مرن ڪي ساڻي،
توهي نا بسرون دن راتي.

(منهنجي ڄمڻ مرن جا ساڻي! تون مون کان ڏينهن رات
نٿو وسرين.)

”جڏهن هوءَ ويجهو پهتي ته هن مون کي چيو، ’هئيءَ چونڌري ته وٺائي هيٺ رک، مان ڏاڍي ٽڪجي پئي آهيان. اڃا شام ڪٿي ملندو!‘

”مون هن کان پڇيو، ’ماڻي، تون ڪير آهين؟‘

’مان؟ مان ميران ٻائي آهيان.

’ڪيڏانهن ٿي وڃين؟‘

’ڪيڏانهن؟ خبر ناهي، شام الائجي ڪيڏانهن ويو!‘

’انهيءَ چونڌريءَ ۾ ڇا ڪيو اٿئي؟‘

’ڇا ڪيو اٿم؟ ان ۾ آهي ڳوڙها ڪٿا ڪيا اٿم، جي

شام جي وچوڙي ۾ ڳاڙيندي آئي آهيان،
 ”هون!، خيام کي ڳالهه نه وئي، ۽ هن مون کي اشارو
 ڪيو ته سندس ڄام گيت ڏيئي ٻي وڃان. مون چٽڪي چڪي—
 اها تارونءَ کي ايتري ته تڪي لڳي، جو مون ڄام رکي ڇڏيو.
 ’مهيءَ انگور جي رس آهي، ڇو تڻو پئين؟‘ خيام پڇيو.
 ”مون جواب ڏنو، ’خيام، تنهنجي رس ڏاڍي تڪي آهي،
 ’ميران ٻائيءَ ٿڌو ساهه کڻي ڇيو، ’انهيءَ رس ۾ هن
 چونٿريءَ جو ڪجهه ٻائي ملائي پيءُ، شايد ان جي تڪ
 گهٽجي وڃي.“

”مون ’خيام‘ جي رس ۾ ’ميران‘ جا ڳوڙها ملايا، ۽ پوءِ
 ڪيئي ڄام ٻي ويس. ان وقت ’خيام‘، هيٺين رباعي ڳائي
 رهيو هو:

آمد سحري ندا ز ميخانه ما،
 ڪ اِي رند خراباتي ديوانه ما،
 برخيز ڪه پر ڪنيم پيمانه ز سي،
 زان پيش ڪه پر ڪنند پيمانه ما.

(صبح جو ميخاني مان صدا آئي ته اي اسان جا رند خراباتي
 ۽ ديوانا! ان کان اڳ جو اسان جي زندگيءَ جو پيمانو پرڄي
 وڃي، آڻي ته پيمانو شراب سان ڀريون.)

”مان ٿوريءَ دير ۾ مدهوش ٿي ويس، ۽ جڏهن جاڳ ٿي،
 ته خيام ۽ ميران ٻيئي نظر نه آيا، فقط منهنجي ڀر سان خيام
 جي صراحي ۽ ڄام ۽ ميران جي چونٿري رکي هئي؛ آءُ آهي
 کڻي ٻنڌ پيس. مون کي ڪافي گهري ننڊ وئي ويئي هئي:
 ڇو ته پوءِ مون کي معلوم ٿيو ته ’خيام‘ ۽ ’ميران‘ ته مون کان
 ڪجهه صديون اڳي ڌرتيءَ تي پهتا هئا.
 انهيءَ صراحي ۽ چونٿريءَ مون تي ڪافي اثر ڪيو آهي.“

مان دهر يو صوفي آهيان، ناستڪ جوگي آهيان!



ڪنهن چيو ته فلاڻي صاحب تنهنجي ادبي تخليقات تي تنقيد ڪئي آهي. مون ٻهاڙ تان هيٺ ڏٺو. هڪ وڇون، ٻهاڙ جي پرن وٽ هڪ پٿر کي ڏنگ هڻي رهيو هو. ٻهاڙ خاموش هو، آئل هو.



مون رات خواب ۾ ڏٺو ته ’سامي‘ شڪارپور ۾ هاڻي در اندران ڪنهن جاءِ ۾ ويٺو هو، ۽ ٻني ٽڪر تي سلوڪ لکي مٿ ۾ وجهندو ٿي ويو.

مون هن ڏانهن تعجب سان ڏسي چيو، ”سامي، تون اڃا تائين اهي سلوڪ مٿ ۾ پيو چٻائين!“

ساميءَ مرڪي چيو، ”اڳي ته مان ئي فقط اهو سنڌڙيءَ جو شاعر هوس، جو پنهنجو ڪلام مٿ ۾ پوري ڇڏيندو هوس؛ پر هاڻي مون کي يقين آهي ته تون به ائين ئي ڪندين.“

مون مڪ هڻي ساميءَ جو مٿ پڇي وڌو ۽ هن جا سڀ پنن جا ٽڪر کڻي چيم، ”سامي، نه فقط مان پنهنجو ڪلام علي الاعلان پڙهندس، پر تنهنجو به! تون ۽ مان هن سر زمين جو ماضي ۽ مستقبل آهيون؛ اسان کي ڪوبه ميٽائي نٿو سگهي!“

آڏيءَ رات جو ننڊ مان جاڳ ٿي. مون اکيون پٽي مٿي ڏٺو. آڪاش جي مندر ۾ ڏيئا جلي رهيا هئا. ويساڪ جو منو چنڊ، ڪنهن ٻوڃاريءَ جي سيتل آتما جيئن ٿي لڳو. مون چيو، ”آئي، آرٽيءَ جو وقت آهي، ويل وهامي نه وڃي!“

ٻوه آئي مان ڪوئيءَ جي پٽ وٽ آيس. سامهون اونڊاهو ساڌ پيلو، جنون ۾، سچل سرمست جي وارن وانگر ٿي لڳو. چنڊ جا ڪجهه ڪرڻا پاڻيءَ تي ٽانڊائڻ وانگر چمڪي رهيا هئا.

اوچتو ساڌ پيلي مان مور رڙ ڪئي، جا بڙچيءَ جي وار وانگر آسمان چيري ويئي. مون حيرت ۾ سوچيو ته هيءُ ساڌ پيلو ڪيترو نه تنها ۽ ويران آهي! معلوم نه آهي ته هيءُ مور ان ڪي ڇڏي ڇو نه ٿو وڃي! رات جي هن آڻام خاموشيءَ ۾ رڙيون ڇو ٿو ڪندو رهي؟

مون کي منهنجي هڪ هندو استاد هڪڙي ڏندڪٿا ٻڌائي هئي، جا ياد اچي رهي هيم - ”جڏهن ڪلجڪ شروع ٿيو هو ته سنڌو-ديش تي ڪجهه ڀاپي ڪاهي آيا هئا. هو نردئي هئا ۽ اسان جا ديشواسي دياوان. هنن جي سوڀ ٿي ته هنن چوڌاري ڦرلٽ، اهنم آنياءُ مڇائي ڏنو. اسان جا ديشواسي سڀ خاموشيءَ سان ڏسندا رهيا. سنڌو درياءُ تڏهن اروڙ جي ڀر سان وهندو هو. درياءُ جي ڪپ تي هڪ رشي تهسپا ڪندو هو ۽ سڄو وقت ڌيان ڳيان ۾ گذاريندو هو. ڀرسان هڪ ماڙي هئي، جنهن ۾ ’سنڌيا‘ نالي هڪ پتورتا استري رهندي هئي. جڏهن ڀاپي هن جي سٽ تي هلان ڪري آيا ته رشي ترشول کڻي ڊوڙيو ۽ ڪجهه ڀاپين جي ڇاتين کي چلي وڌائين. هڪڙي ڀاپيءَ وجهي وئي رشيءَ کي ترار سان ۽ اڌ ڪري وڌو. ان کان پوءِ ان رشيءَ مور جو جنم ورتو ۽ اڃاتائين مور جي جوڻ ۾ آهي. جڏهن اڌ رات ٿيندي آهي ته هو رڙيون ڪندو آهي ته دستجڪ وري ڪڏهن ايندو؟ ڀاپي ڪڏهن ناس ٿيندا!،“ مون ان وقت انهيءَ ڏندڪٿا تي اعتبار نه ڪيو هو، پر هاڻي گويا سڄي لڳي رهي هئي. فقط بار بار اهو خيال اچي رهيو هو ته هيءُ مور آدمي ڇو نٿو وڃي؟ هيءُ جڳ ڀاپ جي نگرِي آهي، هن ۾ ڀاپ ڪٿندو ته نه، وڌندو نظر اچي رهيو آهي، پوءِ به هي مور رڙندو ٿو رهي! - ڇو؟ ڇو؟ مان اڌ رات جو ڇو ٿو آٿان؟ مان گيت ڇو ٿو لکان؟ هن ڀاپ جي نگرِيءَ

۾ ڪيئن ڪي ڪهڙي معنيٰ آهي، ڪهڙي اهميت آهي!... اوه،
مون کي ڏکڻ جي واءُ ۾ ننڊڙي ٿي اچي. منهنجا آواره خيال
ڪٿي وڃيو نڪرن! مور جي رڙين سان منهنجن ڪيئن جو
ڪهڙو واسطو؟

اي چنڊ! تون هن ڪائنات جو خاموش تماشبن آهين. اي
چنڊ، ڪڏهن ڪڏهن تون انسان جي روح ۾ ليٽو پائيندو آهين؟
ڪڏهن ڪڏهن توکي اها جاءِ وٺي ويندي آهي ۽ پوءِ تون
اتي واسو ڪندو آهين. تنهنجو جسم ته آسمان ۾ هوندو آهي،
پر تنهنجو روح ڪنهن ماڻهوءَ جي من ۾ هوندو آهي. اي چنڊ،
تون منهنجو پيڏي آهين. تون ۽ مان، ٻيئي وانهڙو آهيون — ڪنهن
دور ديس جا، اٽڪ، ازلي راهي: تنهنجو منهنجو پنڌ پچندو به
يا نه؟ اي چنڊ، تو هن نگريءَ ۾ مون جهڙو ٻيو به ڪو سودائي
شاعر ڏٺو هو؟ مون ٻڌو آهي ته بيڪس روهڙيءَ ۾ سنڌو گهاٽ
وت آڏيءَ رات جو ڪٽيبي سان اچي بيهندو هو، ۽ ڪٽيبي
ڪن تي هٿ رکي هن جي ڪافي ڏاڍيان ڳائيندو هو:

”ساجن سائين سير ڪرڻ لڻ آيو ٿي انسان،
ڪاٿي ڪافر، گبر، بهودي، ڪاٿي مسلمان،
ساجن سائين....“

اها ڪافي ٻڌي، ساڌ ٻيلي جو مور زور سان رڙيون ڪندو
هو: ”ائين نه آهي بيڪس، سائين، ائين نه آهي! سڀ انسان
ساجن جو سروب نه آهن. هيءُ سارو جيون پاپ ۽ پڇ جي ٻڌ
آهي، ۽ ڪڏهن ڪڏهن انهي ٻڌ ۾ پڇ اڪيلو آهي، بلڪل
اڪيلو!“

وڏا چوندا هئا ته مور جو آواز ٻڌي، بيڪس سانت ۾ اچي
ويندو هو، ۽ ڌرتيءَ تان پٿر ڪڍي، پاڻيءَ ۾ چنڊ جي پاڇي کي
هڻندو هو. چنڊ لهرين ۾ پڇي پورا ٿي پوندو هو، پر ٿوري

وقت کان پوءِ چنڊ جو ٻاڇو هڪ جاءِ تي اچي ويندو هو. اي
سچ! تون چنڊ جو ٻاڻيءَ ۾ ٻاڇو آهين، توکي ڪا به ضرب پڇي
پورا ڪري نٿي سگهي!

اڃ رات جي پوئين ٻهر ۾ جاڳ ٿي. ٻريان درياءَ تي
پيڙيءَ جا سڙم، ڏانڊيءَ تي ويٺل پوٽ جي ٻرن وانگر لڳي
رهيا هئا. آسمان ۾ ننڍڙيون اڇيون ڪڪريون ائين ٿلهيل هيون،
جيئن ڪنهن سهڻيءَ مهڻيءَ جي تڏيءَ تي ٻلي جا چلر. مون
اڪيون مٽي، نيراڻ ۾ نهاريو. نظر نمرود جي تير وانگر آڏاندي
ويئي.

هن رنگارنگ ڪائنات جو ڪوئي آنت نه آهي: اها نه
شروع ٿي آهي، نه ختم ٿيندي. نه ان جي مڪان ۾ ابتدا ۽
انتها آهي، نه زمان ۾: اها اتي ۽ ائين آهي، اتي ۽ ائين
رهندي: نه ان جي حسن ۾ ڪمي ايندي، نه حيرت افزائيءَ ۾.
ڪير ٿو چوي ته هيءُ جهان فاني آهي؟ هيءُ جهان
باقِي آهي، آڙي آهي، آبدي آهي!

اي شاعر! انهيءَ هم حيرت، هم حسن ۾ محو ره ته
تنهنجي شاعريءَ کي آبدیت ملي وڃي.

ٻنهي ۾ ٻاٽ. ڪنهن تيلي جلائي ڏيائين ۽ تائين آندي.
سو جهري ۾ ڇڪل تڏي تي رليءَ مٿان ڪوئي بيمار ڪنجهي
رهيو هو.

”ابا، آيو آهين،“ هن ڪنجهندي ڪرڪندي چيو. نوجوان
ڪوئي جواب نه ڏنو ۽ ڏيائين ۾ تيل ڏانهن ڏنائين، جنهن ۾
فقط وٽ جي پڇڙي ٻڏي رهي هئي.

”ابا، ولوءِ ڇا چيو. ڪوئي چاڙهو ٿيندو؟“ بيمار ڪنجهندي
پڇيو. نوجوان وري به جواب نه ڏنو. هن جي اکين مان ڳوڙها
ڳڙي ڏيائين ۾ پوندا رهيا. ڏيائين ڳوڙهن سان پرڃي ويئي ۽
ان ۾ ساري وٽ ٻڏي ويئي.

”ابا، هتي اوندھ آهي، اها ڏيائي ته جاري مان لاهي
هيٺ رک،“ بيمار تهپ ۾ تڙهندي چيو.

نوجوان ڏيائي لاهي بيمار جي ڀرسان رکي، ته بيمار ان
ڏانهن ڏسي چيو، ”ابا، هيء ته ڪافي ڀريل آهي. جهونجهڪڙي
تائين جلندي رهندي.“

نوجوان وري به چپ.

”ابا، هيء وٽ ائين چوڻي پڙڪا ڏئي؟ ابا هن ڏيائيءَ
۾ وٽ ته ٺاه، اوندھ ٿيندي ٿي وڃي..... ٿڌي..... ٿڌي
اوندھ..... ابا.....“

شبنم آسمان تان ڊوڙندي آئي ۽ اچي نرگس کي چيائين،
۽ هن کان پڇيائين، ”تون مون کي ڏسي سگهين ٿي؟“
نرگس ورائيو، ”مان توکي ڏسي ته نٿي سگهان، پر
ايترو يقين سان چئي سگهنديس ته تنهنجي محبت پاڪيزه آهي،
پايدار نه آهي.“

✓ ماکَ گل کي چيو ته ”مان تنهنجي لاءِ آسمان تان ڊوڙندي
آئي آهيان.“

گل ماکَ کي چيو ته ”مان تنهنجي لاءِ زمين چيري
ڏکڻو آهيان.“

پوءِ ٻئي هم آغوش ٿي ويا. اها آهي محبت جي ابتدا.

آڏي اک چورَ جي اڌ پٽيل ڳڙ کي آهي، جنهن مان هر
لشي ۾ آندَ مانند ۽ ڊپ ڊاءُ هوندو آهي.

✓ چنڊ کي چڪور جي اکين ۾ ڏسندڙ، ته توکي چنڊ جي
ڇهري جا داغ نظر نه ايندا.

ڪنهن ڪنهن فنڪار ۽ ان جي پوئلڳ ۾ بارش ۽ سڀ واري محبت ٿئي ٿي.

✓ شاعر فرشتو نه آهي. پر فرشتو به ته شاعر نه آهي.

زندگيءَ جا پرڪشش واقعا انگور جي ڊاٽن وانگر آهن،
جي شاعر جي روح ۾ رچي، شراب ٿي نڪرن ٿا، ۽ هو انهيءَ
کي رنگارنگ ڪورن ۾ دنيا اڳيان پيش ڪري ٿو.

اهو شاعر جو نفساني خواهشن ۾ فرار ڳولي، ان چڪور
جي مثال آهي، جو چنڊ کان مايوس ٿي، ٽانڊي تي جهڙپ ڏئي.

✓ جيڪڏهن عورت ۽ شراب مان هڪ کي چونڊڻو پوي، ته
مان جيڪر شراب کي چونڊيان. ۽ جيڪڏهن شراب ۽ ڪتاب
مان هڪ چونڊڻو پوي، ته مان جيڪر ڪتاب کي چونڊيان.

منهنجو تصور اهو ميخانو آهي، جنهن ۾ جابجا ٿٽل جام ۽
صراحيون پڪڙيل آهن. جڏهن جڏهن مون کي شراب جو ذائقو
پسند نه آيو، مون جام جو سر ٽوڙي ڇڏيو ۽ صراحيءَ جي گردن
ٽوڙي ڇڏي. مون تي اهو گناهه معاف آهي، ڇو ته منهنجي دم
سان رندي ۽ مستي زندهه آهي.

✓ جي چڪور چنڊ کي ڀڳو ته چنڊ چنڊ نه رهندو، ۽ چڪور
چڪور نه رهندو.

✓ ٻانڀي ۾ چنڊ جو عڪس ڏسي، مڇيءَ سوچيو ته امان
چڪور کان زياده خوش نصيب آهيان!



✓ ڪير زياده حسين آهي، شهڪار يا ان جو فنڪار؟



✓ مان اهو سوچي اڃا تائين منجهي ٻوندو آهيان ته شعر
حسن جو انڪشاف آهي يا ان جي تخليق!



✓ جنهن جي روح ۾ راڳ نه آهي، ان جي راڳ ۾ روح
نه آهي.



✓ چپ، ڪوئل کي نفرت سان ڏسي، چيو، ”تون پنهنجو
رنگ ته ڏس، ڪوڪين ڇا تي ٿي؟“



✓ فنڪار جي شڪست فن جي قسم آهي.



✓ شاعر فلسفيءَ کي چيو ته ”جي تون فلسفي نه هجين ها،
ته خدا کي معين ها.“
فلسفيءَ شاعر کي چيو ته جي تون شاعر نه هجين ها ته
خدا کي نه معين ها.



✓ جو ان-ڳاٽي کي ڏسي ۽ ان-ڏٺي کي ڳاٽي، اهوئي
بهترين شاعر آهي.



مون ڪنهن ٿٽل قبر مان انساني کوپري ڪڍي، ان کي
ڪرڙي صاف ڪيو، ۽ ان ۾ شراب پري، ان کي چنڊ جي سامهون
آندو. جڏهن چنڊ جو عڪس شراب ۾ جهلڪڻ لڳو، تڏهن

مون آسمان ڏانهن منهن ڪري پڇيو، ”هي تخليق جو تصور
 ڇا ٿو سمجهين؟“

مان ماضيءَ جي ماضيءَ ۽ مستقبل جي مستقبل جو
 شاعر آهيان.

ڪائنات ۾ اول ڪير هو۔ جميل يا جمال؟

✓ شاعر جو مذهب فقط شاعري آهي.

✓ اي ڪاش! مان گمناميءَ ۾ جيئن ۽ گمناميءَ ۾ مران.
 بدناسي ۽ ان کان به وڌيڪ، نيڪناسي شاعر جي تخليقي
 انفراديت لاءِ مهلڪ آهي.

ڪيئي ڪتاب منهنجي مطالعي ۾ آيا، پر ائين جيئن ساون
 جو مينهن درياءَ تي وڃي، جيئن اونھاري جي آس بٺيءَ
 تي پوي.

✓ هر شاعر محبت شاعر انقلاب آهي، هر شاعر انقلاب
 شاعر محبت نه آهي.

اي رازِ آزل! تون هر وقت منهنجو پڇو ڪندو ٿو رهين،
 پر جڏهن به مون منهن ورائي ڏٺو، تڏهن تو منهن تي نقاب
 وجهي ڇڏيو.

✓ جيڪڏهن مون کي ڪوئي اهو سمجهائي ته ڀرڻ جو
 پڪيڙا ڇو ٿا ڳائين، ته مان هن کي پيغمبر ڪري مڃان.

اشرف المخلوقات انسان نه پر پڪي آهن، جن جو زياده تر وقت اڏاڻ ۽ ڳاڻڻ ۾ گذري ٿو.

تون بکيو هئين، مون توکي ماني ڏني؛ تون آجيو هئين، مون توکي پاڻي ڏنو. جڏهن تو کائي ڍو ڪيو تڏهن تو منهنجي وات مان گرم ڪسي ڦٽي ڪيو؛ جڏهن تو پاڻي پي پياس بهائي، تڏهن تو منهنجي چن تان پيالو ڪسي ڇيهون ڪري ڇڏيو.

جهونجهڪڙي جو ڪوهيڙو ڇانيل هو ۽ ماڪ وسي رهي هئي، گویا خدا ڪچيءَ نه مان جاڳي اکين تي چنڊا ٿي هئا.

هيءَ سرد خاموش شام! گویا ڪائنات جو آداس روح منهنجي پهلو ۾ آهي.

مان هر رات سوچيندو آهيان ته ڏينهن ڪيڏانهن ويو! ۽ ائين محسوس ڪندو آهيان ته هر انسان جاڳ ۾ نند کان به زياده غافل آهي.

مان ڪڏهن ڪڏهن سوچيندو آهيان ته چنڊ اکين کي ايترو ڇو ٿو وٺي! ان ۾ اهو ڇا آهي، جنهن کي اسان حسن چئون ٿا؟ مادي فلسفي ۾ اعتبار رکندڙ چون ٿا ته حسن ڪوئي دائمي قدر نه آهي، ان جي تصور ۾ زمان ۽ مڪان جي فاصلي سبب ڪيتروئي اختلاف آهي. پر مان پڇان ٿو ائين ڇو آهي ته دؤر قديم کان وٺي اڄ تائين چنڊ کي حسين سمجهيو ويو آهي؟ اهڙو ڪوئي به دؤر ۽ اهڙي ڪاٺي به جاءِ نه آهي، جتي انسان چنڊ کي حسين نه سمجهيو هجي. ان ۾ اهو ڇا آهي، جنهن کي اسان حسن چئون ٿا؟ ۽ انسان ۾ اهو ڇا آهي

جو ان جي حسن کان يڪدم متاثر ٿي وڃي تو؟ انهن ٻن سوالن جو جواب مون لاءِ خود تناسيءَ جو درجو رکي ٿو، ڇو ته ان کان پوءِ ئي مان سمجهي سگهندس ته مان شاعر ڇو آهيان.

هن دؤر ۾ انسان کي ايترو ته جاڳايو ويو آهي، جو هن کي بي خوابي جي بيماري ٿي پئي آهي.

رات جي پوئين ٻهر ۾ ڪائنات ڪنهن آڙي شاعر جي گيت سان گونجندي آهي.

جي مان توکي چوان ته مون خدا کي ڏٺو به آهي ۽ نه به ڏٺو آهي، ته تون مون کي چريو سمجهندين، پر مان به توکي سڃاڻو نه سمجهندس.

اونهاري جي تنهن آس ۾ رلندي رلندي، ڪنهن بزرگ ڪوئي درخت ڏٺو، ۽ ان جي چانو هيٺان ويهي ٿڪ لائين ۽ دعا گهري خدا جو شڪر بجا آندائين. جڏهن بزرگ دعا جا هٿ هيٺ ڪيا، تڏهن درخت تاريون آسمان ڏانهن ڊگهيرون ۽ چيو ته ”يا رب! جي تون هن بزرگ جو خدا آهين، ته منهنجو خدا هرگز نه آهين. مان صديون آس ۾ سڙيو آهيان، ته مون تي اڃا تائين ڪنهن ڪريءَ چانو نه ڪئي آهي.“

گلاب تي گهڻا پونر مڙندا، ته گلاب جي خوشبوءِ ته گهٽجي نه ويندي.

محبت اهو گلدان آهي، جنهن ۾ مرجهايل گل لاءِ ڪاٺي جاءِ نه آهي.

مون هن جهڙيون سهڻيون اڪيون ڪٿي به نه ڏٺيون آهن؛
ڪو نه ٿو ڏاڍا جي صدا جهڙيون اڪيون، 'دنافي الوجود' جهڙيون
اڪيون، سرمه جي ڪلمي جهڙيون اڪيون!

منهنجي روسيءَ کي علامه اقبال جي روسيءَ واري سانڍي
جي ڪل نه آهي: هن ۾ برگسان جي 'خودي' ۽ تنشي جو
'انسانِ ڪامل' نه آهي. منهنجو روسي 'وحدت الوجود' آهي،
'هم اوست' آهي، 'شاه لطيف جو رهبر ڪامل آهي'، 'اسلامي
فلاطونيت' آهي، 'سراپا محبت ۽ انسانيت آهي' — فاشزم جو
عملبردار نه آهي.

غالب جو گناهه هن جي شراب نوشي نه پر قصيده نويسي هو.

سچل سرمست سنڌ جو پهريون باغي شاعر هو. ڪاش! هو
پنهنجي تلوار تصوف جي ميان مان ڪڍي سگهي ها!

مون ڪاليداس جو 'وڪرم اروسي' پڙهي محسوس ڪيو
ته اهو ڪتاب مون لکيو آهي.

منهنجو تخيل هڪ ڪليسا آهي ۽ مان ان جو راهب
آهيان. منهنجو شعر ٻيءَ بنان به آهي ۽ صليب تي به چڙهي
چڪو آهي.



پلنامو

صفحہ	ست	غلط	صحیح
۶	۱۷	ڪاريءَ ٻاٽ رات ۾	ڪاريءَ ٻاٽ ۾
۳۱	۲۳	ماڪ جو ڦرو	ماڪ جو ڦڙو
۴۹	۱۰	تنهنجي خون ۾	تنهنجي جسم ۾
		نان جو ورن	نان جو رت
۵۴	۷	من وسامي، پسم ٿي	من گائون مائون ٿي
۵۹	۲۱	ڪمزوريءَ ۽ سڃاڻيءَ جي	ڪمزوريءَ ۽ ڪڇاڻيءَ جي
۶۲	۷	ازل جو سڱ	ازل جو سنگ
۶۹	۵	ڇين ۾	ڇين ۾
۷۴	۱۶	اٿباب	اٿبات
۸۰	۱۵	پيڇو	پيڇو
۸۱	۲۱	پيني پيني	پيني پيني
۸۱	۲۴	۾ نئن	۽ نئن
۸۴	۲۱	تجزبي ۾	تجزبي مان
۹۱	۳	ڏٺي پريءَ مهل	ڏٺي پري مهل
۱۰۱	۱	”سري آڪال“	”ست سري آڪال“
۱۰۲	۲۰	ادبي ذوق ۽	ادبي ذوق ۾

صفحہ	ست	غلط	صحیح
۱۰۵	۱۳	جن ۾ نديءَ جي	جن جي روشنيءَ ۾ نديءَ جي
۱۰۸	۶	مڙيءَ کي	گيلهي کي
۱۱۱	۱۴	مٽيءَ تي	مٽيءَ کي
۱۱۳	۴	ذهين ادب	ذهين اديب
۱۱۷	۱۱	جائن	جابو
۱۲۱	۱۱	حوص	هوس
۱۲۸	۷	سرشتيءَ	سرشتيءَ
۱۳۷	۵	جن مان	جنهن مان
۱۶۲	۵	سلفيون	سلفيون
۱۶۷	۶-۵	فنون لطيفه جي وصف ۽	فنون لطيفه ۽
۱۷۱	۱	شام	شيام
۱۷۶	۷	”ابا، ولوءَ ڇا چيو.“	”ابا، وٺڻ ڇا چيو.“



شيخ اياز

1. جي ڪاڪ ڪڪوريا ڪاڙي (پڌرو ٿيل)
2. ڪلهي ڀاٽم ڪينرو (پڌرو ڪيل)
3. پونر پري آڪاس (چاپي هيٺ)

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>